

# ছিম্ছাঙৰ দুটা পাৰ

পশুপতি ভৰদ্বাজ

অসম বুক ডিপো

গুৱাহাটী :: কলিকতা



প্ৰকাশক :

শ্ৰীঅৰুণচন্দ্ৰ গুহ

অসম বুক ডিপো

২১ নং পটুৰাটোলা লেন

কলিকতা-২। ফোন-৩৪-৫৩৭৭

প্ৰথম সংস্কৰণ—১৯৬৫

মূল্য—৪.৫০ টকা

প্ৰিণ্টাৰ :

শ্ৰীস্বকুমাৰ চৌধুৰী

বাণী শ্ৰী-প্ৰেছ

৮৩বি, বিবেকানন্দ বোড

কলিকতা—৬

চিত্ৰামণি ধুনীয়া। ষোল বছৰত এটা অভাৱনীয় পৰিস্থিতিৰ মাজত তাইৰ বিয়া হয়। বিয়াৰ আগতে তাই ইমান অসম্ভৱ শুৱনী হৈ উঠিছিল যে স্কুলত তাইৰ মাফটেও তাইক ব' লাগি চাইছিল। গাঁৱত ঘূৰি ফুৰোঁতে তাই প্ৰায়েই অকল ডাকবান্দাখন বুকুত পিন্ধি ফুৰিছিল। কাপোৰখন বুকুত টানকৈ পিন্ধিলেও তাইৰ বুকুখন শকত হৈ উঠিছিল। আৰু উদং হৈ থকা বুকুখিনিত এটা মসৃণ মিহি আৰু পাতল আভা বিয়পি পৰিছিল। চুলিবোৰ বেছি আছিল বাবে খোপাটো বেছি ডাঙৰ যেন দেখা গৈছিল, আৰু পিছ পিনৰ পৰা চালে তাইক কুৰি বছৰীয়া ছোৱালী যেন লাগিছিল। তাইৰ ভৰিৰ পটা দুটা সৰু, কলাফুল দুটা দীঘল লাহী, কোমৰখন সৰু আৰু গোটা, বুকুখন ওখ আৰু উজ্জ্বল, আৰু চকুদুটা দীঘল সেমেকা। তাইৰ চকু আৰু নাক অসাধাৰণ।

মাজে মাজে তাই শাড়ী পিন্ধিছিল। তাইৰ মাত্ৰ এখন শাড়ী, কুৰি কলপাতৰ বৰণৰ এখন শাড়ী। লাহী কোমৰত পাতল শাড়ীখন পিন্ধি, ডিঙ্গিত মণি এদাল লগাই খোপা বান্ধি, তাই যেতিয়া বাটেৰে যায়, তাইৰ মাকে অকলে হাঁহে। কিয় যে তাই ইমান ধুনীয়া হ'ল তাইৰ মাকে ভাবি নাপায়। কিন্তু সেই ছোৱালীজনী তাইৰে পেটত জন্ম লৈছিল সেই বাবে অহঙ্কাৰতে তাইৰ মাকে হাঁহে। তাইৰ সৰু ভনীয়েকজনী চিত্ৰাতকৈ মাত্ৰ দেৰবছৰৰ সৰু। তাইও ধুনীয়া, কিন্তু চিত্ৰাবদৰে ধুনীয়া নহয়। চিত্ৰামণিৰ দেহত ক'ৰপৰা যেন এটা অপকৃপ কমণীয়তা বিয়পি পৰে। তাইৰ ভনীয়েক বিলামণিৰ সৌন্দৰ্য্য আছে, কিন্তু সেই কমণীয়তা নাই। বিলামণিৰ চকুও ধুনীয়া কিন্তু তাইৰ

ছিমছাঙৰ দুটা পাৰ—১



চকুত তবাই চিকমিক নকৰে, এটা অপকৃপ কমণীয়তা সেমেকি  
নুঠে। চিত্ৰামণিৰ চকুত যেন সমুদ্ৰৰ গভীৰতা বিয়পি থাকে। অথচ  
হঠাৎ দেখিলে মানুহে বিলামণিকেই লোভ কৰে। কাৰণ, বিলামণিৰ  
মুখত এটা মিচিকীয়া হাঁহি লাগি থাকে। হাঁহিলেই তাইৰ শৰীৰটো  
কঁপি উঠে, খন্তেকৰ কাৰণে কঁপি উঠি আকৌ থিব হৈ যায়। কঁপি  
উঠিলে তাইক ভাল দেখি—লোভনীয় দেখি।

দুইজনী ছোৱালীকে লৈ মাকৰ গৰ্ববো সীমা নাই, চিন্তাবো  
সীমা নাই।

সকলোৱে ভাবিছিল চিত্ৰামণিৰ বিয়া হব হিনোইৰ লগত। চিত্ৰাই  
নিজেও জানিছিল তাইৰ বিয়া হিনোইৰ লগত হব। হিনোই চিত্ৰাৰ  
নিজৰ পেহীয়েকৰ ল'ৰা। হিনোইহঁত মাৰাক, বিচিল বংশৰ মাৰাক।  
আৰু চিত্ৰামণিহঁত ছাংমা। সিহঁত আগিতোক ছাংমা। তাহাঁতৰ  
যথেষ্ট বংশ মৰ্যাদা আছে। হিনোইহঁতৰো বংশ ভাল। হিনোইৰ  
দেউতাক নাই মাক আছে। সি সপ্তমমান শ্ৰেণীলৈ পঢ়িছিল।  
দেখোঁতে ওখ শকত আৰত। কিন্তু নাকটো চেপেটা, চকুদুটা সৰু।  
তথাপি হিনোইৰ দৰে দৰা এটা পোৱা সৌভাগ্যৰে কথা। তাতোকৈ  
ডাঙৰ কথা হ'ল সি পেহীয়েকৰ ল'ৰা, গতিকে সেইফালৰ পৰা যোঁটন  
উৎকৃষ্ট।

হিনোইহঁতৰ অৱস্থা ভাল নাছিল। বাপেক জীয়াই থকা কাল  
ডোখৰত হিনোই নিজে টকা পইচা যথেষ্ট নফ কৰিছিল। চিত্ৰামণি-  
হঁতে সৰুৰে পৰা হিনোইৰ পঢ়া শুনাৰ প্ৰতি লক্ষ্য ৰাখিছিল, কাৰণ সিয়ে  
আছিল চিত্ৰাৰ ভাবি স্বামী। কিন্তু পঢ়াৰ বুদ্ধি তাৰ নাছিল। গতিকে  
দুয়ো ঘৰত চেফ্টা থকা সত্ত্বেও হিনোই পঢ়াত আগ বাঢ়িব নোৱাৰিলে।  
আনহাতেদি তাৰ বাপেক ঢুকোৱাৰ লগে লগে, তাৰ মনলৈ এটা  
আকস্মিক পৰিবৰ্তন আহিল।

তাৰ পৰিবৰ্তন হ'ল অতি আকস্মিক ভাৱে। তাহাঁতৰ এহাল ম'হ  
আছিল। বাপেক ঢুকোৱাৰ পাছদিনাখন হঠাৎ তাৰ চকুত পৰিল,

ম'হ দুটাই কান্দিছে। দুয়োটা ম'হৰে দুই চকুৱেদি দুখাৰ চকুলো বৈ  
গৈছে। সি ম'হ দুটাৰ ওচৰলৈ গ'ল আৰু দুইটা ম'হৰ মূৰ দুটা  
আঁকোৱালি লৈ সিও কান্দি কান্দি কলে—

বাবাৰ বাবে কান্দিছ নহয় জানো? কান্দ বাক, আজি কান্দ।  
আজি আমি তিনিও কান্দিম। কাইলৈও তিনিও কান্দিম। পৰহিৰ  
পৰা আমি তিনিও কাম কৰিম। বাবাৰ ঠাইত মই আহিলোঁ। তহঁতৰ  
দুয়োৰে জীৱন মোৰ ওপৰত নিৰ্ভৰ কৰিব, আৰু আমাৰ পাঁচটা প্ৰাণীৰ  
জীৱন তহঁত দুয়োৰে ওপৰত নিৰ্ভৰ কৰিব।

তাৰ পাছতে সি ঘাঁহ কাটিবলৈ ওলাই গ'ল। ঘাঁহ আনি ম'হ  
দুটাক খুৱালে আৰু তাৰ পাছত সি নিজে খালে। সিদিনাৰ পৰা  
ম'হদুটাৰ লগতে সি কথা পাতে, সৰুসুৰা দুখৰ সুখৰ আটাইবোৰ কথা  
ম'হ দুটাৰ কাণে কাণে কয়, পথাৰত হাল ৰায় আৰু ধানৰ খেতি  
কৰে। কাকৰকান্দিত সিহঁতৰ ঘৰ। কাকৰকান্দিৰ বিস্তীৰ্ণ পথাৰত  
হিনোইৰ ধানে জকমক কৰে। বাপেক ঢুকোৱাৰ তিনিবছৰৰ পাছত  
হিনোইহঁতৰ অৱস্থা টনকিয়াল হৈ উঠে।

কিন্তু যিমানেই হিনোই খেতিত মন দিলে, তিমানেই চিত্ৰামণিৰ  
মনটো হিনোইৰ পৰা আঁতৰি আহিবলৈ ধৰিলে। চিত্ৰাই নিজে  
অষ্টমমান শ্ৰেণীলৈ পঢ়িলে। পঢ়ি থকা হলে মেট্ৰিক পাছ কৰা তাইৰ  
পক্ষে তেনেই উজু কথা। তাই পঢ়া বন্ধ কৰিব লগা হ'ল বেলেগ  
কাৰণে। চিত্ৰাই লক্ষ্য কৰিবলৈ ধৰিলে যে যিমানে হিনোইৰ অৱস্থা  
ভাললৈ আহিল, তিমানে চিত্ৰাৰ প্ৰতি তাৰ অৱজ্ঞা বাঢ়িবলৈ ধৰিলে।  
তাৰ আচৰণ এনেকুৱা হবলৈ ধৰিলে যেন চিত্ৰা তাইৰ গোলাম। কাৰণ  
হিনোই জানে যে চিত্ৰাই তাকেই বিয়া কৰাব লাগিব। সিহঁতৰ সমাজৰ  
ব্যৱস্থা চিত্ৰাই লঙ্ঘন কৰিব নোৱাৰে। আনহাতেদি, হিনোইৰ নিজৰ  
শক্তিৰ ওপৰত ইমান বিশ্বাস যে সি ভাবে অইন কাৰো পৰা একো সহায়  
নোপোৱাকৈয়ে সি জগতত তিষ্ঠি থাকিব পাৰিব। চিত্ৰাক বিয়া কৰাই  
চিত্ৰাহঁতৰ ঘৰলৈ সি গলে, সি কাৰো ওপৰত নিৰ্ভৰ নকৰে, তাৰ থকা



খোৱাৰ ব্যৱস্থা সি নিজেই কৰিব। সি কাৰো ওচৰত হাত পাতিব নאלাগে। বৰঞ্চ তাক নাপালে চিত্ৰাই তৰ কোনো গতান্তৰ নাই, সিহঁতে সম্পূৰ্ণভাৱে হিনোইৰ ওপৰত নিৰ্ভৰ কৰিব লাগিব। আনকি সি এনেকুৱা আচৰণো দেখুৱাবলৈ ধৰিলে যে চিত্ৰাক সি বিয়া কৰাব সমাজে তাক বাধ্য কৰাব বাবে। নহলে চিত্ৰাই তৰ যি অৱস্থা, সেই অৱস্থাত, হিনোইৰ দৰে ডেকা এজনে তাইক বিয়া কৰাব কথা কোনোদিনে নাভাবিলেহেঁতেন। তাইক যে সি বিয়া কৰাব, সি এটা দয়াৰ কথা।

এদিন আবেলি হিনোই ম'হুটো বান্ধি থৈ ওলাই আহিল। সিহঁতৰ গাঁৱৰ কাষেদি জুৰি এটা বৈ গৈছে। জুৰিৰ পানীকে গোটেই গাঁওখনৰ মানুহে খায়। জুৰিৰ পানী কম, গতিকে তাত ম'হক গা ধুৱালে পানীখিনি নষ্ট হৈ যায়। গাঁৱৰ মানুহে সেইবাবে বাঞ্ছা কৰে যাতে কোনেও তাত ম'হক গা ধুৱাবলৈ নিলিয়ে। তথাপি হিনোই তাতে ম'হক গা ধুৱায়। হিনোইক গালি পাৰিবলৈ কাৰো সাহ নহয়। কাৰণ প্ৰায় আটাইবোৰ মানুহে এটা নহয় এটা সময়ত হিনোইৰ ওচৰ চাপিব লগা হয়। হিনোইক গালি পাৰিব নোৱাৰি দুই এজনে চিত্ৰাক গালি পাৰে; যেন চিত্ৰাই এইবোৰ বন্ধ কৰি দিব পাৰে। অৱশ্যে চিত্ৰাক গালি পাৰে, তাইৰে লগৰ ছোৱালীবোৰে। কাৰণ, চিত্ৰাৰ ওপৰত নানা কাৰণে তাহাতৰ অসূয়া বাঢ়ে। চিত্ৰা অতি ধুনীয়া, চিত্ৰাৰ গাৰ গোন্ধত গোটেই খন গাঁৱতে চমক লাগে, চিত্ৰাৰ চকুত মোহিনী আছে। গতিকে চিত্ৰাক হিংসা কৰাটো স্বাভাৱিক কথা। যিমানে দিন যায় তিমানে চিত্ৰাৰ গাৰ পোষণি বাঢ়ে।

ভায়েকটোক গাঁৱৰ সিমূৰৰ পৰা বিচাৰি আনি ঘৰলৈ আহোঁতে দুই এটা কথা চিত্ৰাৰ কাণত পৰে।

আমাৰ ফালে চাবি কেলৈ? এজনৰ গাত বলে ফাটি পৰে, আনজনৰ গাত ৰূপে ফাটি পৰে। এজনৰ ম'হৰ লাথুত আমাৰ দাঁত ভাঙ্গিব, আনজনৰ শাড়ীৰ কোবত আমাৰ মূৰৰ চুলি সৰিব। কাকৰকান্দি মাত্ৰ দুজন মানুহৰ বাবে।

চিত্ৰাৰ মনটো বিদ্ৰোহী হৈ উঠে। তাই হোৱাটোত পিতলৰ কলহ এটা সোমাই লৈ পানী আনিবলৈ যায়। তাই কি কৰিছে বাক? তাই কেতিয়াবা শাড়ী পিন্ধে। এখন মাত্ৰ তাইৰ শাড়ী। শাড়ীখন তাইক দিছিল কুৰ্ণোই। কোনো কথা নাই, হঠাতে কুৰ্ণো আহি কলে,

“এয়া এখন শাড়ী। মন গলে পিন্ধিবা। পাতনি পিন্ধা যি কথা, শাড়ী পিন্ধা সেই একে কথা। আৰু যদি ভাল নালগে পেলাই দিবা, কিন্তু বিলামণিক নিদিবা। আনৰ গাত এইখন শাড়ী দেখিলে মোৰ ভাল নালগিব।”

চিত্ৰাই কিবাকিবি স্মৃতিৰ খুজিছিল, কিন্তু কুৰ্ণো গুচি গ'ল; কোনো প্ৰশ্নৰ বাবে সি অপেক্ষা নকৰিলে। সেইখন শাড়ী তাই কেতিয়াবা পিন্ধে। শাড়ী পিন্ধা মানে অহঙ্কাৰ কৰা, এই কথা তাই বুজি পোৱা নাছিল। বহুত ছোৱালীয়ে শাড়ী পিন্ধে।

হিনোইৰ মুখতো সেই একে কথা শুনি তাই স্তম্ভিত হৈ গ'ল।

তই শাড়ীখন বাদ দিব নোৱাৰ নেকি? কুৰ্ণোই দিছে কাৰণে সেইখন শাড়ীকে তই দিনে নিশাই গাত মেৰাই থব লাগে নেকি? কুৰ্ণোৰ ভনীয়েকে কি পিন্ধে? শাড়ী নে পাতনি?

তাই ততালিকে উত্তৰ নিদিলে। ঘাটটোত থিয় দি তাই পানীৰ ফালে চালে। পানীখিনিত বোকা উঠি আছে। অলপ আগেয়ে বোধহয় হিনোই ম'হ হালক ইয়াতে গা ধুৱাই নিছে। শিলৰ মাজৰ তাকৰীয়া পানীত বোকা উঠি আছে। পানীৰ পৰা চকু জঁতৰাই নি তাই হিনোইৰ ফালে চালে। আজি যেন প্ৰথম বাৰৰ বাবে তাই তাক দেখিলে। তাৰ কলাফুল দুটা পানীলাউৰ দৰে শকত হৈ উঠিছে। আনকি ভৰিৰ আঙুলিবোৰো শকত হৈ পৰিছে। হিনোই এনেই ক'লা। তেলদিয়াৰ পাছত সি আকৌ মিচমিচীয়া ক'লা হৈ উঠিছে। তাৰ গাত মাত্ৰ এটা বনীয়ন চোলা। গতিকে তাৰ বাহু আৰু বুকু উদং হৈ ওলাই থাকে। বাহু দুটা শকত আৰু শক্তিশালী, বুকুখন ওখ। সি বলবান স্বাস্থ্যবান এটা ডেকা। সি নাঙলেৰে মাটি চিৰাচিৰ কৰি



অনায়াসে মাটিৰ বুকুৰ পৰা খাঙ আহৰণ কৰিব পাৰিব। সি তাৰ শক্তিশালী বাহু আৰু বুকুৰ মাজত অনায়াসে যেই সেই ছোৱালীক বশ কৰিব পাৰিব। চিত্ৰা হঠাৎ এবাৰ শিয়ৰি উঠে। তাই যেন অব্যবহাৰ ক'বাত বেদনা অনুভৱ কৰে; তাইৰ গাটোত যেন কোনোবা খিনিতে তাই ভীষণ দুখ পায়। তাইৰ ধাৰণা হয় যেন তাইৰ পাতল শাড়ীখনত ক'বাত কাঁইট লাগি আহিছে আৰু তাইৰ গাটোত অনবৰত বিকিছে। তাই বেদনাত প্ৰায় চিঞৰি উঠে।

তোমাৰ ম'হালক কিয় তুমি ইয়াতে গা ধুবলৈ দিয়া? ইয়াত পানী কিমান আছে তুমি জানো দেখা নোপোৱা? এইকণ পানীতে ম'হালে লেপেট খাই শুই থাকিলে গাঁৱৰ মানুহবিলাকে পানী ক'ব পৰা খাব?

হিনোই প্ৰথমতে বিশ্বাসকে কৰিব পৰা নাছিল যে কথাবোৰ চিত্ৰাৰ নিজৰ মুখৰ পৰা ওলাল। সি চিত্ৰাৰ ফালে চালে। তাইৰ চকু দুটা বঙা হৈ উঠিছে। বঙাচকুৰে তাই হিনোইক শাসন কৰিব ই যেন এটা অসম্ভৱ কথা।

মোৰ ম'হ হালে তোৰ কি অন্তায় কৰিছে মই নাজানোঁ,—সি কয়। কিন্তু তই মোৰ ম'হ দুটাক দেখিব নোৱাৰ, এই কথা মই জানোঁ। যি মানুহে মোৰ ম'হক দেখিব নোৱাৰে সেই মানুহক মইয়ো দেখিব নোৱাৰোঁ।

তুমি কোন মানুহক দেখিব নোৱাৰা সেয়া মোৰ প্ৰশ্ন নহয়। তুমি কোন মানুহক দেখিব পাৰা, সেয়াও মোৰ প্ৰশ্ন নহয়। তোমাৰ ম'হে গাঁওখনৰ খোৱা পানী নষ্ট কৰিছে, সেয়া মোৰ প্ৰশ্ন। সেয়া আমাৰ গোটেই গাঁওখনৰে সমস্যা।

হিনোইৰ খং দুগুণে চৰে।

তোৰ অহঙ্কাৰবো এটা সীমা থকা উচিত। আৰু তই যে কি লৈ ইমান অহঙ্কাৰ কৰ, তাকো বুজি নাপাওঁ। গাঁৱৰ এশজনী ছোৱালীৰ মাজত তইও এজনী। তই স্কুলত পঢ়িছ আৰু এশজনীয়েও পঢ়িছে।

তই বগা, তোতকৈও বগা ছোৱালী মানুহে দেখিছে। কিহৰ বাবে তোৰ ইমান অহঙ্কাৰ?—ইমান ফিতাহি?

তুমি মোৰ লগত কাজিয়া কৰিবা বুলি ওলাই আহিছা নেকি? তেনেহলে ঘৰলৈ বলা। ইয়াত নৈৰ পাৰত কাজিয়া কৰা দেখিলে মানুহে ভৰি যাবহি। আৰু ঘৰত মাৰ আগত বেছি সাহসো পৰা। দৰ্কাৰ হলে মাৰিবও পাৰিবা।

কাজিয়া মই কৰিছোঁ নে তই কৰিছ? মই যি কৰোঁ, তাতেই মোৰ দোষ। মোৰ ম'হে তইতৰ পানী বেয়া কৰিলে। যদি বেয়া কৰিছে, তেনে গাঁৱৰ আন মানুহে মোক নকয় কিয়? তই হে চকুৰে দেখা পাৰ, আন মানুহ আটাইবোৰ কণা?

মইনো কি বুলি কম। চকুতো তোমাৰো আছে। আৰু তুমি এইখিনিতে থিয় দি আছা। তুমিয়ে নোচোৱা কিয় তললৈ। এইখিনি পানী কোনে খাব পাৰে। নে, তললৈ মূৰ দোৱাই চালে তোমাৰ সম্মানত আঘাত পৰিব?

হিনোইৰ তেজ মূৰত উঠে। তাৰ গাটো জিম জিমাই যায়। দুই কুমতে শিৰবোৰে ধপ্ ধপায়। খন্তেকৰ বাবে সি চকুৰে একো নমনা হৈ যায়।

মই মূৰ দোৱাই তোৰ ভৰিত ধৰিব লাগে নেকি? তোৰ ভৰিত কি আছে? তোৰ ভৰিৰ আঙুলিয়ে সোণ বৰষে নে ৰূপ বৰষে? যিয়ে তোৰ ভৰি মূৰত লৈ থাকিব পাৰে তাৰ ওচৰলৈ যাব। মোৰ ওচৰত তই বৰ সুবিধা কৰিব নোৱাৰিবি।

চিত্ৰাবো খং উঠে। আজি গোটেই দিনটো তাইৰ বেয়া দিন। ৰাতি পুৱাবৰে পৰা এটা নহয় এটা বেয়া কথা তাই শুনি আহিছে। তাইবো মূৰ গৰম হৈ যায়।

মোৰ ভৰিৰ আঙুলিয়ে সোণ বৰষিব নোৱাৰে সঁচা। কিন্তু সোণতকৈও অধিক কিবা এটা বৰষে। হয়তো চুন্দক বৰষে। সেইবাবে মোৰ ভৰিৰ আঙুলিৰ পৰশ পাবলৈ তোমাৰদৰে ডেকাও লৰি আহে। মই যদি



অকণমান উৎসাহ দিও, তুমিয়ে আহি এতিয়াই মোৰ দুয়োখন ভৰি সাৰটি ধৰিবা। এতিয়াই যে কৈছিল। মই কাজিয়া কৰিছোঁ, ততালিকে তুমি কাজিয়া পাহৰি গৈ মোৰে ভৰি চুৰা, এই কথা মই জানোঁ।

হিনোই হাঁহে। স্বৰ্ণা বিজ্ঞপ মিহলাই সি বিকৃতভাৱে হাঁহে।

আজিহে বুজিলোঁ। এবা, বহুত কথা বুজিবলৈ টান লাগে। আজিহে বুজিলোঁ তদ্বৰ কথাবোৰ। কুৰ্ণোই যে কিয় তোৰ পাছে পাছে ফুৰে, তোৰ বাবে শাড়ী আনি দিয়ে আজিহে গম পালোঁ। কুৰ্ণোই বোধহয় তোৰ পৰা উৎসাহ পাই তোৰ ভৰিত ধৰিছিল। ভৰিৰ আঙুলি চুৰামাত্ৰকে বোধহয় তোৰ আঙুলিয়ে চুম্বক উলিয়াই দিলে, আৰু সেই চুম্বকে তাক আৰবি পেলালে। চুম্বকৰ জালতে বোধহয় সি শাড়ী আনি তোৰ ভৰিৰ ফালৰ পৰা তোক ঢাকি পেলালে, যাতে সেই চুম্বকে আনক চুৰ নোৱাৰে। চুম্বকবোৰ তোৰ আঙুলিৰ মূৰতে থাকে নে ওপৰলৈ থাকে ?

চিত্ৰামণিৰ পানী নিয়া নহ'ল। শুদা পিতলৰ কলহটো তাই আকৌ হোৱাত তুলি ললে, আৰু ঘৰৰ ফালে খোজ ললে। মুখেৰে এটা কথাও উচ্চাৰণ কৰিবলৈ তাইৰ আৰু ইচ্ছা নহ'ল।

হিনোই খঙেৰে মাতিলে,—

অলপমান ব। কথা কেইটাৰ উত্তৰ দি যা।

মুখ নুঘূৰোৱাকৈ তাই থিয় হয়।

সি কয়,—আজিৰ পৰা তই এইখন শাড়ী পিন্ধিব নোৱাৰ। ইমানেই যদি তোৰ শাড়ীৰ লোভ, তেনে ময়ে এখন আনি দিম বেলেগ শাড়ী।

তাই আগবাঢ়িবলৈ ধৰে। সি আকৌ কয়,

আৰু শুন। মোৰ ম'হে ঘাটৰ পানী নফট কৰা বাবে কোনে তোক গালি পাৰিছে, তাৰ নাম মোক ক'। মই এতিয়াই গৈ স্তম্ভিম আৰু এসেকা দিম।

এইবাৰ তাই বেগাই খোজ কাঢ়িবলৈ ধৰে। হিনোই অৱাক হৈ যায়। সি চিঞৰাৰ দৰে কয়,

মুখেৰে নামাত কিয় ?

মই মুখেৰে মাতিলে তোমাৰ শূনি ভাল নালাগিব।

বাক, বাক। নালাগক ভাল। তই ক'।

তেনে মই কওঁ। চিৰি ফালি নাযায় মানে মই এইখন শাড়ী পিন্ধি থাকিম। চিৰি যোৱাৰ পাছতো টাপলি মাৰি কিছুদিন পিন্ধিম। কাৰণ আমি দুখীয়া মানুহ। দ্বিতীয়তে কুৰ্ণোই গৰম কৰি মোক দিছিল এই কাপোৰখন। তুমি শাড়ী ভাল নোপোৱা। গতিকে তুমি দিলেও তুমি দিয়া শাড়ী মই নিপিন্ধোঁ। আৰু কোনো মানুহৰ নাম মই তোমাক কব নোৱাৰোঁ। কোন মানুহে তোমাক গালি শপনি দিছে, তাকো মই নাজানো। কিন্তু যি মানুহে জানি শূনিও, গাঁৱৰ মানুহৰ খোৱা পানীখিনি ম'হক গা ধুৱাই লেতেৰা কৰিছে,—সেই মানুহক গালি পাৰিছোঁ মই নিজে। আৰু মোৰ নাম চিত্ৰামণি ছাংমা।

যা—যা—যা। —হিনোইৰ আকৌ মূৰটো গৰম হৈ উঠে। —ক'গৈ সকলোকে ! কোনে মোক কি কৰে মই চাম। ইমান গৰম দিনত ম'হে পানীত নপৰাকৈ থাকিব নোৱাৰে। মই তইতৰ কাৰণে ভাবিয়েই ম'হ হালক তাতে গা ধুৱাই নিও, পৰি থাকিবলৈ নিদিওঁ। কিন্তু কালিৰে পৰা ম'হ হালক মই তাতে পৰি থাকিবলৈ দি থৈ আহিম। কোনে কি কৰে মই চাম। আৰু তই মোৰ আগত বৰ কথা নকৰি। বিশেষকৈ তই।

কিয় ?—বিশেষকৈ মই কিয় ?

বিশেষকৈ তই, এই কাৰণে যে তই মোকেই বিয়া কৰাব লাগিব, তই মোৰেই তিৰোতা হব লাগিব। মোৰ তিৰোতা যেতিয়া হবই লাগিব, মোক টান কথা কৈ লাভ নাই।

হঠাৎ তাই মুখ ঘূৰাই থিয় হয়,—

মই তোমাৰ তিৰোতা হব লাগিব ? এই কথা তোমাক কোনে কলে ? তোমাৰ কাণ যিহে দীঘল তুমি বোধহয় ম'হৰ কথাও শূনি



পোৱা। তোমাৰ ম'হ হালে তোমাক কৈছিল হবলা যে মই তোমাৰ  
তিবোতা হম ?—নে, আন কোনোবাই ?

এই বাৰ হিনোইব ধৈৰ্য্যচ্যুতি ঘটিল। সি চিঞৰি চিঞৰি কবলৈ  
ধৰিলে।

মোক কোনে কৈছে ? কলেই, তইতো মোৰেই তিবোতা। ইচ্ছা  
কৰিলে মই এতিয়াই গৈ তোক মোৰ তিবোতা কৰি তহঁতৰ ঘৰত  
থাকিবগৈ পাবোঁ। আক মোক সকলোৱে কৈছে। তোৰ পেফ্টৰ  
বাপেবাইও কৈছে। গিৰ্জাত শপত খোৱা নাই। কিন্তু দৰকাৰ হয়  
যদি তইয়ে সুধিবগৈ তোৰ পেফ্টৰ বাপেবক। আক মনত যদি সন্দেহ  
থাকে, তই কুৰ্ণোকো সুধিব পাব। কুৰ্ণোৰ কথা মুখ মেলিবলৈ  
নোপাওঁতেই, তোৰ বুকুত আহি বাজিব। তই—

হিনোইব কথা শেষ নহ'ল। কাৰণ বহুত আগেয়ে চিত্ৰামণি তাৰ  
পৰা গুচি গৈছে।

২

পেফ্টৰ ডেভিদছন সম্ভ্ৰান্ত মানুহ। সকলোমানুহে তেওঁক শ্ৰদ্ধা  
কৰে। কাকৰকান্দি ডাঙৰ গাঁও। সেই গাঁওৰ মানুহৰ মনত তেওঁ  
এটা অৱতাৰ স্বৰূপ। কাকৰকান্দিৰ ওচৰৰ গাঁওবিলাক হ'ল  
পাইকপাৰা, বাখালগঞ্জ, লক্ষীগঞ্জ, ফকিৰতলা। অলপ দূৰৰ গাঁও  
বিলাক হ'ল হামিদপুৰ, শিবটিলা, ঘোষাল গাঁও ইত্যাদি। এই  
আটাইবিলাক গাঁওৰ মানুহেই তেওঁক শ্ৰদ্ধা কৰে। খৃষ্টান বিলাকে  
শ্ৰদ্ধা কৰে, কাৰণ তেওঁ গাঁওৰ পেফ্টৰ। অনা-খৃষ্টান বিলাকেও  
তেওঁক সন্মান আক শ্ৰদ্ধা কৰে; কাৰণ তেওঁ মানুহজন সজ, শান্তিপ্ৰিয়  
আক পৰোপকাৰী। কেনোদিনে তেওঁ নিজৰ স্বার্থৰ কথা ভবা নাই,  
নিজৰ সংসাৰৰ সুখ সমৃদ্ধিৰ কথা ভবা নাই। বৰঞ্চ তেওঁ চিৰদিনে  
তেওঁৰে ওচৰৰ অগণন দুখীয়া মানুহৰ দুখ নিবাৰণৰ বাবে, তেওঁলোকৰ  
অশান্তিময় জীৱনত অকণমান শান্তি দিয়াৰ বাবে, চেষ্টা কৰি আহিছে।  
হিন্দু মানুহ যিনিয়ে তেওঁৰ ডেভিদছন নামটোকে সলাই দি তেওঁক  
বুলিছিল দেবীপেফ্টৰ। দৰাচলতে তেওঁৰ ডেভিদছন নামটো বৰ কম  
মানুহে জানিছিল, সকলোৱে জানিছিল, তেওঁ দেবীপেফ্টৰ।

ডেভিদছন কেতিয়া কাৰ লগত কাকৰকান্দি লৈ আহিছিল কাৰো  
ভালকৈ মনত নপৰে। এবাৰ ইফ্টাবৰ সময়ত কাকৰকান্দি ডাঙৰ  
সভা এখন হৈছিল। নানাঠাইৰ পৰা মিছনাৰী লোক সকল আহি সেই  
সভাত যোগদান দিছিল। বাহিৰৰ পৰা অহা মানুহৰ সমাগম ইমান  
বেছি হৈছিল যে আজি আক মানুহৰ মনতে নাই কোন আহিল আক  
তাৰ পাছত কোন কেনি গ'ল। সেই সময়তে মিছনাৰী সকলৰ লগত  
আহিছিল ডেভিদছন। তেতিয়া তেওঁ কুৰি বছৰৰ ল'ৰা মানুহ।  
ডাঢ়ি ভালকৈ গজা নাই, ওঁঠত গোফ কেইডালমান ফুটিছেহে মাথোন।



কিন্তু সকলোৰে চকু পৰিছিল সেই ল'ৰাজনৰ ওপৰত। মিছনাৰী সকলে খুৰ্চী ধৰ্ম্ম সম্বন্ধে বক্তৃতা দিছিল, আৰু ল'ৰাজনে বহি শুনিছিল। তাৰ চকুত কিবা এটা অপৰূপ বিষয় আৰু গোটেই দেহতে যোগীৰ দৰে এটা আভা। তিনিদিন তাত সভা চলিছিল আৰু তিনিও দিনেই ল'ৰা ডেভিদছনে ধ্যানমগ্ন হৈ বহি বক্তৃতা শুনিছিল। মানুহে ভাবিছিল তেওঁ দেৱশিশু। সেই সময়ৰ পৰাই সমাজে তেওঁক গ্ৰহণ কৰিছিল। তেওঁক নিষ্ঠাবান, সাধু, ধাৰ্ম্মিক লোক বুলি গণ্য কৰিছিল।

লাহে লাহে তেওঁৰ খ্যাতি প্ৰচাৰ হ'ব ধৰিলে। গাঁৱে ভূঞা প্ৰচাৰিত হ'ল যে তেওঁ দেৱতাৰ অবতাৰ। তেওঁৰ মুখৰ কথা সত্যত পৰিণত হয়, তেওঁ যি কয় সিয়ে ফলে। অন্ধ মানুহে তেওঁৰ ওচৰলৈ আহি তেওঁ দিয়া পানী খালে চকুৰ দৃষ্টি ঘূৰাই পায়, কুষ্ঠ ৰোগীয়ে তেওঁৰ আশীৰ্বাদ পালে ৰোগ মুক্ত হয় আৰু ৰাজী তিবোতাই তেওঁৰ আশীৰ্বাদ পালে সন্তান লাভ কৰে। এনেকৈয়ে নানা কথা প্ৰচাৰিত হ'ল। ডেভিদছনৰ শাস্ত্ৰ অধ্যয়ন কৰাৰ সময় নাইকিয়া হ'ল। যি সকল অগণন মানুহ তেওঁৰ ওচৰলৈ সহায় আৰু সহানুভূতি বিচাৰি আহে, তেওঁলোকক গালি দি ঘূৰাই পঠাবলৈ তেওঁৰ ইচ্ছা নহয়। গতিকে ঈশ্বৰক ভাবি তেওঁ সকলোকে আশীৰ্বাদ দিয়ে, তেওঁলোকৰ দুখদুৰ্গতি নিৰাকৰণৰ বাবে ঈশ্বৰৰ ওচৰত প্ৰাৰ্থনা কৰে।

মানুহে ভাবিছিল যে পেৰ্টৰে আৰু বোধহয় সংসাৰ নকৰে। কিন্তু পয়চল্লিশ বছৰ বয়সত ডেভিদছনে বিয়া কৰালে। বিয়া কৰোৱাৰ দুবছৰ পাছত চিত্ৰাৰ জন্ম। তাৰ দেববছৰ পাছত বিলামণিৰ জন্ম। আৰু তাৰ পাছত বাৰ বছৰৰ মূৰত এটা ল'ৰা উপজিল। যিমানদিন তেওঁ বিয়া কৰোৱা নাছিল তিমানদিন তেওঁ আছিল অসাধাৰণ। যি মুহূৰ্ত্ততে তেওঁ বিয়া কৰালে, তেতিয়াৰ পৰা তেওঁ সাধাৰণ মানুহৰ শ্ৰেণীলৈ নামি আহিল। সময়ৰ লগে লগে তেওঁৰ ল'ৰা-ছোৱালী হ'ল। গতিকে আন মানুহৰ দৰে তেওঁৰ মনলৈও সংসাৰৰ চিন্তা আহিল। ল'ৰা-ছোৱালীৰ খোৱা লোৱা, সিহঁতৰ শিক্ষা দীক্ষা, সিহঁতৰ চলনফুৰণ

আটাইবোৰ সাধাৰণ মানুহৰ সমস্তা তেওঁৰো সমস্তা হৈ উঠিল। ডেভিদছন নিজে আগৰে দৰে ঈশ্বৰ পৰায়ণ, শান্তিকামী আৰু মনে প্ৰাণে পৰোপকাৰী হৈ থাকিল। কিন্তু মানুহৰ মনত তেওঁৰ প্ৰতি যি অপাৰ শ্ৰদ্ধা আছিল সি লাহে লাহে কমি আহিল। আৰু যিমানেই নহওক কিয়, ডেভিদছনৰ নিজৰ বাবেও নানা আলুকাৰ আহিল। উপাৰ্জন তেওঁৰ কম, অথচ সংসাৰৰ খৰচ বাঢ়ি যায়, নকমে। গতিকে হাজাৰ প্ৰাৰ্থনাৰ মাজতো সংসাৰ চিন্তাই তেওঁক ব্যতিব্যস্ত কৰে, তেওঁ খোৱা লোৱাৰ বাবে ভাবিব লগীয়া হয়।

কিন্তু পেৰ্টৰৰ চিন্তা বাঢ়িল, যেতিয়া চিত্ৰামণি ডাঙৰ হ'ল। তেওঁ প্ৰায় গমকে নাপালে কেনেকৈ বছৰৰ পিছত বছৰ পাৰ হৈ গ'ল, আৰু কেনেকৈ চিত্ৰামণি ডাঙৰ দীঘল হৈ উঠিল। চিত্ৰামণি ডাঙৰ হ'ল। তাইৰ জুলজুলীয়া ওলোমা পেটটো কেতিয়াবা সৰিল। ডিঙ্গি আৰু ডিঙ্গিৰ ওচৰৰ হাবদুডাল তাইৰ সমান আছিল। এতিয়া দেখোঁতে তাইৰ ডিঙ্গিটো সৰু হ'ল আৰু ডিঙ্গিৰ তলৰ দুয়োডাল হাব জিক্জিক্কে ওলাই পৰিল। তাইৰ ডিঙ্গিটো লিকলিকীয়া হ'ল, পেটটো সৰু হ'ল, বুকুখন ওখ হ'ল; আৰু ডিঙ্গিৰ তলৰ হাব দুডাল ওলাই পৰিল। ভৰিৰ পটাখন সামান্য দীঘল হ'ল কিন্তু বহলে বেছি নাবাঢ়িল। কলাফুল দুটা দীঘল হৈ সামান্য ফুলি উঠিল, কিন্তু অতি পুষ্ট নহ'ল। কোমৰখন লাহী হ'ল, নাভি গভীৰ হ'ল, তলপেটটো অকণমান ফুলি উঠিল, ওপৰৰ ফালে পিঠিখন অলপ বহল হ'ল, ঘাৰখনৰ বংটো উজ্জ্বল হৈ উঠিল, কোমৰৰ তলভাগ পুষ্ট হ'ল, খোজ বিলাক গম্ভীৰ হ'ল; কলাফুলৰ পাতল মুগা বৰণৰ অকণমানি নোমবিলাকে বৰণ সলালে। তাই যিমানে ডাঙৰ হ'ল তিমানে ধুনীয়া হ'ল; তিমানে তাইৰ চকুদুটাৰ তিৰবিৰণি বাঢ়িল; তিমান তাইৰ গাল দুখন নিমজ হ'ল, হাঁহিটো জিলিকিল; তিমানে তাইৰ মুখৰ কথা কমি আহিল কিন্তু মুখৰ কমণীয়তা বাঢ়ি আহিল।

কিন্তু পেৰ্টৰৰ চিন্তা চিত্ৰামণি ডাঙৰ হোৱাৰ বাবে বঢ়া নাছিল।



তাই ডাঙৰ হোৱাৰ লগে লগে তেওঁৰ চিন্তা বাঢ়িছিল অলপ কাৰণে। চিন্তা বাঢ়িছিল কুৰ্ণোৰ বাবে। কুৰ্ণোৰ তেওঁ সকলো পৰা জানে। সি ভাল ল'ৰা; দেখোঁতেও ভাল, স্বভাৱে চৰিত্ৰেও ভাল। কিন্তু পেৰ্টৰে কিবাকৈ গম পাইছিল যে কুৰ্ণোই চিত্ৰামণিক মৰম কৰে। কেৱল মৰমেই নকৰে, সি চিত্ৰামণিৰ ওচৰত থাকিবলৈ ভাল পায়, তাইৰ লগত কথা কবলৈ ভাল পায়; তাই হাঁহিলে সি চাই থাকিবলৈ ভাল পায়। চিত্ৰামণিৰ অকণমান কিবা এটা কাম কৰি দিব পাৰিলে যেন তাৰ আনন্দৰ সীমা নাই। তাই কাম কৰিবলৈ গলে সি ভাবে চিত্ৰাই কমট পায়, গাত দুখ পায়। চিত্ৰাৰ ভৰিত বোকা লাগিলে সি যেন ধুই দিব, সি এনেকুৱা ভাব দেখুৱায়। অথচ চিত্ৰাই জানে যে তাইৰ বিয়া হব হিনোইৰ লগত, কাৰণ হিনোই তাইৰ আপোন পেহীয়েকৰ ল'ৰা। জানিশুনিও চিত্ৰাই কুৰ্ণোক বেয়া নাপায়, বৰঞ্চ তাই কুৰ্ণোক দেখি আনন্দ পায়। কুৰ্ণোক নেদেখিলে তাইৰ মনটো বেয়া লাগে, এই কথা পেৰ্টৰে জানে। অথচ জানে বুলিয়েই তেওঁৰ চিন্তা বাঢ়ে। চিত্ৰামণিৰ কথা তেওঁ ভালকৈয়ে জানে। জানে যে তাই উচ্ছৃঙ্খল ছোৱালী নহয়। বাপেকৰ কথা তাই নেপেলায়। তাইৰ সমাজে কি বিচাবে সেই কথা তাই জানে। সমাজৰ নিয়মক আওকাণ কৰি তাই নিজ খুচিমতে যাকে তাকে বিয়া কৰাব, এই কথা পেৰ্টৰে বিশ্বাস নকৰে। তথাপিও তেওঁৰ চিন্তা নকমে। কুৰ্ণো বেমাৰীও নহয়, কলাবোবাও নহয়, কুস্ত্ৰীও নহয়, অপাত্ৰও নহয়। বৰঞ্চ, হিনোইৰ তুলনাত কুৰ্ণো এশগুণে ভাল। তাৰ চকুৱে মুখে এটা দীপ্তি আছে, বুদ্ধিমত্তাৰ পৰিচয় আছে! সি সাহসী আৰু কৰ্মী। তাৰ দেহত শক্তি আছে, অথচ মনত সেই শক্তিৰ আশ্ৰয় নাই।

কুৰ্ণোই নানা ঠাই দেখিছে। চিত্ৰামণিৰ ওচৰত বহি গল্প কৰোঁতে পেৰ্টৰে শুনিছে, কুৰ্ণোৰ বিচিত্ৰ ভ্ৰমণ কাহিনী। কুৰ্ণোই বিপদত পৰিছে বহুবাৰ, কিন্তু কোনোদিনে বিপদক ভয় কৰা নাই। কোনখন নৈ গভীৰ, কোন খনৰ পাক বেছি, কোনখন কোবাল কুৰ্ণোই

জানে। বাঘ-ভালুক ক'ত ওলায়, হাতীৰ পালবোৰ ক'ত থাকে কুৰ্ণোই জানে।

তুমি যদি বংখাই নৈৰে ভটিয়াই যোৱা,—এদিন কুৰ্ণোই চিত্ৰাক কৈছিল,—ভটিয়াই গলে দেখিবা এবেলাৰ পাছত এনেকুৱা এখন অৰণ্য পোৱা যাব যে তোমাৰ ধাৰণা হব, পৃথিবীৰ ওপৰত চাঁদ সূক্ষ্ম নাই।

ওচৰতে উৰালটোত চাউলৰ গুৰি কৰি থকা বিলামণিয়ে অবিশ্বাসৰ হাঁহি এটা মাৰি তাৰ কথাৰ ওপৰত কৈছিল।

মিছা কথা।

চিত্ৰাই ততালিকে আপত্তি কৰিছিল,

মিছা বুলিছ কৈলেই? তই দেখা নাই বাবেই কথাটো মিছা হৈ গ'ল নেকি? আৰু, তই কেইখন নৈ দেখিছ?

বিলামণিও উত্তৰ দিছিল, চিত্ৰামণিকে লক্ষ্য কৰি—

কুৰ্ণোৰ কথাৰ ওপৰত মাত দিলে তোৰ গাটো জিকাৰ খাই উঠিব পাৰে। জিকাৰ খাই উঠেও জানো। তই সেইবাবে দিনৰ পাছত দিন কুৰ্ণোৰ কথা শুনি থাকিব পাৰ—সঁচা কথাই হওক, মিছা কথাই হওক। কুৰ্ণোৰ মুখৰ পৰা ওলালে সঁচা মিছা তোৰ মানত সমান। তথাপিও তোকেই বাক মই সোধিছোঁ, পৃথিবীৰ ওপৰত চাঁদ সূক্ষ্ম আছে, এই কথা জানিও মই বংখাইৰ ওপৰত নাওত বহি বহি কিয় ধাৰণা কৰিবলৈ যাম যে পৃথিবীত চাঁদ সূক্ষ্ম নাই! কুৰ্ণোই কৈছে বাবেই মানি লম নেকি?

কুৰ্ণোই হাঁহি হাঁহি কৈছিল—শুনা মণি—

মই মণি নহওঁ, মই বিলামণি।

বাক বিলামণি, ধাৰণা হোৱা মানে কি?

ধাৰণা হোৱা মানে কি চিত্ৰাক সোধা।

সিহঁত তিনিও জনে পাৰে মানে হাঁহিছিল। আনকি সিহঁতৰ কথাবোৰ শুনি আনটো কোঠাত বহি থকা পেৰ্টৰেও হাঁহিছিল।



হাতৰ কিতাপখন বন্ধ কৰি থৈ পেটৰে একান্ত ভাৱে শুনিবলৈ আৰম্ভ কৰিছিল সিহঁতৰ কথাবোৰ।

অৰণ্যৰ পাছত কি পোৱা যাব?—চিত্ৰাই স্থিতিছিল।

অৰণ্যৰ পাছৰ ডোখৰত বিশেষ একো নোপোৱা। ঘাই বস্তু হ'ল অৰণ্যখন। এনেকুৱা ডাঠ হাবি সচৰাচৰ দেখা নাযায়। নৈখনৰ দুই পাৰৰ ঠিক ওপৰেদি সমান ওখ হৈ বিয়পি আছে ডাঠ ইকৰাৰ শাবী, ঠিক যেন দুখন শকত কলা বেৰ। ইকৰাৰ শাবী ভেদ কৰি একো দেখা পোৱা নাযায়। কিন্তু ইকৰাবোৰৰ ওপৰেদি গছবোৰ দেখা যায়—কিছুমান শাল গছ আন কিছুমান অন্য গছ—শাবী শাবী ওখ শকত গছবোৰ। পূৰ্বা ছয় মাইল এই অৰণ্য। অৰণ্যখন গভীৰ বাবেই হবলা তাত একো শব্দ শুনা নাযায়। চৰাইৰ মাত নাই, জন্তুৰ মাত নাই আনকি নৈখনৰো সোঁতৰ শব্দ নাই। নৈখন বিখিনিতে ঠেক, তাত দুই পাৰৰ ইকৰা লগ লাগি গৈছে। এই নীৰব অন্ধকাৰৰ মাজত বঠাৰ শব্দটো ভয়ানক হৈ উঠে। ধাৰণা হয় যেন চন্দ্ৰ সূৰ্য্য নাই, আকাশ পৃথিবী নাই, পশুপক্ষী নাই; যেন বংখাইও নাই, বংখাইৰ পানীও নাই। ধাৰণা হয় যেন কান্দি থকা শিলৰ চকুলোত আমি উঠি গৈ আছোঁ।

কিতাপখন বন্ধ কৰি থৈ পেটৰ বহাৰ পৰা উঠি আহে। বিলামনিৰ হাতৰ পৰা উৰালৰ দাংডাল আপোনাআপুনি বাগৰি পৰে। চিত্ৰামণিয়ে চকুৰ তলৰ জুই আগ বঢ়াবলৈ পাহৰি যায়, আৰু তাই লাহে লাহে উঠি আহি কুৰ্ণোৰ আঁঠুটোত ভৰদি বহি পৰে। এখন্তেকৰ কাৰণে কোনেও নামাতে। পেটৰে কুৰ্ণোৰ ফালে একান্ত মনে চাই থাকে, চিত্ৰাই তাইৰ মুখখন কুৰ্ণোৰ আঁঠুটোৰ ওচৰলৈ লৈ আহে, বিলামণিয়ে উৰালটোৰ ভিতৰৰ চাউলৰ গুৰিবোৰ পিটিকি চায়। সিহঁতে আটাইবোৰে অনুভব কৰে যেন পৃথিবীৰ আটাইবোৰ মানুহে কান্দি থকা শিলৰ চকুলোত উঠি গৈ আছে।

হঠাৎ বিলামনি দাংডাল হাতত লৈ ঠিয় হয়। তাই হাঁহি হাঁহি ব্যঙ্গ কৰি কয়,—

কান্দি থকা শিলৰ চকুলোত আমি উঠি গৈ আছোঁ। বৰ কথা কলা। সাংঘাতিক কথা কলা। তুমি মাফৰ হোৱা। কবিতা বুজাই দিব পাৰিবা। কিন্তু সব মিছা কথা। মিছা কথা তোমাৰ ওঁঠতে লাগি আছে। সব মিছা।

কুৰ্ণো উঠে। তাৰ আঁঠুত থৈ দিয়া চিত্ৰামণিৰ হাতখন আঁতৰাই দি সি ঠিয় হয়। তাৰ বাহুত যেন বঠাৰ জোকাৰণি স্পৰ্শ হৈ উঠে।

পেটৰে সোধে,

তুমি বোধহয় কেবাখন নদী দেখিছা। নদীলৈ বোধ হয় তোমাৰ ভয় নাই। নহয় জানো কুৰ্ণো?

ভয়? ভয় মোৰ নালাগে, নদীতো নালাগে, জঙ্গলতো নালাগে। বহুত নৈ দেখিছোঁ। অকণমান নাওলৈ আমি দুজন তিনিজন মানুহে নানা ঠাইত ঘূৰি ফুৰিছোঁ। বিংগি নৈ দেখিছোঁ, ডিম্বি নৈৰে গৈছোঁ, গেনলেৰে গৈছোঁ, বংখামেৰে গৈছোঁ। আৰু আটাইবোৰ নৈৰ নামো নাজানো, মনতো নপৰে। কিন্তু নৈৰ বুকুত বহুতদিন মোৰ গৈছে। তথাপি মোৰ ভাল লাগে বংখাই নৈ। দুইফালে ওখ পাহাৰ আৰু ঘন অৰণ্যৰ মাজেদি বৈ যোৱা গভীৰ শান্ত এখন নৈ। মই বংখাইক ভাল পাওঁ। কোনোবা এদিন যেন বংখাইৰ পাৰতে এটা পজা সাজি থাকিম এনেকুৱা ইচ্ছা হয়। অৱশ্যে এই ইচ্ছা মোৰ পূৰ নহয়।

চিত্ৰামণিৰ ফালে চাই সি কয়, মই যাওঁ।

ভাত হৈছে। ভাত খাই যোৱা।

সি ভাতৰ বাবে অপেক্ষা কৰে। কিছু সময় মনে মনে থাকি এবাৰ চিত্ৰাই সোধে।

বংখাইৰ পাৰত পজা এটা সাজি থাকিবলৈ যদি তোমাৰ ইমান মন, কিয় তুমি ভাবা যে তুমি কোনোদিনেই তাত থাকিব নোৱাৰিবা? পজা এটা সজা জানো ইমান ডাঙৰ কাম?

মই আছোঁ কাকৰ কান্দিত। ইয়াৰ পৰা বংখাই বহুত দূৰ। মোৰ কোনো সম্বল নাই, আত্মীয় বন্ধু নাই—। আৰু,—



হঠাৎ সি আপোনা আপুনি হাঁহিবলৈ ধৰে। তাৰ হাঁহিব যেন কোনো কাৰণ নাই। কেৱল হাঁহে।

আৰু আচল কথা হৈছে কি জানা? কথা হৈছে যে মই নিজৰ ভাগ্য নিজৰ শক্তিৰ কথা একেবাৰে পাহৰি যাওঁ। বস্তু এটা যিমনে ভাল, তিমনে মোৰ সেই বস্তুটো ভাল লাগে, তিমনে সেই বস্তুটো আপোন কৰি লবলৈ মন যায়। তেতিয়া আৰু অইন বস্তুলৈ চাবলৈকে মন নাযায়। বংখাইব পাবৰ বিচিত্ৰ গভীৰতা মোৰ ভাল লাগে। বংখাইব পাবত ঘৰ সাজি থাকিবলৈ মন যায়। অথচ ঘৰ সজাৰ কোনো উপায়ে মোৰ নাই। মই যাৰ তাৰ ঘৰত থাকি জীৱন কটাব লাগিব। আৰু তেনেকুৱা বস্তু আছে। মোৰ ভাল লাগে। কিন্তু যিমনে ভাল লাগে তিমনে মোৰ নিজৰ দুৰ্ৰূপলীয়া জীৱনটোৰ কথা মনত পৰে, তিমনে মোৰ মনটো বেয়া লাগি আহে।

তোমাৰ কপাল ভাল নে, বেয়া এতিয়াও প্ৰমাণ হোৱা নাই। কিন্তু তোমাৰ মনটো বেয়া হৈছে। মনটো বেয়া হৈছে বুলিয়ে আজি পোন্ধৰ দিন তুমি আমাৰ ঘৰলৈ অহা নাছিল। হয়নে নহয় বাক কোৱা। আমাৰ ঘৰৰ আন কাৰো ওপৰত খং কৰাৰ তোমাৰ কোনো হেতু নাই। আনকি মোৰ ওপৰত খং কৰাৰো কোনো কাৰণ নাই। তথাপি তুমি মোৰ ওপৰত খং কৰিছা মই জানো।

তোমাৰ ওপৰত মই খং কৰিলোঁ! তুমি অযথা কিবাকিবি কথাবোৰ ভাবি থাকা।

অযথা মই নাভাবো। মই জানো তুমি কাকৰকান্দিৰ পৰা বাহিৰত যোৱা নাই। মই জানো হঠাৎ তোমাক দিনেনিশাই অপাৰ কামে আহি জুমুৰি দি ধৰা নাই। বাক, মোৰ কথাটোকে ভাবি চোৱা। গাঁৱত মই ওলাব নোৱাৰোঁ। মানুহে মই শুনাকৈ মোক তিত্কাৰি দিয়ে। হিনোই মোক দেখিব নোৱাৰে কাৰণ তুমি দিয়া শাড়ীখন মই পিন্ধো। তুমি মোৰ ওপৰত খং কৰা, কাৰণ তুমি ইয়ালৈ নাহিলে মোৰ মনটো

বেয়া লাগে। তুমি ভাবা মই সুখত আছোঁ, তুমি ভাবা মই হিনোইক বিয়া কৰোৱাৰ সপোনত সংসাৰখন পাহৰিছোঁ।

চিত্ৰা, মই তোমাক কথাবোৰ জুকিয়াই সহজ কৰি কব নোৱাৰোঁ। পাৰিলে মই তোমালোকৰ ঘৰলৈ নাহিবৰ চেষ্টাত থাকোঁ। কাৰণ মই জানো,—

কাৰণ তুমি জানা যে তোমাক দেখিলে মোৰ মনটো ক্ৰমান্বয়ে তোমাৰ ফালে ঢাল খাব। কিন্তু এই সামান্য কথাটো তুমি বুজি নোপোৱা যে তুমি দূৰলৈ গলে মোৰ মনটোও দূৰলৈ যায়, আৰু তুমি ওচৰত থাকিলে মোৰ মনটো মোৰ ওচৰতে থাকে।

চিত্ৰা তুমি অসন্তুৰ ভুল কৰিছা। তোমাৰ অশান্তিৰ কথা মই ভবা নাই। তোমাৰ অশান্তিৰ কথা ভাবি, তোমাৰ পৰা আঁতৰত থাকিবলৈ মই চেষ্টা কৰা নাই। মই কেৱল নিজৰ কথা ভাবিছোঁ। তোমাৰ ওচৰত থাকিবলৈ মোৰ ভাল লাগে, এই কথা মই অস্বীকাৰ নকৰোঁ। কিন্তু তোমাৰ ওচৰলৈ আহিলেই মই অস্থিৰ হওঁ এই কথাও মই অস্বীকাৰ কৰিব নোৱাৰোঁ। মই নিজকে চম্ভালিব নোৱাৰোঁ। বাবেই মই তোমাৰ পৰা দূৰত থাকিব খোজো। অথচ দূৰত থাকি মই কষ্ট পাওঁ। মই কিমান কষ্ট পাওঁ—এই কথা তোমাক কলে তুমি কেৱল দুখকে পাবা। মই কাৰো ওপৰত খং নকৰোঁ। তোমাৰ ওপৰত খং কৰাৰ তো প্ৰশ্নই নুঠে। মই সহ্য কৰিবলৈ চেষ্টা কৰোঁ। গিৰ্জাত বহি প্ৰাৰ্থনা কৰোঁ যেন মোৰ মনৰ দুখ বিয়পি আনৰ গাত চিটিকি নপৰে। সহ্য কৰিবলৈ শক্তি যেন মই পাওঁ।

দুৰাৰখন মেলি কুৰ্ণো দুৱাৰ মুখতে থিয় হয়।

মই যাওঁ গৈ চিত্ৰা। বাহিৰত একাৰ। এনেকুৱা একাৰ বাতি মই বঠা মাৰি বংখাইত উজাই গৈছিলোঁ, ভটিয়াই গৈছিলোঁ। এনেকুৱা একাৰৰ মাজত গেনল নৈৰ সোঁতত নাও এৰি দি মই দূৰৰ ওখ পাহাৰ বিলাকলৈ চাইছিলোঁ। একাৰৰ মাজতো মই বস্তুবোৰ স্পৰ্শ দেখিবলৈ পাইছিলোঁ। চকুমেলা চকুৰ আগতে দেখিবলৈ পোৱা বস্তুৰ মাজত



আন বস্তু নেদেখিছিলোঁ। আজি মই নৈব পানীত তোমাক দেখা পাওঁ, পাহাবৰ গছবিলাকৰ মাজে মাজে তোমাক দেখা পাওঁ। আক মই কেৱল ভাবেঁ তোমাৰ ওচৰত মই ভীষণ অনায়া কৰিছোঁ, অতিপাত দোষ কৰিছোঁ।

সি দুৱাৰখন খুলি ওলাই গুচি যায়। চিত্ৰামণিয়ে ভাত নাথায়। তাই শুই থাকে। তাইৰ টোপনি নাহে। চকু মেলিলে ওচৰত বস্তু দেখা পোৱা যায়। চকু মুদিলে দূৰৰ বস্তু দেখা পোৱা যায়। সেই বাবে তাই চকুমুদি বিছনাত পৰি থাকে।

৩  
পেফ্টৰ ডেভিদছনে কুৰ্ণোৰ বংশ পৰিচয় ভালকৈ লৈছে। সেইবাবেই তেওঁৰ মনত ইমান চিন্তা। হিনোইৰ প্ৰতি চিত্ৰাৰ কোনো অনুৰাগ নাই, এই কথা তেওঁ জানে। কুৰ্ণোৰ লগত তাইৰ বিয়া দিব পাৰিলে, আটাইৰে সুখ আৰু শান্তি হয়, এই কথাও তেওঁ জানে। চিত্ৰাক বিয়া কৰাবলৈ হিনোইৰ অধিকাৰ আছে। আৰু হিনোইৰ লগত তাইৰ বিয়া নহলে, তেওঁৰ ভনীয়েকহঁতৰ লগত তেওঁ চিৰদিনৰ বাবে শত্ৰু হৈ যাব। সমাজৰ মানুহেও তেওঁক ভাল চকুৰে নাচাব। তথাপি তেওঁ এই সকলো আওকাণ কৰি কুৰ্ণোৰ লগতে তাইৰ বিয়া দিলেহঁতেন। অথচ ই একেবাবে অসম্ভৱ হৈ পৰিছে। কুৰ্ণোৰ মুখলৈ চালে তেওঁৰ ইচ্ছা হয়, তেওঁ যেন সকলো পাহৰি যাব। কিন্তু তেওঁ কি উপায়ে পাহৰি যাব যে কুৰ্ণো ছাংমা; কেৱল ছাংমাই নহয় অহিটোক ছাংমা। তেওঁৰ নিজৰ বংশৰে ছাংমা।

আজি কুৰ্ণোৰ মাক বাপেক কোনো নাই। কিন্তু পেফ্টৰে কুৰ্ণোৰ বংশৰ কথাবোৰ যোগাব কৰিছে। কুৰ্ণোৰ ককাদেউতাক আছিল গান্ছেং আৰেং। গান্ছেংহঁত খৃষ্টান নাছিল। গান্ছেঙে বিয়া কৰাইছিল মোমিন পৰিয়ালত,—গাবিল বংশৰ মোমিন পৰিয়ালত। বিয়াৰ পাছতে তেওঁ নক্খুম হৈ মোমিন পৰিয়াললৈ গুচি গ'ল। তেওঁ বিয়া কৰোৱা ছোৱালীজনী তেওঁৰ মোমায়েকৰ ছোৱালী। ইতিমধ্যে তেওঁৰ মোমায়েক চুকাল, আৰু গান্ছেঙে যথাৰীতি তেওঁৰ শাহুয়েকক বিয়া কৰালে। তেওঁৰ শাহুয়েকৰ গৰ্ভত জন্ম হ'ল চেংমে মোমিন। চেংমে কুৰ্ণোৰ দেউতাক। চেংমে বিয়া কৰাইছিল ছাংমা পৰিয়ালত। কুৰ্ণোৰ মাকহঁত অহিটোক ছাংমা। গতিকে কুৰ্ণো অহিটোক ছাংমা বংশৰ ল'ৰা। কুৰ্ণোৰ দেউতাকে প্ৰথমে খৃষ্টধৰ্ম গ্ৰহণ কৰে। তাৰ পাছৰে পৰা কুৰ্ণোহঁতৰ পৰিয়াল খৃষ্টান।



চেংমে ক'তো থিতাপি লব নোৱাৰিলে। তেওঁ গোটেই জীৱনটোৱে  
এঠাইৰ পৰা আন এঠাইলৈ ঘূৰি ফুৰোতে গ'ল।

নিচেই সৰু কালৰে পৰা চেংমে অস্থিৰ স্বভাৱৰ ল'ৰা আছিল।  
মানুহে কৈছিল মাকৰ চল্লিশ বছৰ বয়সত জন্ম হোৱা বাবে চেংমেৰ  
মগজু অপৈনত হৈ থাকিল আৰু সেইবাবে কোনোদিনে সি স্থিৰ  
স্বভাৱৰ মানুহ হ'ব নোৱাৰে। যি নহওক, যিমানে ডাঙৰ হ'বলৈ ধৰিলে,  
তিমানে চেংমেৰ উদ্ভঙালিও বাঢ়িবলৈ ধৰিলে। গাঁৱৰ মানুহৰ  
গোচৰত গান্ছেং একপ্ৰকাৰ অতিষ্ঠ হৈ উঠিল। গান্ছেঙে তাক  
নানাবকমৰ শাস্তি দিবলৈ আৰম্ভ কৰিলে। কিন্তু শাস্তি খোৱাৰ পাছত  
চেংমে আগতকৈও দুৰ্দান্ত হৈ উঠিল। তাৰ প্ৰতাপত গাঁৱৰ মানুহ  
স্থখে শান্তিৰে বাস কৰিব নোৱাৰাত পৰিল। চেংমে শিল গুটি দলিয়াই  
লোকৰ কুকুৰা মাৰে, দামুৰি বোৰ এৰি দি গাইৰ গাখীৰ খুওৱায়, গাহৰী  
পোৱালীবোৰ ধৰি নি নৈত উটাই দিয়ে, কছু গছবোৰ উঘালি থয়,  
মানুহৰ ঘৰৰ ওচৰতে জঙ্গলবোৰত জুই লগাই দিয়ে। অত্যাচাৰৰ  
আৰু সীমা নোহোৱা হ'ল। আনকি খেত ৰখিবলৈ গছৰ ওপৰতে  
সজা টংঘৰ বোৰত সি পাৰিলে জুই লগাই দিয়ে। বনৰীয়া হাতী  
ওলালে সি ভয় নকৰে, বাঘ ওলালেও ভয় নকৰে। কেবাবাৰো মানুহে  
ভাবিছিল যে তাক বোধহয় বাঘে খালে, কিন্তু পাছদিনাখন পুৱা নিৰ্বিবন্ধে  
সি জঙ্গলৰ মাজৰ পৰা ওলাই আহে।

যিমানে সি ডাঙৰ হ'ল তিমানে তাৰ সাহসো বাঢ়িল। সুবিধা  
পালেই সি বনৰীয়া হাতী ধৰিবলৈ যোৱা মানুহবিলাকৰ লগতে  
জঙ্গললৈ গুচি যায়। কোনোবা চিকাৰী আহিলে, সিও চুপি চুপি  
সিহঁতৰ লগতে গুচি যায়। প্ৰথমতে তাৰবাবে তাৰ মাকে আৰু  
বাপেকে যথেষ্ট চিন্তা কৰিছিল ভয়ো কৰিছিল। কিন্তু যেতিয়া  
দেখিলে তাৰ দহ বছৰ বয়সতে সি জঙ্গলৰ মাজলৈ গৈ অকলে গছৰ  
ওপৰ টং ঘৰত গোটেই ৰাতি শুই থাকিব পাৰে, তেতিয়াৰ পৰা তাৰ  
বাবে কোনেও আৰু চিন্তা কৰিবলৈ বাদ দিলে। তাৰ মাকবাপেক আৰু

গাঁৱৰ আটাইবোৰ মানুহে ধৰি ললে যে তাক কিবা দেওভূতে পাইছে,  
আৰু সি এদিন হয় বাঘভালুকৰ আগত, নহয় বনৰীয়া হাতীৰ আগত  
পৰি মৰিব।

অলপ দিনৰ পাছতে চেংমেৰ জঙ্গলৰ নিচা কমিল, আৰু নৈৰ নিচা  
বাঢ়িল। ভৰ বাৰিষা হলেও, সি সাঁতুৰি নৈবোৰ পাৰ হ'ব খোঁজে।  
কিমানদিন যে তাক সোঁতে উটাই নিছিল, তাৰ সীমা সংখ্যা নাই।  
শিলত খুন্দাখাই তাৰ হাত ভৰি ভাগিছিল, মূৰ ভাগিছিল। তথাপি  
তাৰ নিচা নগ'ল। অৱশেষত সি ভৰ ডেকা হৈ উঠিল।

ভৰ ডেকা হোৱাৰ পাছত চেংমেৰ অত্যাচাৰ উদ্ভঙালিও কমিল,  
আৰু নৈ জঙ্গলৰ নিচাও কমিল। কিন্তু তাৰ সাহস নকমিল। বিয়া  
কবোৱাৰ পাছত সি ঘৈণীয়েকক লৈ নানা ঠাই ঘূৰি ফুৰিলে। নাৱেই  
তাৰ ঘৰ হ'ল। সি নাৱেৰে এখন নৈৰ পৰা আন এখন নৈলৈ যায়,  
অলপ চলপ বেহাবেপাৰ কৰে; আৰু তাৰ পাছত অলপ খোৱা লোৱাৰ  
বস্তু সংগ্ৰহ কৰি আন এখন ঠাইলৈ গুচি যায়।

কুৰ্ণোইও বাপেকৰ লগত নাৱেৰে নানা ঠাইলৈ গৈছে। বাপেকৰ  
দৰে কুৰ্ণোৰো অসীম সাহস। অথচ সি দুৰ্দান্ত নহয়। হয়তো সিও  
দুৰ্দান্ত হ'লহেঁতেন। কিন্তু জন্মিবৰ দিনাৰে পৰা সি জীৱনত কেৱল  
দুখ আৰু অশান্তিকে পালে। সি এটা বিৰাট শোকৰ পৰিবেশত  
ডাঙৰ হৈ উঠিল।

তাৰ জন্মৰ তিনিবছৰৰ পাছত তাৰ মাকৰ গাত আকৌ এটি সন্তান  
আছিল। তেতিয়া সিহঁত তিনিওটি প্ৰাণী প্ৰায়ে নাৱৰ ওপৰত থাকে।  
সিহঁতে হাটৰ দিনাখন নানা বকমৰ বস্তু কিনি লয়, আৰু তাৰ পাছত  
নাৱেৰে গৈ গাঁওবিলাকত সেই বস্তু বিক্ৰি কৰে। এদিন নাৱৰ ওপৰতে  
তাৰ মাকৰ গা অস্থখ হ'ল। চেংমে কোনো উপায় নোপোৱাত পৰিল।  
যিখিনি ঠাইত নাও বান্ধিছিল, তাৰ পৰা অলপ দূৰতে এটা ভগা পজা  
আছিল। সিহঁতে কোনো বকমে গৈ সেই পজাটো পালে। পজাটো  
পোৱাৰ পাছতে তেওঁৰ প্ৰসব হ'ল—এজনী গৰ্ভতে মৰা ছোৱালী। চেংমে



বলিয়াব দৰে চাৰিওফালে দৌৰি ফুৰিলে, কিন্তু ওচৰত কোনো এখন গাঁও নাপালে। দুঘণ্টামান চাৰিওফালে লৰি ধাপৰি চেংমে আহি যেতিয়া আকৌ পজাটো পালে, তেতিয়া বাতি, প্ৰায় পুৱাইছে। আহি দেখি সি বিচুৰ্ভি খাই গ'ল যে তাৰ ঘৈণীয়েকৰ মুখখন সঁতা পৰি গৈছে, চকুবোৰ গাঁতলৈ বহি গৈছে, আৰু কুৰ্ণোৰ হাত এখনত ধৰি তাই যেন কিবাবোৰ কৈ আছে। চেংমে আকৌ যেনিতেনি, দৌৰিলে। দিনৰ পোহৰত অনেক চেফ্টাৰ ফলত সি যেতিয়া মাইকী মানুহ এজনী লগত লৈ পজাটো পালে, তেতিয়া দেখিলে যে তাৰ ঘৈণীয়েক মৰি আছে। আতঙ্কত অভিভূত হৈ থকা কুৰ্ণোক হাতত ধৰি বাহিবলৈ আনি চেংমে কান্দিলে। সি ঢাকুৰি ঢাকুৰি পাবেমানে কান্দিলে। কুৰ্ণো অৰাক আৰু স্তব্ধ হৈ গ'ল। তাৰ বাপেকে কান্দিব পাবে, এই কথা সি ভাবিবই পৰা নাছিল।

ইয়াৰ পাছত চেংমে নাও বাদ দিলে। কুৰ্ণোক আত্মীয় এঘৰৰ তাত থৈ সি জঙ্গলত গছ কটা কাম এটা ললে। শাল গছ কাটি দিব পাবিলে পইচা পোৱা যায়। সি সেই কামকে আৰম্ভ কৰিলে, আৰু কিছু দিনৰ বাবে তাৰ বিশেষ অভাব একো নাইকিয়া হ'ল। যিখিনি পইচা গছ কাটি সি আৰ্জ্জ, তাৰে কুৰ্ণো আৰু তাৰ ভালবন্ধুৰে চলি যায়।

তিনি বছৰৰ মূৰত এটা অঘটন ঘটিল। আচলতে গছকটা কামত চেংমেৰ লগত আৰু তিনিজন আছিল। সিহঁত আটাই কেইজনে দিনত হলে গছ কাটে আৰু বাতি ঘৰলৈ উভটি আহে। এবাৰ সিহঁতে এটা ডাঙৰ কাম পালে। পাঁচদিনৰ ভিতৰতে যদি সিহঁতে কামটো সমাধা কৰিব পাবে, তেনে হলে সিহঁতৰ যথেষ্ট লাভ হয়। সিহঁতে এই ঠিকাৰ কামটো ললে। ঘৰলৈ উভটি আহি আকৌ বাতিপুৱা ঘৰৰ পৰা হাবিলৈ যাব লগা হলে বহুত সময় এনেয়ে যায়। গতিকে সিহঁতে চাৰিওজনে ঠিক কৰিলে যে সেই পাঁচদিন সিহঁত আৰু ঘৰলৈ নাযায়, হাবিতে থাকিব। তেনে কৈয়ে সিহঁত থাকিল।

ইপিনে হাবিত খেদা আৰম্ভ হৈছে, সিহঁতে নাজানে। তৃতীয় দিনাখন ঠিক সন্ধিয়া লাগিছে, এনেতে এটা দঁতাল হাতী ওলাল। হাতী মাজে সময়ে ওলায়, তাত ভয় পাবৰ একো নাই। হাতীক কেনেকৈ খেদিব লাগে সিহঁতে জানে। কিন্তু এই হাতীটো আছিল মাৰখোৱা হাতী। অতৰ্কিতে আহি হাতীটোৱে সিহঁতক আক্ৰমণ কৰিলে। গতি বিষম দেখি সিহঁতে যেনিয়ে পায় তেনিয়ে পলাবলৈ চেষ্টা কৰিলে। কিন্তু চেংমেৰ ওপৰত হাতীটোৰ আক্ৰোশ যেন বাঢ়ি গ'ল। অলপ দূৰ গৈয়ে হাতীৰ গছকত চেংমে মৰিল।



তথাপি চিত্ৰাক যিদিনা কুৰ্ণোই গ্ৰহণ কৰিলে, সিদিনা আপত্তি কৰাৰ উপায় নাথাকিল। বৰঞ্চ নীৰবে চকুৰপানী টুকি সকলোৱে সমৰ্থন কৰিলে যে কুৰ্ণো দেৱতা, কুৰ্ণো মহান, কুৰ্ণোৰ দৰে সাহস দুৰ্লভ। চিত্ৰাই নিজেও কল্পনা কৰা নাছিল যে কুৰ্ণোই সেই অৱস্থাত তাইক গ্ৰহণ কৰিব। আৰু যিদিনা আচলতে কুৰ্ণোই তাইক গ্ৰহণ কৰিলে, তাইও চকুপানী টুকিলে, আৰু অপৰাধীৰদৰে কুৰ্ণোৰ ওচৰলৈ আহিল। তাইৰ কোনো অপৰাধ নাছিল, কিন্তু দুৰ্ভাগ্যও অপৰাধ। দুৰ্ঘটনাৰ ফলত কাৰোবাৰ যদি এখন হাত নোহোৱা হৈ যায়; তেনে তাৰ দুৰ্ভাগ্যও, অপৰাধো। চিত্ৰামণিৰ হাত এখন নোহোৱা হৈ গলে, নাইবা এখন গাল পুৰি গলে, তাই যে কেৱল দুৰ্ভাগীয়া হ'লহেঁতেন তেনে নহয়। কুৰ্ণোৰ ওচৰলৈ যাবলৈ তাই অপৰাধীও হ'লহেঁতেন। আজিও তাই দুৰ্ভাগীয়া আৰু সেইবাবেই অপৰাধী। যি ঘটনাই তাইক হতভাগিনী কৰি তুলিলে, সেই ঘটনাই তাইক সৰ্বহাৰা কৰিলে, পৃথিৱীত তাইৰ স্থান নোহোৱা হ'ল, তাইৰ জীৱনৰ কোনো মূল্যই নাইকিয়া হ'ল। তাই মৰিবৰ চেষ্টা কৰিছিল। তাই যেনেতেনে মৰিলহেঁতেন। আনকি তাইৰ গাত শক্তি থকা হলে, কুৰ্ণোৰ হাতৰ পৰা নিজক এৰাই নি তাই মৰিলহেঁতেন। তাই মৰিব নোৱাৰিলে কেৱল এই বাবে যে কুৰ্ণোৰ শক্তি অনেক বেছি; কুৰ্ণোৰ হাতৰ পৰা এৰাই যোৱা তাইৰ পক্ষে অসম্ভৱ। আৰু কুৰ্ণোৰ দৃঢ় বাহুৰ মাজত থাকি মৰাও অসম্ভৱ। যি নহওক, ইচ্ছা কৰিও তাই মৰিব নোৱাৰিলে।

তাৰ নাম কি আছিল, কোনেও খবৰ কৰা নাছিল। সি জীপ গাড়ীৰ ড্ৰাইভাৰ। জীপ গাড়ী খনৰ দৰে তাৰ নিজৰ দেহতো বিপুল শক্তি।

তাৰ জীপ যাব নোৱাৰে এনেকুৱা ঠাই নাই। বাটে অবাটে যেনিহেঁতেন সি জীপখন লৈ যাব পাৰে। আৰু সি দিনেৰাতি মদ খায়। পুৱাও খায়, দুপৰীয়াও খায়, ৰাতিও খায়। কাকৰকান্দিলৈকো সি কেতিয়াবা যায়। কাৰণ তাৰ ঘৰ কাকৰকান্দিৰ পৰা মাত্ৰ ছয় মাইল। সি কাকৰকান্দিও দেখিছিল, চিত্ৰাকো দেখিছিল। চিত্ৰাৰ দৰে ধুনীয়া ছোৱালী আন কোনো ঠাইতে দেখা তাৰ মনত নপৰে।

সিদিনা সি সাজু হৈয়ে আহিছিল। তাৰ লগত আৰু তিনিজন মানুহ আছিল জীপত। তিনিওজন বিৰাটকায়, তিনিওজন দেখোতে দস্ত্যৰ দৰে। পিঠিৰ হোৰাটো নমাই মাটিত থোৱা মাত্ৰকে চিত্ৰাই গম পায় পিছ পিনৰ পৰা কোনোবাই তাইৰ মুখখনত টেপা মাৰি ধৰে। তাই গম পায় তাইৰ ডিঙিতো কোনোবাই টেপা মাৰি ধৰে। মাত্ৰ কেইটামান মুহূৰ্ত্তৰ ভিতৰতে তাইৰ মুখত খুব টানকৈ বান্ধ পৰে, তাই 'উ হ' বুলি উঠাৰ সময়কে নাপালে, চিঞৰাৰ প্ৰশ্নই নুঠে। তাৰ পাছত তাই গম পায় দুজন তিনিজন মানুহে তাইক ধৰি নি জীপখনত তুলি লয়। জীপখনত উঠা মাত্ৰকে তাই হাতেৰে মুখৰ বান্ধটো সোলোকাবৰ চেষ্টা কৰে, আৰু সেই মুহূৰ্ত্ততে জীপৰ এজনে তাইৰ ডিঙিত আকৌ টেপা মাৰি ধৰে। তাই ভাবিছিল তাই হয়তো মৰি যাব। কিন্তু লাহে লাহে ডিঙিৰ টেপাটোৰ জোৰ কমি আহে। তাহাতে তাইৰ হাত ভৰি বান্ধি পেলায়,—আৰু মুখৰ ভিতৰত কিছুমান কাপোৰ সোমাই দি মুখখন ভালকৈ বান্ধি লয়। তাই কোনো শব্দ নকৰাকৈ পৰি থাকে। তথাপি তাই মূৰ্ছা নাযায়। তাই গম পায় তাইক জীপত তুলি সিহঁতে ক'বলৈ লৈ গৈছে। জীপখন দুৰ্দ্দান্ত বেগেৰে অকাই পকাই ক'বলৈ যায়। তাই নিঃসহায় হৈ পৰি থাকে। সিহঁতে কি উদ্দেশ্যেৰে তাইক লৈ যাব ধৰিছে সেই সম্বন্ধে তাইৰ অকণো সন্দেহ নাথাকে। তাইৰ আৰু পৰিত্ৰাণৰ কোনো উপায় নাই সেই সম্বন্ধেও তাইৰ অকণো সন্দেহ নাথাকে। তাই প্ৰাণপণে ভগবানক প্ৰাৰ্থনা কৰে, তাই যেন অজ্ঞান হৈ যায়, তাইৰ গাত যেন চেতনা নাথাকে। কিন্তু তাইৰ আকুল প্ৰাৰ্থনাৰ কোনো ফল নধৰে।



তাইৰ মুখখন অসম্ভৱ বিধায়, ডিঙিৰ শিৰ বিলাকে ধপ্ধপ্ কৰে। হাত আৰু ভৰিৰ বান্ধ খোৱা ঠাই বিলাকৰ পৰা বিষ উজাবলৈ ধৰে। তাই অজ্ঞান হৈ নাযায় আৰু বেদনাবিলাক অনুভৱ কৰে। কুৰ্ণোৰ কথা তাইৰ মনলৈ আহে, আৰু চকুৰ পানী ওলায়। কিন্তু তাইৰ কান্দিবৰ মন নাযায়। হঠাৎ যেন তাইৰ নিজৰ ওপৰতে ভীষণ খং উঠে। তাই যেন নিজে এই বিপদ মাতি আনিছে। তাই খুব ভালকৈ জানে ক'তো এধানিমানো তাই দোষ কৰা নাই। তথাপি তাইৰ নিজৰ ওপৰতে ভীষণ খং উঠি তাইৰ চকুৰ পানী শুকাই যায়।

বহুতদূৰ সিহঁতে এখন নৈৰ পাৰেদি গৈ থাকে। চিত্ৰামণি পৰি আছিল, তাই কাষৰ গাঁও ভূঁই একো নেদেখে। জীপখনৰ চালত থকা কেনভাছখন তাই দেখে, দুটা অকণ অকণ ফুটা হৈ গৈছে কেনভাছখনত। কেনভাছখনৰ ফুটা দুটাৰ দৰে, তাইৰ নিজৰে চকু দুটাৰ ঠাইত দুটা ফুটা হোৱা হলে ভাল আছিল, তাই ভাবে। তাইৰ চকু দুটা উভালি নি দুটা গাঁত কোনোবাই যদি কৰি দিলেহেঁতেন তাই ভাল পালেহেঁতেন।

দুঘণ্টামান যোৱাৰ পাছত জীপখন থামিল। জীপখন এটা অকল শৰীয়া ঘৰৰ ওচৰত আহি বন্ধ হ'ল। সিহঁতে আটাইবোৰ নামিল, আৰু এজনে আহি তাইৰ ভৰিৰ বান্ধটো খুলি দিলে। মুখৰ আৰু হাতৰ বান্ধ সোলোকাই নিদিলে। তাৰ পাছত জীপখনৰ পৰা তুলি তাইক বাহিৰলৈ আনি চাবিও জনে তাইক ঠেলি ঘৰটোৰ ভিতৰলৈ লৈ গ'ল।

মুখৰ বান্ধটো খুলি দিয়া হলেই তাই চিঞৰ মাৰি দিলেহেঁতেন। তাই জানে চিঞৰ মাৰি লাভ নাই। ওচৰত কোনো নাই যে শুনিব। আৰু চিঞৰ মৰা মাত্ৰকে তাহাতে আহি তাইক গৰা মাৰি ধৰিব, ডিঙিত চেপি ধৰিব, নাইবা তাইক কাটি পেলাব, এই কথাও তাই জানে। কিন্তু জীৱনৰ ওপৰত তাইৰ কোনো মায়া নাইকিয়া হৈ গৈছিল। তাই অৱশ্যে কোনো সুবিধাকে নাপালে। তাইৰ চকু দেখিয়ে সিহঁতে হয়তো গম পাইছিল যে তাইৰ সাহস দুৰ্দান্ত। সেই বাবে সিহঁতে

তাইক কোনো কথাৰে বুজাবৰ চেষ্টা নকৰি যিমান পাৰে সাবধান হৈছিল।

ঘৰৰ ভিতৰ সোমোৱা মাত্ৰকে তাই শুনে ছব্-ছবাই জীপখন গুচি যায়। বোধহয় কোনোবা জঙ্গলৰ মাজত, নহলে কিছু আঁতৰত জীপখন থৈ আহিব, তাই ভাবে। জীপখন তাত থাকিলে মানুহৰ মনত কিবা সংশয় হব পাৰে, হয়তো সেই বাবে জীপখন আঁতৰত থৈ আহিব। চিত্ৰামণি ঘৰটোৰ ভিতৰখন চায়। নিশ্চয় কিছুদিন কোনো মানুহে সেই ঘৰটোত থকা নাই। মানুহ থকাৰ কোনো চিন নাই, মানুহৰ খোজো নাই। ওপৰৰ চালখন খেৰৰ, বেৰবোৰ বাহৰ, আৰু মজিয়াখন মাটিৰ। মাটিৰ মজিয়াখনৰ ওপৰতে নিগনিৰ লাদবোৰ পৰি আছে। মাজে মাজে ছাগলীৰ লাদো আছে।

বাহৰ খুটাৰ ওপৰত খেৰৰ চালৰ সৰু এটা ঘৰ। চালত মাজে মাজে খেৰ নাই। বাহৰ কামিবোৰত ওলমি আছে কেৱল মকৰাৰ জাল। এনেকুৱা ঠাইত কিয় যে মানুহে এনেকুৱা ঘৰ এটা সাজিছিল তাই ভাবি নাপায়। তাই নাকেৰে ভালকৈ গোন্ধ নাপায় কাৰণ তাইৰ মুখৰ বান্ধটো প্ৰায় নাক পাইছে গৈ। তথাপি নিগনিৰ লাদ আৰু ছাগলীৰ লাদৰ গোন্ধ তাইৰ নাকলৈ আহে। মুখখন অলপ ঘূৰাওতে তাই দেখে ঘৰটোৰ আধাখিনি জুৰি বাহৰ ছাং।

তাই অনুভৱ কৰে তাইৰ অসম্ভৱ পিয়াহ লাগিছে। মুখৰ ভিতৰত সোমাই থকা কাপোৰখিনি তাই কামুৰিবৰ চেষ্টা কৰে। পাবিলে শুকান কাপোৰ খিনিৰ পৰা অকণমান বস শুহি লবলৈ তাই চেষ্টা কৰে। কিন্তু মুখখন লৰাব নোৱাৰে। তাইৰ দাঁতবোৰ বোধহয় লাগি ধৰিছে। জিভাখনৰে তাই মুখৰ ভিতৰত চেলেকিবৰ চেষ্টা কৰে। কিন্তু কাপোৰৰ সোপাটো ইমান জোৰকৈ লগোৱা আছে যে তাই একো এটা লৰাব নোৱাৰে। হঠাৎ তাইৰ বমি কৰিবৰ ইচ্ছা হয়। পেটৰ নাড়ী ভুৰি বোৰ যেন তাইৰ পেটৰ পৰা মুখলৈ উঠি আহে।

সিহঁত তিনিজনৰ ভিতৰত এজন উঠি আহে আৰু তাইৰ মুখৰ



বান্ধটো সোলোকাৰ ধৰে। আন এজনে একঘটি পানী লৈ থাকে। মুখৰ বান্ধটো সোলোকোৱা মাত্ৰকে তাই পানীৰ কথা পাহৰি গৈ চিঞৰ মাৰি উঠে। কিন্তু তাইৰ চিঞৰটো ফুটি ওলোৱাৰ আগতে তাইৰ মুখত পানী ঢালি দিয়ে। অলপ পানী পেটলৈ যোৱাৰ পাছত আকৌ তাইৰ মুখখন বান্ধি দিয়ে। এনেতে জীপৰ ড্ৰাইভাৰ আহি ওলায়। সি ঘৰৰ ভিতৰত সোমোৱাৰ আগৰে পৰা কৈ আহে।

তাইৰ বান্ধ সোলোকাই নিদিব। তাইক মই জানো। পাৰিলে তাই কামুৰি তহঁতৰ গলধন চিঙি দিব। মুখৰ বান্ধ অৱশ্যে খুলি দিব পাৰ পাছত। কাৰণ চিঞৰি তাই কাক পাৰ? এইটো ঘৰত ছোৱালীৰ চিঞৰ বহুতে শুনিছে। কোনেও কৰ্ণপাত নকৰে। আটায়ে জানে কিহৰ বাবে ছোৱালীয়ে চিঞৰে। ইয়াত কোনেও কোনো ছোৱালীক মাৰি নেপেলায়। গতিকে চিঞৰিলে কি হ'ল। এঘণ্টা চিঞৰিব, তাৰ পাছত কি কৰিব? কিন্তু এতিয়া তাইৰ মুখৰ বান্ধ খুলি নিদিব। কাৰণ তাই আন ছোৱালীৰ দৰে নহয়। অকণ মান সুবিধা পালেই তাই কামুৰি মঙ্গল চিঙি নিব।

সি হাঁহে। তাৰ মুখৰ পৰা মদৰ গন্ধ ঘৰটোত চিটিকি পৰে। সি চিত্ৰাৰ ওচৰলৈ আহে। তাইৰ হাত ভৰি বন্ধা। হাত ভৰি বন্ধা অৱস্থাত মুখৰ সোপাবে সৈতে তাইৰ প্ৰতি পুৰ্তো হোৱাৰ কথা। ড্ৰাইভাৰৰ কিন্তু দয়া নোপোজে। সি ধেমালিৰ স্বৰতে কয়,—

কিৰে, দুখ পাইছ হবলা! তোক দুখ দিয়াৰ ইচ্ছাতো মোৰ নাই, বৰঞ্চ লব জানিলে তোক সুখ দিয়াৰে ইচ্ছা। তই যদি উপদ্ৰৱ নকৰ এতিয়াই তোৰ বান্ধ সোলোকাই দিব পাৰোঁ। দিম নেকি?

চিত্ৰামণি ক্ষন্তেকৰ কাৰণে ভাবে, আক তাৰ পাছত মূৰ জোকাৰি সন্মতি দিয়ে। ড্ৰাইভাৰে ধীৰে ধীৰে তাইৰ মুখৰ বান্ধটো সোলোকাই দিয়ে। তাই প্ৰথমতে ভাবিছিল বিৰাট শব্দ কৰি তাই চিঞৰি দিব। কিন্তু হঠাৎ তাইৰ কি হ'ল। সোপা দি বখাৰ বাবে তাইৰ মুখত বেছি থু নাছিল। পাণ্ডুলিয়াই পাণ্ডুলিয়াই তাই মুখত থু জমা

কৰি ড্ৰাইভাৰৰ মুখতে থু পেলাই দিয়ে। সি ততালিকে তাইৰ গালত খাচ্ কৰে কেইটামান চৰ মাৰি আকৌ মুখত কাপোৰ এখন বান্ধি দিয়ে। খঙত বঙা পৰি সি কয়,—

তোৰ কিমান প্ৰতাপ মই চাম। তোৰ দেহা মই ঘাইল কৰিহে এৰিম। এই অহঙ্কাৰৰ প্ৰতিকাৰ তই পাবি। আক কেৱল তই নহয়, তোৰ ভনীয়েবাইও ইয়াৰ ফল ভোগ কৰিব। তই জনা নাই হবলা তহঁতৰ গাঁৱৰ ওচৰৰ ছোৱালীবোৰৰ কথা। যিবিলাকে অহঙ্কাৰ নকৰি বেছি বল প্ৰয়োগ কৰাৰ আগতে সৈমান হৈছে, সিহঁতে সুখত আছে। আক যিবিলাকে তোৰ দৰে অহঙ্কাৰ কৰিছে, সিহঁতে শাস্তি খাই মৰিছে। তোৰ দৰ্কাৰ নাইকিয়া হলে, তোক ছুটুকুৰা কৰি কাটিবলৈ মই অকণো শঙ্কা নকৰোঁ। তহঁতৰ গাঁৱত, আক তহঁতৰ ওচৰৰ গাঁও বিলাকত কাৰো বন্ধা নাই, এই কথা মই কব পাৰোঁ। তই আপত্তি কৰিয়ে বা কি কৰিব, চিঞৰিয়ে বা কি কৰিব? তই চিঞৰি মৰিলেও কোনো মানুহ ইয়ালৈ নাহে। তোৰ মুখৰ বান্ধ সোলোকাই দি মই যি ইচ্ছা তাকে কৰিব পাৰোঁ। কিন্তু তোৰ চিঞৰ শুনি মোৰ নিজৰ কাণে কষ্ট পাব। সেইবাবে তোক চিঞৰিবলৈ নিদিওঁ।

তাহাঁত চাৰিওজনে তাইক ধৰি নি ছাং এখনৰ ওপৰত পেলাই থয়। তাইৰ একেলগে বান্ধি থোৱা হাত দুখন মোকোলাই এখন এখনকৈ বান্ধে, আক প্ৰতিখন হাতকে দুৰৰ দুইফালে দুটা খুটাত বান্ধি থয়। ভৰি দুখন এখন এখনকৈ বান্ধে আক দুইফালৰ দুটা খুটিত প্ৰতিখন ভৰি বান্ধি থয়। তাৰ পাছত ড্ৰাইভাৰৰ বাহিৰে বাকী তিনিজন মানুহ আঁতৰি যায়।

চিত্ৰামণিৰ গাৰ কাপোৰবোৰ এনেয়ে অসংযত হৈ গৈছিল। ড্ৰাইভাৰে টানি আজুৰি তাকে নাইকিয়া কৰি পেলায়। প্ৰচণ্ড বিক্ষোভত চিত্ৰামণিৰ গাৰ নোম শিয়ৰি উঠে। বান্ধি থোৱা হাত আক ভৰিৰ পৰা টনা অজৰা কৰোঁতে ছাল ফাটি তেজ ওলাই যায়। তাইৰ উক, পেট আক বুকুৰ মাংসপেশী বোৰ স্ফীত হৈ শিলবদৰে কঠিন



হৈ পৰে। তাইৰ শিৰে শিৰে তেজ বোৰে জপিয়ায়। তাই জানে বন্ধাব পথ তাইৰ নাই। মৰি বাবৰ উপায়ো তাইৰ নাই। তাই ভগবানক প্ৰাৰ্থনা কৰে তাই যেন অজ্ঞান হৈ যায়, তাইৰ গাত যেন চেতনা নাথাকে। তথাপি তাই সজ্ঞানে থাকে। হঠাৎ তাইৰ আকৌ বমিৰ ভাব হয়। তাইৰ শৰীৰৰ প্ৰতিটো বক্তবিন্দুৱে বিদ্ৰোহ কৰিবলৈ ধৰে। যিমানো তাই জোৰ কৰে, তিমানো তাইৰ হাতৰ আক ভৰিৰ বান্ধবোৰ টান হৈ লাগি ধৰে, আক তিমানো তাইৰ বেছি তেজ ওলায়। দ্ৰাইভাৰৰ হাত তাইৰ শৰীৰত লাগে। তাৰ হাতখনে তাইৰ গোটেইটো শৰীৰ বিচাৰি ফুৰে। হঠাৎ তাইৰ অসম্ভৱ ভয় লাগে। তাইৰ ধাবণা হয় যেন ভয়তে তাই মূৰ্চ্ছিতা হৈ পৰিছে। তাইৰ গাত যেন আক সংজ্ঞা নাই। তাই অনুভব কৰে দ্ৰাইভাৰজন তাইৰ একেবাৰে ওচৰ চাপি আহিছে। তাই চকু দুটা মুদি দিয়ে।

দ্ৰাইভাৰ যোৱাৰ পাছত এজনৰ পাছত এজনকৈ বাকী তিনিওজন মানুহ তাইৰ ওচৰলৈ আহে। তাই নিজে আচৰিত হৈ যায় তাই মৰি নগ'ল কিয়। মৰি নগ'ল যদিও, তাই মূৰ্চ্ছিতা হৈ নপৰিল কিয়। তাইৰ মনটো সজ্ঞানে সজাগ হৈ থাকিল; কিন্তু তাইৰ শৰীৰটোৰ তত নাইকিয়া হ'ল। শৰীৰৰ দুখকষ্ট একোকে তাই আক অনুভব নকৰা হ'ল। বান্ধি থোৱা বাবে হাত আক ভৰিৰ এনেয়ে তাইৰ তত নাইকিয়া হৈছিল। এতিয়া আক তাইৰ গোটেই শৰীৰটোৰে তত নোহোৱা হ'ল। তাইৰ শৰীৰটো আক যেন তাইৰ নিজৰ শৰীৰ নহয়। যেন মৰাৰ পাছত পথাৰত পৰি থকা এটা গেলা মানবদেহ, আক সেই দেহটো কাউৰী শগুনে খুটি খুটি চিৰাচিৰ কৈ খাই পেলাইছে।

হঠাৎ কুৰ্ণোলৈ তাইৰ মনত পৰে। আক মনত পৰা মাত্ৰকে অবাৰতে তাইৰ ইচ্ছা হয় যেন তাই নিজে তাইৰ নিজৰ শৰীৰটো কাটি টুকুৰা টুকুৰ কৰিব। তাইৰ হাত ভৰি বন্ধা নাথাকিলে, হয়তো তাই সেই চেষ্টাকে কৰিলেহেঁতেন।

প্ৰথম বাবৰ বাবে যেতিয়া সিহঁতে তাইৰ আটাইবোৰ বান্ধ খুলি দিলে, তাই কিছু সময়ৰ বাবে নিস্তক হৈ ব'ল। তাৰ পাছত তাই ভীষণ চিৎকাৰ দিলে। তাইৰ চিঞৰ বহুত দূৰলৈ শুনা গ'ল; মৃত্যুৰ মুখত পৰা জন্তুৰ চিঞৰৰ দৰে, শূলত দিব ধৰা গাহৰিৰ চিঞৰৰ দৰে, বিকট চিঞৰ চাৰিওফালে ভাহি গ'ল। কিন্তু একো লাভ নহ'ল। তাইৰ চিঞৰৰ উত্তৰত তাই শুনিবলৈ পালে সিহঁতৰ হাঁহি, মদপী মানুহৰ বিকট উচ্ছ্বাস হাঁহি।

তাই মৰিবলৈ চেষ্টা কৰিছিল। তাইৰ নিজৰে কাপোৰ ডিঙিত মেৰিয়াই ফাঁচ লগাই মৰিবলৈ চেষ্টা কৰিছিল। কিন্তু সিহঁতে আহি তাইক মোকোলাই দিয়ে। দিনে নিশাই তাইৰ ওচৰত সিহঁতে পহৰা দি থাকে, আক তাইক চকুৰ আগত ৰাখে। মৰিবৰ বাবে, বা পলাই যাবৰ বাবে তাই অকণো সুবিধা নাপায়। আনকি তাই কান্দিবও নোৱাৰে। বেছি উপদ্ৰৱ কৰিলে সিহঁতে তাইক নিৰ্মম ভাৱে মাৰে। কিন্তু মাৰ খালেও তাইৰ চকুলো নোলায়। তাই মৰি গৈছে—চিত্ৰামণি দৰাচলতে মৰি গৈছে।

তথাপি তাই চিঞৰে। তাইৰ মুখৰ বান্ধ সোলোকাই দিলেই তাই চিঞৰে আক মাৰ খায়। সিহঁতে এতিয়া আক তাইৰ মুখত সদায় বান্ধ দি নাৰাখে। তাইৰ ওপৰত অত্যাচাৰ কৰিবৰ সময়ত মুখত আক হাতে ভৰিয়ে বান্ধি ৰাখে। বাকী সময়ত তাইক মোকোলাই ৰাখে।

দিনে নিশাই তাই কেবাবাৰো বান্ধত পৰে। কিমান মানুহ যে তাইৰ ওচৰলৈ আহিল, কিমানো যে তাইক অত্যাচাৰ কৰিলে তাইৰ আক মনত নাই, এজন মানুহ আহিলেই তাইক সিহঁতে বান্ধি পেলায়। যিবোৰে তাইক পহৰা দি থাকে, সিহঁতৰ তো কথাই নাই। তাই মুকলি হৈ থকা অৱস্থাতে সিহঁতে চেষ্টা কৰিছিল, কিন্তু তাই দাঁতেৰে কামুৰি হাত ভৰিৰে মৰিয়াই সিহঁতক বিৰত কৰিছিল। তাহাতে বুজিছিল যে তাইক বান্ধি ৰখাৰ বাহিৰে উপায় নাই। সেইবাবে,



যেই কোনো জন আহিলেই সিহঁতে তাইক বান্ধি পেলাইছিল। তাইৰ হাতে ভৰি মুখে বান্ধি পেলাই লৈ তাইৰ ওচৰলৈ আহিছিল।

বান্ধ খাই খাই তাইৰ দুয়োটা ওঁঠ ফুলি গৈছিল। তাইৰ হাতৰ গাঠিবোৰৰ ছাল উঠি গৈ ঘা হৈছিল, ভৰিৰ গাঠিতো ঘা হৈছিল। প্ৰথমতে ঘা হোৱা ঠাইবোৰত বান্ধিবলৈ বচি লগোৱা মাত্ৰকে তাই অতিপাত দুখ পাইছিল, বেদনাত তাই ঘামি গৈছিল। কিন্তু লাহে লাহে তাই আক দুখ নোপোৱা হ'ল। দিনেবাতি বিশ ত্ৰিশ বাৰ বান্ধ খোৱাৰ পাছত, সেইবিলাক ঠাইৰ বোধহয় তত নাইকিয়া হ'ল। শেষৰ ফালে সিহঁতে ঘা হোৱা ঠাইবিলাকত কিছুমান কাপোৰ বান্ধিলে। ডাঠকৈ কাপোৰ মেৰিয়াই তাৰ ওপৰত বচিৰে বান্ধিলে।

সন্ধিয়া হোৱাৰ লগে লগে তাইৰ ভয় বাঢ়ি আহে। দিনৰ দিনটো কেৱল দুজন পহৰীয়া থাকে। সিহঁতৰ হাততো তাই বান্ধ খায়, কিন্তু বেছি নহয়। বাহিৰা মানুহ দিনত কম আহে। মুঠতে তাই পাঁচ ছয় বাৰ বান্ধত পৰে। কিন্তু সন্ধিয়াৰে পৰা ৰাতি দুই তিনি বজালৈ তাই বান্ধৰ পৰা মুকলি নহয়।

তাইৰ গোটেইটো শৰীৰ বেদনাতে ক'লা পৰি যায়। তাইক মোকোলাই দিলেও গাৰ বিষত তাই খোজকে কাঢ়িব নোৱাৰে। তাই ভোক পিয়াহো অনুভব কৰিব নোৱাৰে। তাই কেৱল দেখে তাইৰ গোটেইটো শৰীৰ জুৰি ক'লা ডাগবোৰ, অত্যাচাৰৰ উপৰি অত্যাচাৰত তাইৰ অঙ্গবোৰ শিথিল শ্ৰান্ত হৈ গৈছে। মদৰ দুৰ্গন্ধ যেন সকলো সময়তে তাইৰ নাকতে লাগি থাকে। মদৰ দুৰ্গন্ধ, পিয়াজৰ উগ্ৰ গন্ধ, আৰু মানুহৰ শৰীৰৰ গন্ধে তাইৰ গোটেই শৰীৰ আৰু মন কলুষিত কৰি পেলাইছে। তাইৰ জীৱনত আৰু কোনো হাবিলাস নাই।—পলাই যোৱাৰ উৎসাহ নাই, কোনোবাই আহি বন্ধা কৰিব সেই আশা নাই—হঠাৎ কিবা উপায়ে পুনৰ কাকৰকান্দি লৈ গৈ তাইৰ মাক বাপেক, ভায়েক ভনীয়েকক দেখিব, সেই আশা নাই। কুৰ্ণোক চাবলৈকো তাইৰ হেপাহ নাই। তাইৰ কেৱল একেটা অভিলাস,

তাইৰ যেন মৃত্যু হয়। সিহঁতৰ মাৰত আৰু অত্যাচাৰত তাইৰ যেন উশাহ বন্ধ হৈ যায় আৰু মৃত্যু হয়, সেই একেটা তাইৰ কামনা।

সন্ধিয়া হলে তাই ছাংখনৰ ওপৰত হাতে ভৰি বন্ধা অৱস্থাত চকু মুদি পৰি থাকে। চকুমেৰি চাবলৈ তাইৰ মন নাযায়। যি আহে আহি থাকক তাইৰ কোনো অনুভূতি নাই। তাইৰ শৰীৰটোৱে আৰু প্ৰতিক্ৰিয়া নকৰা হৈ গৈছে। মাংস পেশীবিলাকৰ শক্তি কমি আহিছে, আৰু মৰা মানুহৰ শৰীৰৰ দৰে স্থিৰ হৈ গৈছে।

সন্ধিয়াৰ অন্ধকাৰত তাই কেতিয়াবা ঘৰৰ ভিতৰ খনলৈ চায়। ছাং কেইখনৰ বাহিৰে ঘৰটো শূন্য। উশাহ লৈ থকা এটা মানুহৰ মৃতদেহ, বেদনাত খেতেলা খোৱা এটা দেহ আৰু সেই দেহটো জুৰি এটা অকথ্য গোল্ক আৰু এটা উদং ঘৰ। তাইৰ নিজৰ দেহটোৰ দৰে ঘৰটোও উদং। তাইৰ দেহটোৰ দৰেই সেমেকি যোৱা, খেতেলা খোৱা জীৰ্ণ শীৰ্ণ এটা ঘৰ, আৰু তাই। তাই যে কিয় এবাৰো কেতিয়াও মূৰ্ছা নগ'ল, তাই ভাবে। তাইৰ মনটো কেনেকৈ যে ইমান শক্তিশালী হ'ল তাই ভাবি নাপায়। বেৰৰ ফাকেদি তাই বাহিৰৰ ক্ষন্তেকীয়া পোহৰ দেখিবলৈ পায়। অলপ পাছতে পোহৰখিনি আঁতৰে আৰু অন্ধকাৰ নামি আহে। তাই অন্ধকাৰ নামি অহাটো চাই থাকে। বাহিৰৰ বিশাল পৃথিৱী খনৰ কথা তাইৰ মনলৈ আহে। পাহাৰ, নদী, গছলতাৰন, মেঘ আৰু কুঁৱলী, আকাশৰ নীলা আৰু দূৰৰ পাহাৰৰ নীলা, সিহঁতৰ ওচৰৰে জুৰিটোৰ পানী আৰু দূৰৰ বহল নৈখন। এই বিলাকৰ প্ৰতি তাইৰ কোনো আকৰ্ষণ নাই। সেইবাবেই অন্ধকাৰ নামি অহাটো তাইৰ ভাল লাগে। অন্ধকাৰে বিচিত্ৰ পৃথিৱীখন লুকাই থয়। একাৰ জানো ওপৰৰ পৰা নামি আহে, নে ক'ৰ পৰা আহে? কিন্তু ওপৰৰ আকাশখন উজ্জ্বল হৈয়ে থাকে, পশ্চিমৰ দিগন্ত উজ্জ্বল হৈয়ে থাকে। একাৰ বোধ হয় তলৰ পৰা আহে। পৃথিৱীৰ পেটত একাৰে জন্ম লয়, পৃথিৱীৰ পেটৰ পৰা লাহে লাহে অন্ধকাৰ উঠি আহে। পৃথিৱীলৈ অন্ধকাৰ নামি নাহে, অন্ধকাৰ পৃথিৱীৰ পৰা উঠি



আহে। উঠি আহি প্ৰথমে পৃথিবীখন ঢাকি পেলায়, আৰু তাৰ পাছত আকাশলৈ উঠি যায়।

ভাবোতে ভাবোতে তাই অবশ হৈ পৰে। জীৱনৰ তিক্ততাই তাইক শান্ত কৰি পেলায়। তাইৰ শৰীৰত বোধহয় পোক হৈছে আৰু পোকবোৰে তাইৰ তেজৰ ভিতৰেদি দৌৰি ফুৰিছে। তাইৰ ভনীয়েক বিলামণিৰ চুলিত ওকণি হৈছিল! ওকণিবোৰে মূৰৰ ছালত কামুৰি ধৰি ভিতৰৰ পৰা তেজ শুহি লয়। তাইৰ দেহত বাহিৰে ভিতৰে পোক; ভিতৰত পোকে কামোৰে, বাহিৰতো পোকে কামোৰে।

তৃতীয় দিনাখন বাতি তাইৰ ধাৰণা হ'ল, তাই বোধহয় ঠিকেই মৰি যাব। সন্ধিয়াৰ পৰা বাতি এক দুই বজালৈ তাইৰ শৰীৰটোৱে একেবাৰেই বিশ্রাম পোৱা নাই। বাহিৰৰ পৰা অহা মানুহৰ সংখ্যা সিদিনা বাঢ়িল। ছোৱালী এজনীক হাতে ভৰি মুখে বান্ধি থৈ যে অত্যাচাৰ কৰিব পাৰি, এই কথাটো যেন সকলোৰে মনত এটা উৎসবৰ কথা হৈ পৰিল। এনেকুৱা এটা অভিজ্ঞতাৰ কাৰণে যেন মানুহবোৰ বলিয়া হৈ উঠিল। তাই ঠিক ধৰিব নোৱাৰে, কিন্তু পোন্ধৰ কি কুৰি মিনিটৰ বাবে তাই বোধহয় অচেতন হৈ গৈছিল। কাৰণ তাইৰ চকুত কোনোবাই পানী দিয়া তাইৰ মনত পৰে। বাহিৰৰ মানুহবোৰ যোৱাৰ পাছত, এটাৰ পাছত এটাকৈ আহিল পহৰীয়া দুজন। আনদিনাখন আটাইবোৰ শেষ হোৱাৰ পাছত তাইৰ বান্ধবোৰ সোলোকাই দি পহৰীয়া দুজনে তাইক বখি থাকে। সিদিনাখন সিহঁতো শান্ত হ'ল। সেইবাবে তাইক বন্ধা অৱস্থাতে বাখি সিহঁত দুয়ো টোপনিয়াবলৈ ধৰিলে। মাটিৰ ওপৰতে ত্ৰিপাল এখন পাৰি দুয়ো শুই থাকিল।

হঠাৎ চিত্ৰামণিৰ ধাৰণা হ'ল আৰু কোনোবা এজন আহি তাইৰ ওচৰতে থিয় দিছে। অলপ আগতে তাই যেন এটা শব্দ শুনিছিল, তাইৰ ওচৰৰে বেৰখনত কিহৰ যেন এটা শব্দ হৈছিল। তাই ভাবিছিল শিয়াল কি কুকুৰ। তাইৰ ধাৰণা হ'ল যেন বেৰখন ফাক কৰি লৈ কোনোবা এজন ভিতৰলৈ আহিল আৰু তাইৰ ওচৰ পালে।

অৱশ্যে তাইৰ বাবে একে কথা। দুৱাৰ মেলিয়ে আহক, বা বেৰৰ ফাকে-দিয়ে আহক সিহঁতৰ উদ্দেশ্য একেটা। কোনোবা ওচৰলৈ আহিলেই তাই চকু মুদি দিয়ে। এইবাবে তাই তাকেই কৰিলে। কিন্তু আন মানুহে আহি যিভাৱে তাইৰ শৰীৰ স্পৰ্শ কৰে, এইজনে ঠিক তেনেকুৱা নকৰিলে। সি প্ৰথমতে তাইৰ ভৰিৰ বান্ধ বোৰ কাটি দিলে। তাইৰ অবচেতন অৱস্থাতো তাইৰ গাটো জিকাৰ খাই উঠিল। আগেয়ে এবাৰ নে দুবাৰ এনেকুৱা হৈছিল। দুই এজনে তাইৰ বান্ধ সোলোকাই দি তাইক অত্যাচাৰ কৰিব খুজিছিল। কিন্তু কোনেও নোৱাৰিলে। উত্তেজনাত তাইৰ শৰীৰটো কঁপি উঠিল। সঁচাকৈয়ে যদি এইজন মানুহে তাইৰ মুখৰ বান্ধ সোলোকাই দি তাইৰ ওচৰলৈ আহে, তেন্তে তাই তাৰ ঠিক ডিঙিত কামুৰি ধৰি তাৰ তেজ পি খাব।

তাইৰ হাতৰ আৰু ভৰিৰ বান্ধ খুলি দিয়াৰ পাছত তাই এবাৰ চকু মেলি চালে। চকু মেলি চাই তাই নিজৰ চকুকে বিশ্বাস কৰিব নোৱাৰিলে। তাইৰ ঘাৰত ধৰি তাইক উঠাই দিবলৈ চেষ্টা কৰিছে কুৰ্ণোই। হঠাৎ তাইৰ গোটেই শৰীৰৰ অভ্যন্তৰৰ পৰা এটা চিঞৰ আহি সোপাদিয়া মুখত বন্ধ হৈ গ'ল। কুৰ্ণোই এইকথা বুজিয়ে তাইৰ মুখৰ সোপাটো খুলি দিয়া নাছিল।

তাইৰ উদং গাটোত কিবা এখন কাপোৰ মেৰিয়াই দি কুৰ্ণোই তাইৰ কাণৰ কাষত কলে,—

কথা নকৰা। তুমি খোজ কাঢ়িব নোৱাৰা, মই বুজিছোঁ। এয়া, মোৰ বোকোচাত উঠা।

তাৰ হাতত লাঠি কৰিলোৱা এপাত যাঠি আৰু কোমৰত এখন দা। কুৰ্ণোই তাৰ পিঠিখন তাইৰ ফালে দি তাইক বোকোচাত উঠিবলৈ স্তুবিধা কৰি দি, অকণমান বৈয়ে আকৌ তাইৰ ফালে চালে। অজস্ৰ কান্দোনে তাইৰ চকু তিয়াই দিছে। সি আকৌ কয়,—

মোৰে মূৰ খাবা, তুমি একমুহূৰ্ত্ত পলম নকৰিবা! তোমাৰ অন্তৰত কি হৈছে তুমি নিজে যিমান বুজি পোৱা তাতকৈ বেছি মই বুজি পাওঁ।



আকৌ তাইৰ ফালে পিঠি দি তাইৰ হাত দুখন তাৰ দুই কান্ধৰ ওপৰেদি আনি তাইক সি জোৰ কৰি পিঠিত তুলি লয়। তাই ভৰি দুখনেৰে তাৰ কোমৰত সাৰটি ধৰি তাৰ পিঠিত ওলমি থাকে, আৰু দুয়ো বাহিৰ ওলাই যায়।

কুৰ্ণোই প্ৰায়ে জঙ্গলৰ মাজেদি যায়। তাৰ বোকোচাৰ বোজাটো কিমান গধুৰ সি গমকে নাপায়। প্ৰায় এঘণ্টা যোৱাৰ পাছত সি আহি নৈ খন পায়, আৰু অতি সাবধানে সি চিত্ৰামণিক 'নাওখনত তুলি দিয়ে। তাই মূৰ্ছা যোৱা মানুহৰ দৰে নাওখনত পৰি থাকে আৰু কুৰ্ণোই তাইৰ মুখৰ বান্ধটো সোলোকাই দিয়ে। তাৰ পাছত সি তাৰ কোমৰৰ পৰা এখন গামোচা উলিয়াই ঘামবোৰ মচিবলৈ আৰম্ভ কৰে। তাৰ দুয়ো গালতে ঘাম আৰু তাৰ চকুৰ পানী মিহলি হৈ গৈছে। চিত্ৰাৰ দুয়োখন গাল ফুলি উঠিছে আৰু ওঁঠটো অসম্ভৱ বকমে উখলি গৈছে। কিন্তু তাইৰ চকুত পানী নাই। মুখৰ বান্ধ খুলিদিয়া সত্ত্বেও তাই কোনো কথা নকলে।

কুৰ্ণোই নাও মেলি দিয়ে। নিজম বাতি সিহঁতে কোনো কথা নোকোৱাকৈ গৈ থাকে। চিত্ৰাই চকু মেলি থাকে কিন্তু কুৰ্ণোলৈ নাচায়। কুৰ্ণোই জানে তাই মূৰ্ছা যোৱা নাই। মনে মনে তাৰ ভয় লাগে। কোনো শত্ৰুলৈ তাৰ ভয় নালাগে। 'দূৰৰ পৰা বন্দুকেৰে তাক মাৰি নেপেলালে কোনেও তাৰ ওচৰলৈ আহি চিত্ৰাৰ গাত হাত দিব নোৱাৰে এই কথা সি জানে। বনবীয়া জন্তুলৈও তাৰ ভয় নাই। তাৰ ভয় হয় চিত্ৰাৰ বাবে। মূৰ্ছা নেযোৱাকৈয়ে তাই মূৰ্ছিত হৈ আছে। সেই বাবে তাৰ ভয় লাগে। অলপ সময়ৰ পাছতে তাৰ শৰীৰৰ শ্ৰান্তি নাই-কিয়া হয়; আৰু সি জোৰেৰে নাওখন ভটিয়াই লৈ যায়।

কুৰ্ণোই জানে, চিত্ৰাই কিবা এটা নাথালে মৰি যাব। তিনিদিনে পানীৰ বাহিৰে হয়তো তাই একো এটা খোৱা নাই। কিন্তু আৰু এঘণ্টা নগলে সি কোনো এটা আশ্ৰয়ৰ খল পাব নোৱাৰে। তাৰ মনটো অস্থিৰ হৈ উঠে, এঘণ্টা সময় বহুত সময়। অথচ আনকোনো

উপায় নাই। বঠাপাত হাতৰ পৰা থৈ সি নাৱঁত থকা মগ এটা লৈ অলপ পানী আনি চিত্ৰাৰ মূৰটো ডাঙ্গি লয় আৰু তাইক পানী দিয়ে। তাই পানীখিনি খায়, কিন্তু মুখেৰে নামাতে। কুৰ্ণো আচৰিত হৈ যায় যে তাইৰ চকুৰ পানীও নোলায়। আনকি তাইৰ গাৰ কাপোৰ খিনিও তাই ভালকৈ নলয়। সি মাতে,—

চিত্ৰা, ইমানঘে মোৰ ভাগৰ লাগিছে।

তাই মুখ ঘূৰাই তাৰ ফালে চায়। চকুৰ মণি দুটা যেন স্থিৰ হৈ গৈছে। তাৰ পাছতে তাই আকৌ মুখ ঘূৰাই লয়।

বাতি পোহৰ হৈ আহে। আকাশৰ তৰাবোৰৰ জিলিকণি কমে। আধা ঘণ্টাৰ পাছতে বাতি পুৰাব, কুৰ্ণোই ভাবে। আধা ঘণ্টাৰ পাছত সি খোৱাৰ বস্তুও পাব। আন নহলেও গৰম গাখীৰ পাব। এখন্তেকৰ বাবে সি আকাশলৈ চাই অন্তমনস্ক হৈ পৰে। সিহঁতৰ নাওখন আহি কোবাল সোঁতত পৰে। এটা শব্দ শুনি সি চকু খাই উঠে। মুখ ঘূৰাই সি দেখে চিত্ৰামণি নৈত জাপ দি পৰিছে আৰু সোঁতে তাইক টানি নিব ধৰিছে। একমুহূৰ্ত্তও পলম নকৰাকৈ সিও পানীত জাপ দি পৰে।

পোন্ধৰ মিনিট মানৰ পাছত কুৰ্ণোই যেতিয়া চিত্ৰামণিক পাবলৈ তুলি আনিলে, তেতিয়া তাইৰ গাত চেতনা নাই। কুৰ্ণোই নানা উপায়েৰে তাইৰ পেটৰ পৰা পানীবোৰ উলিয়ায়। ইমান সময়ে সি তাইৰ শৰীৰটোৰ প্ৰতি লক্ষ্য কৰা নাছিল। প্ৰথম বাৰৰ বাবে তাইৰ ক্ষতবিক্ষত শৰীৰটো দেখি সি শিঁয়ৰি উঠে—। মানুহে মানুহৰ ওপৰত এনেকুৱা অত্যাচাৰ কৰিব পাৰে; সি কল্পনা কৰিব নোৱাৰে। চিত্ৰামণিৰ ওপৰত কি অত্যাচাৰ গৈছে সি অনুমান কৰিব পাৰে। তাৰ চকুৰ পানী ওলায়। লাহে লাহে তাইৰ জ্ঞান ফিৰি আহে। তাই চকু মেলি চায়, আৰু প্ৰথমবাৰৰ বাবে তাইৰো চকুৰ পানী ওলায়। ধীৰে-ধীৰে তাই কয়,—

আজি তুমি চকুৰ পানী টুকিছা। কিন্তু গোটেই জীৱনটো তুমি ঢাকুৰি ঢাকুৰি কান্দিবা।



কুৰ্ণোই তাইক বাধা দি কয়,—

তুমি কথা নকবা। তোমাৰ কাপোৰবোৰ তিতি গৈছে। তোমাক দিবলৈ মোৰ লগত শুকান কাপোৰ নাই। সেই বাবে ইয়াৰ পৰা সোনকালে যাব লাগিব। অকণমান স্থস্থ হৈ লোৱা, আৰু তাৰ পাছত আকৌ মোৰ বোকোচাত উঠা। বেছি সময় যাব নালাগে। এই খিনি গলেই তোমাৰ বাবে শুকান কাপোৰ পাম, খাবলৈ গৰম গাখীৰ পাম, গাটো গৰম কৰিবলৈ জুই পাম।

তাই নামাতে। কিবা এটা বিৰাট ফোভ, খং আৰু ঘৃণাত তাই ফোপাবলৈ ধৰে। লাহে লাহে তাই উঠি বহে। চাৰিওফালে চায়, কুৰ্ণোৰ পিনেও চায়, আৰু থিয় দিবলৈ চেষ্টা কৰে, কিন্তু নোৱাৰে। খঙত তাইৰ দুয়োটা চকু বঙা হৈ পৰে। হঠাৎ তাই বলিয়াৰ দৰে বুকুৰ পৰা কাপোৰ খন পেলাই দিয়ে, আৰু গোটেই গাতে খুৱাবলৈ ধৰে। তাই নিজৰ বুকুত, পেটত, উকত, বাহুত থু পেলাই দিয়ে। খঙত তাইৰ উশাহবোৰ খব হয়। তাৰ পাছত তাই চিঞৰি চিঞৰি কবলৈ ধৰে,—

তুমি ইয়াৰ পৰা যাবা নে নোযোৱা? নোযোৱা যদি তোমাৰ গাতো মই থু পেলাই দিম। তোমাৰ গাত থু পেলাই দি মই আকৌ নৈত জাপ দিম। মোৰ গোটেই গাতে পোকে ধৰিছে। যোৱা তুমি এতিয়াই, এই মুহূৰ্ততে।

কুৰ্ণোৰ ভয় লাগে। তাই বোধহয় চিৰদিনৰ বাবে বলিয়া হৈ যাব। তাইক বন্ধা কৰাৰ আৰু বোধহয় কোনো উপায় নাই। সি তাইৰ ওচৰলৈ উঠি গৈ তাইৰ গাৰ কাপোৰ খিনি অলপ ভালকৈ দি কয়—

তুমি মোৰ কষ্ট বঢ়াব পাৰিবা। শৰীৰৰ কষ্ট আৰু মনৰ কষ্ট, দুয়োটা। কিন্তু মই মৰি যোৱাৰ আগতে তুমি মৰিব নোৱাৰিবা। মোতকৈ তোমাৰ অন্ততঃ শৰীৰৰ শক্তি কম। মোক মাৰি পেলাই থৈ তাৰ পাছত তুমি মৰিব পাৰিবা। কিন্তু মোক মাৰিবা কেনেকৈ? যাঠি পাত নাবুঁতে থাকিল। দাখন মোৰ কোমৰতে আছে। দাখন দিলে

তুমি যদি মোক ঘাপ মাৰি মাৰি পেলাব পাৰা, মোৰ কোনো আপত্তি নাই। দিম উলিয়াই?

মোক তুমি ইয়াৰ পৰা এখোজো কলৈকো নিব নোৱাৰা। মই এতিয়াও কৈছোঁ তুমি ইয়াৰ পৰা গুচি যোৱা। নহলে, মই কি কৰোঁ একো ঠিক নাই। মিছাতে দুখ নাপাৰা।

কুৰ্ণোই কোমৰৰ পৰা দাখন উলিয়াই লৈ তাইৰ হাতত দিয়ে, আৰু ডিঙিটো তাইৰ সন্মুখত দি দিয়ে। খন্তেক পাছতে সি উঠি আহে আৰু কয়,—

মই জানো তুমি নোৱাৰিবা। কুৰ্ণোক তুমি নিজ হাতে কাটি পেলাব নোৱাৰিবা। তেনে মোক দিয়া। তোমাৰ যদি জী থাকিবৰ মন নাই, মোৰো নাই।

সি তাইৰ হাতৰ পৰা দাখন কাটি আনে। মুহূৰ্তৰ ভিতৰতে তাই চুচুৰি আহি তাৰ দুইখন ভৰিতে সাৰটি ধৰি কান্দে। তাই চিঞৰি চিঞৰি কান্দে। সন্তান মৰি গলে মাকে যেনেকৈ কান্দে তাই তেনেকৈ বিনাই বিনাই কান্দে। কুৰ্ণোই দাখন পেলাই দি তাইৰ মূৰটো আঁকোৱালি লৈ কয়,—

মইতো কোনো দোষ কৰা নাই মনি। মই ক'ত কেনেকৈ আজি তিনিদিনে তোমাক বিচাৰিছোঁ, তোমাক কি কম। কিন্তু এতিয়া ব'লা। তুমি এটা কথাও নকবা সোণ। তুমি খোজ কাঢ়ি যাব নোৱাৰিবা, মোৰ বোকোচাত উঠা। অকণমান ঠাই। মোৰ একো কষ্ট নহয়—। এতিয়াও বাতি ভালকৈ পুওৱা নাই। উঠা।

কুৰ্ণোই গৰম পানীৰে চিত্ৰামণিক গা ধুৱাই দিয়ে, তাইক গৰম গাখীৰ আৰু কিবাকিবি অলপ খুৱাই শুই থাকিবলৈ দিয়ে। চিত্ৰাই কয়,—

তুমি একমুহূৰ্তৰ বাবেও ইয়াৰ পৰা নেযাবা। তোমাৰো ভাগৰ লাগিছে। তুমি ইয়াতে ক'বাত শুই থাকা। কিন্তু ইয়াৰ পৰা ক'লৈকো নাযাবা। তুমি মোৰ ওচৰতে থাকা—আজিৰ দিনটো।

তাইৰ টোপনি আছে। কুৰ্ণোৰ হাত এখনত ধৰি তাই নিশ্চিন্ত



মনে শুই থাকে। বাহিৰত চোকা ব'দ দিয়ে। দুই এটুকুৰা শুকুলা মেঘ আকাশত ভাহি থাকে। কুৰ্ণোই চিত্ৰাৰ কাতৰ শৰীৰটোৰ ওপৰত এখন চাদৰ দি থয়। আবেলি চিত্ৰাই সাৰ পায়। তাই বিছনাৰ ওপৰতে উঠি বহে। তাইৰ পেটত, কোমৰত, বুকুত, উকত, আটাইবিলাক অঙ্গতে ভীষণ ব্যথা অনুভব কৰে।

মাটিত বহি তাইৰ বিছনা খনতে মূৰটো থৈ কুৰ্ণো শুই আছে। তাৰ চুলিবোৰ তেতিয়াও তিতি আছে। সি ঘপহ কৰে সাৰ পায়। চিত্ৰাৰ ফালে চায়ে সি উঠি থিয় হয়। আক তাইৰ ওচৰলৈ কল, গাখীৰ আৰু চিৰা কেইটামান লৈ আহে। চিত্ৰাই খাবলৈ চেষ্টা কৰে। তাইৰ পেটত অসন্তৰ ভোক লাগিছে। কিন্তু তাইৰ দাঁতবোৰেও বিষায়। তাই কয়,—

মই খোজ কাটিব নোৱাৰিলে তুমি মোক বোকোচাত লৈ আহিব পাৰা। মই নিজে পানী ঢালি গা ধুব নোৱাৰিলে, তুমি পানী গৰম কৰি ঢালি দিব পাৰা। **মই দা** এখন লৈ তোমাক কাটিব নোৱাৰিলে তুমি নিজকে নিজে কাটিবলৈ সাহ কৰিব পাৰা। কিন্তু মই যদি চিৰা নিজৰ দাঁতেৰে চোবাই খাব নোৱাৰোঁ, তেনে তুমি জানো তোমাৰ দাঁতেৰে চোবাই মোক খাবলৈ দিব পাৰিবা?

নোৱাৰিম কিয়? তুমি যদি সঁচাকৈয়ে চোবাব নোৱাৰা, ময়ে চোবাই দিম। কিন্তু মোৰ মুখখন গোন্ধায়, মই নিজেই মোৰ মুখৰ গোন্ধ পাওঁ। দ্বিতীয়তে চিৰা চোবাবৰ দৰ্কাৰো নাই। কল আৰু গাখীৰৰ লগত সানিলে তুমি গিলি দিয়া। পেটলৈ গলে চিৰা আপোনা আপুনি সিজিব।

গিলিবলৈ মোৰ ডিঙ্গিও বিষায়। তাই কয়। কিন্তু তোমাৰ পেটলৈ গলে মোৰ পেট নভবে। সেই বাবে, অকণ অকণ কৈ গিলিবই লাগিব। কাৰণ পেটত মোৰ জুই জ্বলিছে।

তাই অলপ অলপকৈ চিৰাখিনি খাই কৈ থাকে।

মোৰ কপাল বেয়া। কিন্তু ময়োতো কোনো দোষ কৰা নাই। মোক কিয় তুমি শান্তি দিছা?

তোমাক মই শান্তি দিছোঁ?—কুৰ্ণোই অবাক হৈ কয়।

শান্তি দিছা—ভীষণ শান্তি দিছা। কাকৰকান্দিত থাকোঁতে মই তোমাক কৈছিলোঁ, তুমি ওচৰত নাথাকিলে মোৰ বেয়া লাগে; তুমি দুদিন আমাৰ ঘৰলৈ নাহিলে মই থাকিব নোৱাৰোঁ। ইয়াৰ অৰ্থ এয়ে হয় তোমাক দেখিলে মই ভাল পাওঁ, তুমি ওচৰত থাকিলে মোৰ পৰম শান্তি হয়। আজি মই নিভুল ভাৱে জানিছোঁ—তোমাক মোৰ ওচৰলৈ মই মাতিব নোৱাৰোঁ—তোমাক মই ভাল পাব নোৱাৰোঁ। সেই বাবে তুমি যিমানে মোৰ ওচৰত থাকা, মোৰ বুকুত কেৱল জুই জ্বলিব, মই কেৱল দুখকে পাম। মোৰ শান্তিৰ পাব নাইকিয়া হব।

আজি কিয় তুমি মোক তোমাৰ ওচৰলৈ মাতিব নোৱাৰা? বা, তুমি কোৱাৰ দৰে, মোক কিয় ভাল পাব নোৱাৰা?

তোমাৰ কথা মই বুজি নাপালেঁ।

মইতো বুজিব নোৱাৰা কোনো টান কথা কোৱা নাই। বাক, ময়ে তোমাক স্মৃতিছোঁ, মই এনে কি কাম কৰিছোঁ যে তুমি ধৰি ললা মই তোমাক ভাল নাপাওঁ?

তুমি মোক ভাল পোৱা? —চিত্ৰাই আচৰিত হৈ সোধে। তাইৰ খোৱা বন্ধ হৈ যায়। তুমি মোক এতিয়াও ভাল পোৱা?

তুমি আগেয়ে খোৱা।—কুৰ্ণোই শান্ত ভাৱে কয়। তুমি এই মুহূৰ্ততে ক'লৈকো নোযোৱা যে কথাবোৰ একনিমিত্তে শেষ কৰিব লগীয়া হৈছে। আগেয়ে খোৱা পাছত কথা কবা।

তাই অলপমান খায় আৰু কয়,—

এটা কথা সোধোঁ?

নুসুখিবা, আগেয়ে খোৱা।

নহয়, উত্তৰটো নাপালে মই শান্তি মনে খাব নোৱাৰিম। বাক, তুমি জানা যে মই তোমাক ভাল পাওঁ? বুজা হবৰ দিনাবে পৰা তোমাক মই ভাল পাওঁ এই কথা তুমি জানো জানা?

জানো।



এখন্তেকব কাৰণে তুমি মোৰ ওচৰলৈ আহিবা ?

কুৰ্ণো গৈ তাইৰ ওচৰতে বিছনা খনত বহে ।

তুমি যে নেখালা ?—তাই সোধে ।

মই কেতিয়াবাতোই খাইছোঁ । তুমি তেতিয়া টোপনিত । মোৰ ইমান ভোক লাগিছিল যে মই একচৰীয়া চিৰা খাই পেলাইছোঁ । অলপ পিছতে মই ভাত বান্ধিম । তুমি তেতিয়া ভাত খাবা ।

তাইৰ খোৱা শেষ হয় । তাই কয়,

মোক ভাল নাপালে তুমি মোৰ বাবে নিজৰ জীৱন বিপন্ন নকৰিলা-হেঁতেন । কিন্তু ভাল পাই তোমাৰ কি লাভ হ'ল ? তুমি তো মোক নিজৰ কৰি লব নোৱাৰা ?

কিয় নোৱাৰোঁ ? মই ছাংমা কাৰণে ?

ছাংমা ? তোমাৰ কথাবোৰ শুনিলে মোৰ আচৰিত লাগে । এতিয়া আক মোৰ জীৱনত কিহৰ ছাংমাৰ কথা আছে ? কিন্তু এটা কথা মই তোমাক স্পৰ্শকৈ কৈ দিওঁ । তোমাক ভাল পাওঁ কাৰণেই এই কথা তোমাক স্পৰ্শকৈ কব লাগিব । আজি মই এটা মৰা শ । মোৰ গোটেইটো দেহ গেলিপচি গৈছে । মোৰ তেজত পোক হৈছে । পোকৰ বীজাণুবোৰে মোৰ গোটেই শৰীৰটোত বিয়পি পৰিছে । এই গেলা পচা মৰাশৰ ওচৰত মই তোমাক থাকিবলৈ দিব নোৱাৰোঁ । কাউৰী শগুণৰ বাহিৰে আনকোনো জীৱ আক মোৰ ওচৰলৈ আহিব নোৱাৰে । তোমাক মই ভাল পাওঁ । আগেয়ে তোমাক পোৱা অসম্ভৱ আছিল কাৰণ তুমি ছাংমা ময়ো ছাংমা । তথাপি জানি শুনিও তোমাক ভাল পাইছিলোঁ । আজিও মই জানো তোমাক পোৱাটো অসম্ভৱ । তুমি ছাংমা এইবাবে নহয়—মই মৃত সেই বাবে । তোমাক ভাল পাওঁ বাবেই আজি মই মোৰ পোকে খোৱা গেলা দুৰ্গন্ধময় দেহটো তোমাক স্পৰ্শ কৰিব দিব নোৱাৰোঁ । জীৱনত মই তোমাক কেৱল দুখকেই দিলোঁ । অথচ মোৰ গোটেই জীৱনটোৰে যে কত হাবিলাস আছিল যেন মই তোমাক সুখ দিব পাৰোঁ ।

তুমি অলপ সুস্থ হোৱা চিত্ৰা । তোমাক ঘূৰাই আনিব পাৰিম, এই আশা মই কৰা নাছিলোঁ । তথাপি তোমাক আকোঁ পাব পাৰিলোঁ । আজি যদি মই মৰি যাওঁ, মই এই সান্ত্বনা লৈ মৰিম যে মই তোমাক ঘূৰাই পাইছিলোঁ ।

সি অকণমান বয় । অলপমান হাঁহে আক কয়,—

এঘণ্টাৰ পাছত তোমাৰ আকোঁ ভোক লাগিব জানো ? ভাত বান্ধোতে মোৰ এঘণ্টা লাগে । যাম ভাত বান্ধিবলৈ ?

এতিয়া ভাত বান্ধিবলৈ যাব নালাগে । এতিয়া কিয় পিছতো যাব নালাগে । আক মোৰ ভোক নালাগে কাইলৈকে । যিমান সময় মোৰ ওচৰত আছা, মোৰ ওচৰতে থাকা । মোৰ ওচৰৰ পৰা এক-নিমিষৰ বাবেও নাযাবা । মোৰ সময়েই বা কিমান ?

তুমি মোৰ জীৱনৰ কথা কিমান জানা ? মোৰো এনেকুৱা হৈছিল । মা যেতিয়া মৰি গ'ল,—মোৰ চকুৰ আগতে মোৰ হাত খনত ধৰি মা মৰি গ'ল, মই একোকে কৰিব নোৱাৰিলোঁ । বাবাক হাতীয়ে গছকি মাৰিলে । বাবাক তুমি দেখা নাই । মানুহে বাবাৰ নাম কাঢ়ি কৈছিল, চেংমে মানুহ নহয়, চেংমে নিজেও এটা হাতী । ইমান শক্তিশালী আছিল বাবা । কিন্তু সেই মোৰ শক্তিমান বাবাক হাতীয়ে গছকি মাৰিলে । তাৰ পাছত মই ভাবিছিলোঁ এটা হাতীক মই মাৰিম আক তাৰ পাছত আনহাতীৰ গছকত মইও মৰিম । জঙ্গলে জঙ্গলে মই কম দিন ঘূৰা নাই । বনৰীয়া হাতীৰ পালৰ মাজলৈ মই সোমাই গৈছোঁ । কিন্তু হাতীক মই মাৰিব পৰা নাই । মই বাক কেনেকৈ হাতী এটাক মাৰিব পাৰিম ? অথচ মই নিজে মৰাটো সহজ আছিল । কিন্তু হাতীয়ে মোক নামাৰিলে । মই ওচৰলৈ গলেও মোক একো নকৰিলে । দুই এটাই কেতিয়াবা শূৰ ডাঙ্গি দিছিল । শূৰত মই থাপ মাৰি ধৰিছিলোঁ, আক হাতীয়ে টানমাৰি এবাই মোৰ ওচৰৰ পৰা গুচি গৈছিল । মইতো নমৰিলোঁ ।

সি বহাৰ পৰা উঠি গৈ বাহিবলৈ চাই থাকে । চিত্ৰাই কান্দে ।



চকুলোবে তাইব দুয়োখন গাল ভাহি যায়। সি বাহিবলৈ চাই থাকি আকৌ কয়,

কিমানে মোক মৰম কৰিছে তাৰ অন্ত নাই। কিমানে খুৱাইছে, কিমানে পিন্ধিবলৈ দিছে, কিমানে মৰম মৰি মোক পঢ়ুৱাইছে। অথচ ইমান মৰম পোৱাৰ মোৰ কোনো যোগ্যতা নাছিল। মোক মৰম কৰিছিল মোক পুতৌ কৰি। নিবাস্ত্ৰয় খাব নোপোৱা এটা ল'ৰা, গতিকে মোক আটায়ে মৰম কৰিছিল। কাৰো মৰমৰ ধাৰ মই এই জীৱনত সৃজিব নোৱাৰোঁ। মই এই ধাৰৰ বোজা লৈয়ে মৰিম। কিন্তু কাৰো মৰমে মোক অভিভূত কৰা নাছিল। কাৰো মৰমৰ বাবে মই ইমান বিয়াকুল হোৱা নাছিলোঁ। তোমাৰ মৰমে মোক অভিভূত কৰি পেলাইছিল। তোমাৰ মৰম পাবলৈ মই বিয়াকুল হৈছিলোঁ।

তুমি ভীষণ কথা কৈছা আজি। —চিত্ৰাই চকুৰ পানী মছি কয়। এখন্তেক তুমি মোৰ ওচৰত বহিবা? তুমি মোৰ ওচৰত বহি থাকিলে মই যেন পৰম শান্তি পাম, এনেকুৱা লাগিছে আজি। মই কৈছোঁ নহয় তুমি আজি মোক ভীষণ শান্তি দিছা। ইয়াতকৈ মই মৰিযোৱা হলে ভাল আছিল। একমুহূৰ্তৰ পাছত মোৰ অন্তৰৰ পোৱণি নাইকিয়া হৈ গ'লহেঁতেন। আহিবা এখন্তেক?

কুৰ্ণোই তাইব ফালে চাই হাঁহে।

এখন্তেক কৈলৈ? মইতো সদায়ে তোমাৰ ওচৰত থাকিম। এদিন সমাজক ভয় কৰিছিলোঁ। সিদিনা মোৰ জীৱনৰ সকলো আশা মৰিমূৰ হৈ গৈছিল। সিদিনা মই জানিছিলোঁ যে তোমাক পোৱাৰ মোৰ কোনো উপায়ে নাই। মোৰ জন্মই দুৰ্গপলীয়া, সেই বাবে মই তোমাক নাপাম। সেই মুহূৰ্ততে মোৰ জী থকাৰ ইচ্ছা নোহোৱা হৈছিল। মই ভাবিছিলোঁ জীৱনত আক মোৰ কোনো কৰ্তব্য নাই, আশাও নাই। আজি আক মই ভয় নকৰোঁ। আজি সমাজে বাধা দিবলৈ নাহে। আজি তুমি সম্পূৰ্ণ মোৰ।

চিত্ৰামণি চাই কৰে উঠি বহে।

কি কলা? তুমি মোক গ্ৰহণ কৰিবা? তুমি মোক কি অৱস্থাৰ পৰা উদ্ধাৰ কৰি আনিছিল। তুমি দেখা নাই? মোৰ এই দেহটোক কি কলঙ্কই ক'লা কৰি পেলাইছে তুমি দেখা নাই? মোৰ হাতৰ ছাল নাই, ভৰিৰ ছাল নাই তুমি দেখা নোপোৱা? হয়তো এশ জন মানুহে মোৰ দেহটো কলুষিত কৰি পেলাইছে তুমি নাজানা? তুমি লেখাপঢ়া কৰিছা। বাবাই কোৱা শুনিছোঁ তুমি ইমান জানা যে তোমাক পণ্ডিত বুলিব পাৰি। তুমি এইকণ কথা বুজি নোপোৱা যে মই আক মোৰ কোনো প্ৰিয়পাত্ৰৰ ওচৰলৈ যাব নোৱাৰোঁ? মোৰ বুকুৰ ডাগবোৰ কিহৰ তোমাক কৈ দিম নেকি? মোৰ উক আক পেটত কিহৰ ডাগ পৰিছে, কম নেকি তোমাক? মোৰ গালত—

তাইব চকুদুটা ইমান উদ্ভ্ৰান্ত হয় যে কুৰ্ণোৰ ভয় লাগি যায়। সি তাইব কথা শেষ হবলৈ নোপাওঁতেই, তাইক জোৰ কৰি শুৱাই দিয়ে। শুৱাই দি তাইব চুলিবোৰ পিটিকি দিয়ে। অলপ সময়ৰ বাবে তাই শান্ত হৈ পৰি থাকে। উত্তেজনাত তাইৰ শৰীৰটো কঁপে। কিছু সময় তলকা মাৰি থাকি তাই আকৌ কয়,—

এটা কলঙ্কৰ বোজা হৈ মই তোমাৰ ওচৰলৈ নাহোঁ। তুমি মোক উদ্ধাৰ কৰিছা, তুমি মোক মাৰি পেলাবও পাৰা। কিন্তু তুমি মোৰ এই দেহটোৰ অধিকাৰী হব নোৱাৰা। তুমি মোৰ ওচৰৰ পৰা গলেই এই দেহটোক কি কৰিম, মই জানো, স্থিৰ কৰি থৈছোঁ। কিন্তু শেষ মুহূৰ্তলৈ মোৰ এই সান্ত্বনা থাকিব, যে মোৰ এই অৱস্থাতো তুমি মোক ঘৃণা কৰা নাছিল, তুমি মোক গ্ৰহণ কৰিব খুজিছিল। এই দেহটোক মই নিজেই ঘৃণা কৰোঁ, নিজেই মই ইয়াৰ ওপৰত থু পেলাই দিওঁ। আক, তুমি? তোমাক মই কিমান যে ভাল পাম! তোমাক দিম মই এইটো দেহ?

কুৰ্ণোই ধীৰে ধীৰে কয়,—

তুমি খোজ কাঢ়িব পাৰিবা? চাওঁ বাক পাবানে নোৱাৰা। বাহিবলৈ যাওঁ বলা। ঘৰৰ ভিতৰত গৰম লাগিছে। বাহিবত বতাহ দিছে। যাবা?



তুমি যোৱা। মোৰ গাটোৰ বোধহয় গোল্ল ওলাইছে। তুমি অলপ বাহিৰৰ পৰা আহা গৈ।

চিত্ৰা, তুমি বাবে বাবে একেটা কথা কৈ নাথাকিবা। তুমি জীৱনত দুখ পাইছা। এই দুখৰ সীমা নাই। এই যন্ত্ৰণা মানুহে বৰ্ণাই কব নোৱাৰে। কিন্তু, তুমি মোৰ। তোমাৰ দেহটোও মোৰ। তোমাৰ সকলোখিনি মোৰ। চাওঁ তোমাৰ মুখখন।

সি শুইথকা চিত্ৰাৰ মুখখন ডাঙ্গি তাৰ বুকুত লয়। চিত্ৰাই পাৰেমনে কান্দে। কান্দি কান্দি তাই কয়,—

বাবাৰ কথা তেনেই মিছা। তুমি পণ্ডিত নোহোৱা, তুমি মূৰ্খ। ইমান যদি তোমাৰ হাবিলাস, তেনে মই নমৰোঁ। মই তোমাৰ হৈ থাকিম। মই খোজ কাঢ়িব পাৰিম কিজানি। কিন্তু মই খোজ কাঢ়িবলৈ যাম কিহৰ দুখত? কিমান বাট তুমি মোক বোকোচাত তুলি আনিছা। এইবাবো নিয়া। কিন্তু এইবাৰ বোকোচাত নিব নোৱাৰিবা, এইবাৰ কোলাত তুলি নিয়া। মই তোমাৰ বুকুতে মূৰটো থৈ যাম। মোৰ অতিপাত ভাগৰ লাগিছে। বাহিৰৰ পৰা আনি আকৌ তুমি মোক কোলাত লৈ শুৱাই থবা। আজিৰ পৰা জানিবা, মই তোমাৰ জীৱনত এটা মহা ভাৰ হৈ বুলোঁ।

৫

কাকৰকান্দি তেনেই সৰু গাঁও নহয়। প্ৰায় দুশঘৰ মানুহৰ বসতি। ওচৰৰ প্ৰায়বিলাক গাঁৱেই কিন্তু সৰু। কাকৰকান্দিৰ ওচৰত পাইকপাৰা। পাইকপাৰাৰ গাতে লাগি আছে বাখালগঞ্জ। বাখালগঞ্জ পাৰ হৈ পোৱা যায় লক্ষ্মীগঞ্জ। লক্ষ্মীগঞ্জৰ পৰা কিছু দূৰত ফকিৰতলা। এই আটাইবিলাক গাঁও সৰু সৰু। কোনো এখনত পঞ্চাশ ঘৰ, কোনো এখনত ত্ৰিশ ঘৰ, আন কোনো এখনত হয়তো ষাঠি ঘৰ। তাৰ উপৰিও কাকৰকান্দিৰ ডাঙৰ দোকান আছে, পোষ্টাফিছ আছে, ডাঙৰ স্কুল আছে। কাকৰকান্দিৰ লেখাপঢ়া জনা মানুহ সৰহ। ওচৰত গাঁওবিলাকৰ স্কুলৰ মাষ্টৰবোৰ প্ৰায় ভাগেই এই গাঁওৰ। আনকি কাকৰকান্দিৰ পৰা চহৰলৈ গৈ দুই এজনে বি-এ পাছ কৰিছে। এবাৰ এজনে তাৰ পৰা বি-এল পাছ কৰা কথা আছিল। দৈব দুৰ্বিপাকত তেওঁ পৰীক্ষাৰ আগতে ঢুকাল। তাৰ উপৰি এই গাঁও খনৰ ওচৰতে জুৰি এটা আছে। বাৰিষা হলে এই জুৰিদি নাও নিব পাৰি। জুৰিটো গৈ বহুত দূৰত ছিমছাং নৈত মিলিছে।

এইবোৰ কাৰণত কাকৰকান্দিৰ এটা খ্যাতি আছে, প্ৰতিষ্ঠা আছে। ওচৰৰ দহখন গাঁওৰ মানুহে তালৈ সহায় আৰু বুদ্ধি বিচাৰি আহে। অইন গাঁওত হাই কাজিয়া হলে এই গাঁওৰ মানুহে বিচাৰ কৰে, আৰু সেই বিচাৰ সকলে মানি লয়। অইন গাঁওৰ মানুহে এইখন গাঁওৰ লগত কাজিয়া কৰিবলৈ সাহস নকৰে। কাকৰকান্দিৰ গিৰ্জাটোও ডাঙৰ।



কিন্তু যি জুই জ্বলি উঠিল, তাক নুমাৰৰ সাধা কাকৰকান্দিবো নাইকিয়া হ'ল। বৰঞ্চ জুই জ্বলিল প্ৰথমতে ইয়াতেই। কাকৰকান্দিৰ বিস্তীৰ্ণ পথাৰৰ পৰা পকাধান নোহোৱা হ'ল। এই গাঁওৰ গোহালিৰ পৰা হালৰ বলধ চুৰি হ'ল। এই গাঁওৰ ছোৱালী বলপূৰ্বক টানি নিলে। প্ৰথম ডকাইতি এই গাঁৱতে হ'ল। অইন গাঁৱত উপদ্ৰৱ হলে গোটেই কাকৰকান্দি জাগি উঠিব; কিন্তু কাকৰকান্দি বশ হলে, কাকৰকান্দি ধ্বংস হলে আন কোনে আগ বাঢ়িবলৈ সাহ কৰিব? সেই বাবে বোধহয় এই গাঁওতে অত্যাচাৰৰ অগণি প্ৰথমতে জ্বলি উঠিল।

আঘাতৰ পাছত আঘাত খাই কাকৰকান্দিৰ কোমৰ ভাগিল! চাৰিওফালৰ গাঁওৰ মানুহ অৱাক বিস্ময়ত অভিভূত হৈ পৰিল। এনেকুৱা ঘটনা সিহঁতৰ জীৱনত কেতিয়াও হোৱা নাই। আজি দুবছৰ ধৰি দুই এটা ডকাইতি হয়, দুই এটা চুৰি হয়। কোনেও তাৰ বাবে বিশেষ একো নাভাবে। পৃথিৱা স্বৰ্গ নহয়। ইয়াত ভাল মানুহ যেনেকৈ আছে বেয়া মানুহো আছে। গতিকে দুই এটা অঘটন পৃথিৱীত চলিয়ে থাকিব। কিন্তু আজি এবছৰ ধৰি দুৰ্ঘটনাৰ সংখ্যা ক্ৰমাৎ বাঢ়ি গৈছে।

এবছৰৰ আগতে চিত্ৰামণিক বলপূৰ্বক টানি লৈ গৈছিল। আজি পূৰা এবছৰ হ'ল। সেই সময়তে এটাৰ পাছত এটাকৈ এনেকুৱা কেইটামান ঘটনা ঘটিল যে ভয়ত মানুহৰ জীৱ উৰি গ'ল। এমাহৰ ভিতৰত বিভিন্ন গাঁৱৰ পৰা পোকৰ বিশ জনী ছোৱালী নাইকিয়া হ'ল। চিত্ৰামণি ঘূৰি আহিল তিনিদিন পাছত। বাকীবিলাক ছোৱালীৰ ভিতৰত আক মাত্ৰ এজনী ছোৱালীক ঘূৰাই পোৱা গ'ল—পূৰা দুমাহৰ মূৰত। তাইৰ ওপৰত ইমান নিৰ্যাতন হৈছিল যে ঘৰলৈ আহি তাই তিনিমাহৰ বেছি জী থাকিব নোৱাৰিলে। তিনি মাহৰ মূৰত তাই মৰিল। বাকীবিলাক ছোৱালী কি হ'ল, ক'লৈ গ'ল, কোনেও আক কব নোৱাৰিলে। মানুহ ভয়ত পলাবলৈ ধৰিলে। সৰু সৰু গাঁওৰ পৰা মানুহ আহি ডাঙৰ গাঁওবোৰত জুম বান্ধি থাকিবলৈ ললে।

এনেতে দুমাহৰ পাছত হঠাৎ উপদ্ৰৱবোৰ বন্ধ হৈ গ'ল। মানুহে

আকোঁ গৰু বাছিব লৈ পথাৰত ওলাবলৈ ধৰিলে। মাটিত চহ আৰম্ভ হ'ল। গৰু ম'হ যিমান আছিল,—আটাইবিলাক চহত লগোৱা হ'ল। দিনে বাতি মানুহে পথাৰত কাম কৰিবলৈ ধৰিলে। যিবিলাক পথাৰত পানী বেছি আছিল, তাৰ পৰা মানুহে পানী সিচি দিলে, যিবিলাকত পানী একেবাৰেই নাছিল, তালৈ পানী সিচি আনিলে। মানুহে অহোপুৰুষাৰ্থ কৰি পথাৰত খেতি আৰম্ভ কৰিলে।

স্কুলবিলাক প্ৰায় বন্ধ হৈ গৈছিল। দূৰৰ গাঁওৰ পৰা যিবিলাক শিক্ষক আহিব লগীয়া হয়, তেওঁলোকে অহা বন্ধ কৰি দিছিল। কাৰণ, কেতিয়া কাৰ ওপৰত কি অত্যাচাৰ হয় কোনেও কব নোৱাৰে। বিশেষকৈ তিৰোতা শিক্ষিকা যি কেইগৰাকী আছিল, তেওঁলোকে অহাঘোৱা একেবাৰে বন্ধ কৰি দিলে। ল'ৰা-ছোৱালীবিলাকো আহিব নোৱাৰা হৈছিল। স্কুলবোৰ আকোঁ খুলিল। ল'ৰা-ছোৱালীবোৰ নিয়মমতে স্কুললৈ আহিবলৈ ধৰিলে। দূৰৰ শিক্ষক সকলে চাইকেলত উঠি নিৰ্ভয়ে স্কুললৈ অহাঘোৱা আৰম্ভ কৰিলে।

কাকৰকান্দিৰ হাইস্কুল খুলিল। হাইস্কুল খনৰ টিনৰ ঘৰ আছিল দুটা, খেৰৰ ঘৰ এটা। এই খেৰৰ ঘৰটো কোনোবাই পুৰি দিছিল। মানুহে এই খেৰৰ ঘৰটো আকোঁ নতুনকৈ সাজিলে। হেডমাষ্টৰে তেওঁৰ নিজৰ অফিছটো এই খেৰৰ ঘৰটোলৈ লৈ গ'ল। ছোৱালীবোৰে স্কুললৈ অহা একেবাৰে বন্ধ কৰি দিছিল। সিহঁতে ধৰিবলৈ গলে ঘৰতে বন্ধ হৈ আছিল। দলবান্ধি সিহঁতে জুৰিব পৰা পানী নিয়ে, আক ঘৰতে বহি উৰালত ধান বানে। সিহঁতৰ বাবে বাহিৰৰ সকলো কাম বন্ধ হৈ গৈছিল। আনকি—ফকিৰতলাৰ মাইনৰ স্কুলখনো বন্ধ হৈ আছিল। জীৱনত নিৰপত্তা নাথাকিলে পঢ়া শুনাৰ পৰা কি লাভ হব? আক পঢ়িশুনি কি কাম কৰিব! লাহে লাহে ভয়ে ভয়ে মাইনৰ স্কুলখন আৰম্ভ হ'ল। লাহে লাহে ভয়ে ভয়ে হাইস্কুলখনো আকোঁ আৰম্ভ হ'ল। ল'ৰা-ছোৱালীবিলাকে পঢ়াত মন দিলে। কিতাপৰ দোকানীবিলাকে আকোঁ কিতাপ বহি দোকানলৈ আনিলে।



গৰু ম'হৰ গাড়ীবোৰ পৰি আছিল। ধুৱাত লগোৱা মৰাপাটবোৰ শুকাই জুমুঠিৰ দৰে হৈ গৈছিল। গাড়ী চলোৱা বন্ধ হৈ গৈছিল। আবেলি অবসৰ সময়ত মানুহে লাহে লাহে চকাবোৰ ধুৱাব পৰা খুলিলে। নতুন মৰাপাট আনি কেবাচিন তেলত তিয়াই নতুনকৈ আকৌ ধুৱাত বান্ধিলে। কিছুমানৰ আকৌ গাড়ী চলোৱাত বৰ চৰ্খ। তেওঁলোকে ট্ৰাকৰ ড্ৰাইভাৰৰ পৰা পোৱা ম'বিল যোগাব কৰে। মৰাপাটবোৰ পোৱা ম'বিলত তিয়াই আৰু তাৰ পাছত ধুৱাত বান্ধে। ম'বিলত তিয়াই মৰাপাট ধুৱাত বান্ধিলে চকাবোৰ বেছি আয়াসত ঘূৰে; গাড়ীখনো বেছি জোৰে যায়। সিহঁতে চকাৰ কাঠবিলাকত নতুনকৈ ৰং দিয়ে, গাড়ীৰ ওপৰত থকা বাহৰ ছাংখনো মেৰামত কৰে; আৰু ছেখন বাতিবুতি ধুনীয়া কৰে।

গাড়ীটনা গৰু-ম'হবোৰক নতুনকৈ আদৰ যত্ন কৰিবলৈ মানুহ-বিলাকে আৰম্ভ কৰে। বলধৰ কান্ধবিলাক চোৱাৰ সময় আৰু আগ্ৰহ নোহোৱা হৈছিল। সিহঁতে বলধ আৰু ম'হ বিলাকক গা ধুৱালে, কান্ধৰ খব আৰু ঘাঁ বিলাকত দৰব দিলে, আৰু তেলদি চিকচিকীয়া কৰি পেলালে। বলধবিলাকৰ শিঙতো তেল দিলে, আৰু গলধনত চপৰিয়াই সিহঁতৰ শক্তিৰ উমান লৈ গাড়োৱানবিলাকে হাঁহিলে। আৰু কেইদিন? পথাৰত ধান পকিব, গাঁৱে গাঁৱে বেহাৰেপাৰ চলিব, ঘৰৰ বোৱাৰী ছোৱালী গাড়ীত উঠি গীত গাই গাই পথাৰলৈ যাব। বলধ আৰু ম'হৰ ডিঙিৰ ঘণ্টাবোৰ বাজিব; নতুন হৈ দিয়া, নতুনকৈ তেলদিয়া গাড়ীবোৰ কেৰুকেৰু নকৰাকৈ গাঁৱৰ বাটেদি দৌবৰ; গাড়োৱানবিলাকৰ হাত লগা মাত্ৰকে নেজবিলাক অকণমান ডাঙ্গি দি বলধবিলাকে গাড়ীবোৰ উবাই লৈ যাব। ম'হ-বিলাকৰ মনৰ কথা ধৰিব নোৱাৰি, কিন্তু বলধবিলাকে যেন কথা কয়। সিহঁতৰ গাত হাত দি মৰম কৰা মাত্ৰকে সিহঁতে বুজি পায়। সিহঁতে মূৰটো ডাঙ্গি সিহঁতৰ গিৰিহঁতৰ মুখলৈ চায়, আৰু গিৰিহঁতৰ মনৰ কথা বুজি পাই, মূৰটো অকণমান লৰাই ডিঙিৰ ঘণ্টা বজাই দিয়ে।

গাড়োৱানবিলাকে ম'হৰ ডিঙিৰ দীঘল দীঘল ঘণ্টাবোৰ, আৰু বলধৰ ডিঙিৰ ঘণ্টাবোৰ ঘৰি মাজি চিকচিকীয়া কৰে, ঘণ্টা লগোৱা পুৰণি ৰচিবোৰ সোলোকাই নতুন ৰচি লগাই দিয়ে।

গাঁৱৰ দীঘল ঢোলবোৰত মৰুৰ জাল লাগি গৈছিল। কোনে আৰু গান গাব, কোনে ঢোল বজাব, কোন ছোৱালীয়ে নাচিব! মনৰ আতঙ্কত অন্তৰৰ গানবোৰ জমি গৈছিল। মানুহে লাহে লাহে আটালৰ পৰা ঢোলবোৰ নমালে। ঢোলৰ গাৰ চামৰাৰ ৰচিবোৰ টানি টানি ঠিক কৰিলে, আৰু দুই এটা চাপৰ দি সুৰ ঠিক কৰিবলৈ ধৰিলে। আৰু কেইদিন? পথাৰৰ শস্ত্ৰবোৰ কাটি আনি চপাব পাৰিলেই গাঁৱে গাঁৱে ঢোল বাজিব। ঢোলৰ চেঁৱে চেঁৱে ছোৱালী নাচিব, মানুহৰ হাঁহিবোৰ জুৰিব পাৰলৈ উঠি উঠি যাব।

ইতিমধ্যে ভঁৰালঘৰবোৰ মানুহে ঠিক কৰি লয়। থকাঘৰবোৰ মেৰামতি কৰাৰ আগেয়ে ভঁৰালবোৰ ঠিক কৰে। মানুহ থকাৰ বন্দোবস্ত যেই সেই সময়তে হব, এদিন তিতিলেও একো ক্ষতি নাই। কিন্তু ভঁৰালত খোৱা ধানবোৰ যদি তিতি যায়, তেনে গোটেই মানুহখন খাবলৈ নাপাই শুকাই মৰিব। ল'ৰা-ছোৱালীৰ মুখত দিবলৈ ভাত নাইকিয়া হব। সেইবাবে সিহঁতে প্ৰথমতে ভঁৰালবোৰ ঠিক কৰে। ভঁৰালৰ তলৰ পচা কাঠবোৰৰ ঠাইত নতুন টান কাঠ লগায়, চালবোৰত নতুন খেৰ দিয়ে।

পথাৰৰ ধানবোৰ ঠন ধৰি উঠে। কেবাখন গাঁওৰ মাজৰ বিস্তীৰ্ণ পথাৰ। এই বিস্তীৰ্ণ পথাৰজুৰি ধানৰ খেত। কুমলীয়া সেউজীয়া ধানবোৰ বতাহত অকণি অকণি লৰে। গোটেই পথাৰখনতে ঢৌ খেলি যায়। কুমলীয়া ধানৰ কেচা গোন্ধ চাৰিওফালে বিয়পি পৰে। খেতিয়কবিলাকে ধানৰ ওচৰে পাজৰে ঘূৰি ফুৰে, গৰু ছাগলী বোৰ খেদে, আৰু ধানৰ গুৰিৰ বনবোৰ আঁতৰাই দিয়ে। ছোৱালী বিলাকে পিঠিৰ হোৱা মাটিত নমাই থৈ সেউজীয়া পথাৰলৈ চাই থাকে; জুৰিব পাৰলৈ ধানৰ মূহু গোন্ধবোৰ ভাহি আহে। সিহঁতে কলহত



পানী ভৰাবলৈ পাহৰি গৈ সেউজীয়া বিস্তীৰ্ণতাৰ ফালে চাই থাকে, ধানৰ ধীৰ মৃদু কঁপনিবোৰ উপলব্ধি কৰে, চৌৰ পাছত চৌবোৰ হিচাব কৰে, পৰম সন্তোষত চকুবোৰ মুদি দিয়ে।

ধানবোৰ লাহে লাহে ডাঙ্গৰ হয়। গুৰিৰ চলচলীয়া পানীবোৰ ব'দত জিলিকে, পানীৰ ওপৰত অকণি অকণি মাছবোৰে জপিয়ায়। ধানৰ গুৰিবোৰ শকত হয়, পাতবোৰ দীঘল হয়, গাটো ডাঙ্গৰ হবলৈ ধৰে। অগণন ধানৰ বীজবোৰ পেটত লৈ ধানৰ গছবোৰ ফুলিবলৈ ধৰে। পেটবোৰৰ পৰা দুই এটা শিহ জন্ম লয়। গোটেই গাতে কুমলীয়া ধানবোৰ লৈ শিহবোৰ বাঢ়িবলৈ ধৰে; আৰু শুংবোৰ গজি উঠি ধানবোৰক আগুৰি পেলায়। কলি ধানবোৰৰ ভিতৰত বগা পাতল গাখীৰ। সন্তানক খুৰাবলৈ মাকৰ পিয়াহত হোৱা গাখীৰৰ দৰে, ধানৰ তুঁহবোৰৰ ভিতৰত পাতল বগা গাখীৰ, মুখত দিলে মিঠা লাগে। দিনে দিনে পাতল গাখীৰবোৰ ডাঠ হৈ আহিব। ডাঠ হৈ হৈ গাখীৰবোৰ গোট মাৰিব। গোটমাৰি মাৰি মাৰি এই পাতল গাখীৰবোৰ চাউল হব। ধানবোৰ পকিব, চাউলবোৰ টান হৈ আহিব। ধৰণীৰ বুকুৰ গাখীৰ ধানৰ গছলৈ আহিব; ধানৰ গছত মাতৃৰ গাখীৰ আহি ভৰি পৰিব; গাখীৰৰ ভৰত, মাতৃৰ পিয়াহৰ শিৰৰ দৰে, ধানৰ শিৰবোৰ ফুলি উঠিব। পিয়াহৰ পাতল বগা গাখীৰবোৰ টান হৈ গোট মাৰিব, অন্ন হব। পৃথিবীৰ সন্তানবিলাকে এই অন্নৰ মাজেদি মাতৃৰ পিয়াহ খাই জী থাকিব।

এদিন আবেলি অকস্মাৎ কাকৰকান্দিৰ আনন্দ উৎসব বন্ধ হৈ গ'ল। গোটেই গাঁওখন স্তম্ভিত হৈ গ'ল। ফকিৰতলাত সৰুবজাৰ এখন আছিল। সপ্তাহত দুদিন হাট বহে। হাটৰ ওচৰতে কেইখন মান সৰু দোকান। সেই থিনিয়ে ফকিৰতলাৰ বজাৰ। সপ্তাহটোত দুদিনৰ বাহিৰে বাকী কেইদিনত কিনাবেচা নাই বুলিলেও হয়। কেবাচিন, নিমখ, তেল এনেকুৱা দুই এটা বস্তুৰ বাহিৰে আন দোকানৰ বস্তুবিলাক বিক্ৰী হয় হাটৰ দিনাখন। মুঠতে দোকান চাৰিখন। এখনৰ বাহিৰে বাকী তিনিওখন দোকানৰ ঘৰুৱাৰ নগণ্য। এখনৰ

মাথোন অলপ উন্নত ধৰণৰ ঘৰ। হাটৰ ওচৰতে দোকানবোৰ বহোৱা হৈছিল বাবে গাঁওখনৰ এমুৰত আছিল আটাই কেইখন দোকান। ডাঙ্গৰ দোকানখনৰ মালিক জগমোহন হাজং। এদিন ৰাতি দোভাগত আটাই কেইখন দোকানত একেসময়তে জুই জ্বলি উঠিল। চৌপনিৰ পৰা সাৰ পাই হঠাৎ মানুহবিলাকে ধৰিবই নোৱাৰিলে ক'ত কি হ'ল। চাই থাকোঁতে নিমিষৰ ভিতৰতে চাৰিওখন দোকান পুৰি ভস্মীভূত হৈ গ'ল। জগমোহনে মাত্ৰ দুদিন আগতে দোকানলৈ দুহাজাৰমান টকাৰ নতুন কাপোৰ আনিছিল। কাপোৰবোৰ পুৰি যোৱাৰো কোনো চিন পোৱা নগ'ল, বিচাৰিও পোৱা নগ'ল। সকলোৱে এইটোকে স্থিৰ কৰিলে যে কোনোবাই কাপোৰখিনি আগেয়ে আঁতৰাই লৈ পাছত ঘৰত জুই দিছে। তেওঁৰ গাই দামুৰি এঘোৰ আছিল। দুয়োটা বান্ধি থোৱা আছিল দোকান ঘৰৰ বাহিৰৰ খুটিত। গাইজনী কিবাকৈ বান্ধ মোকোলাই পলাই সাৰিল, কিন্তু দামুৰিটো জুইত পুৰি মৰিল। দুখীয়া মানুহৰ সাধাৰণ দোকান। গতিকে দোকানবোৰ পুৰি যোৱাত সিহঁত বাটৰ ভিকছ হৈ পৰিল। সিহঁতৰ লগতে গোটেই গাঁওখনৰ মানুহে কান্দিলে। কিন্তু জগমোহনৰ ল'ৰা-ছোৱালীৰ কেইটাৰ কান্দোনে সকলোকে চেৰ পেলালে। জগমোহনৰ ঘৈণীয়েক নাই, ল'ৰা-ছোৱালী কেইটাকে লৈ দোকান চলাই থাকে আৰু সিহঁতক স্কুলত পঢ়ায়। দামুৰিটোৰ অৱস্থা দেখি সিহঁতে এনেকুৱা কান্দোন আবন্ত কৰিলে যে সেই ঠাইত আৰু মানুহ তিষ্ঠা টান হৈ পৰিল। সিহঁতৰ কান্দোন আবেলিলৈ থাকিল। কিন্তু গাইজনীৰ বাবে কোনেও সিদিন নিশা শুৱ নোৱাৰিলে। গাইজনীয়ে গোটেই ৰাতি হেন্সা হেন্সা কৰি চাৰিওফালে দামুৰিটো বিচাৰি ফুৰিলে। স্তৱ্ৰ অন্ধকাৰ নিশা, পুৰি যোৱা ঘৰৰ ছাইবোৰৰ মাজৰ পৰা হোৱা দুই এটা ফট্‌ফট শব্দ, আৰু গাখীৰৰ ভৰত লৰিব নোৱাৰা গাই এজনীৰ চকুলোৰে ভৰা হেন্সেলনি। অকাৰণ ভয়ত গাঁওৰ মানুহখিনিয়ে ঘৰৰ ভিতৰত চৌপনিতো কঁপি কঁপি উঠে।



একেদিনাখনেই বাতি পাইকপাৰাত ডকাইতি হ'ল। পাইকপাৰাৰ বয়ুনাথ দালু সমৃদ্ধিশালী লোক। বয়ুনাথৰ বয়স ত্ৰিশমান হ'ব। সি বিয়া কৰাবৰ তিনি বছৰ হৈছে মাথোন। ঘৈণীয়েকৰ কোলাত এটি কেঁচুৱা। কিন্তু ঘৈণীয়েকলৈ চাবলৈও তাৰ সময় নাই, কেঁচুৱালৈ চাবৰো সময় নাই। সি খেতি আৰু ব্যৱসায় দুয়োটাে একেলগে কৰে। তাৰ ম'হ এহাল বলধ এহাল। বলধ হালেবে সি চহ কৰে, আৰু ম'হ হালেবে গাড়ী টানে। দুপৰীয়ালৈ পথাৰত খেতি কৰি আবেলি সি গাড়ীখন লৈ ওলাই যায়। আলু, কচু, কপাহ, লাউ, বেঙেনা যেতিয়া যি পায়, তাকে সি গাড়ীত বোজাই দি লৈ যায়, আৰু অহাৰ সময়ত দোকানৰ বাবে নানা বস্তু লৈ আহে। তাৰ নিজৰ দোকান নাই। দোকান চলাবলৈ মানুহো নাই। তাৰ ঘৰদুৱাৰবোৰ ডাঙ্গৰ আৰু মজবুত। গোটেই বছৰতে ভৰাল ধানে পূৰ হৈ থাকে। ঘৈণীয়েকৰ সোণৰ অলঙ্কাৰ যিমান আছে—ওচৰৰ পাঁচখন গাঁওত কাৰো সিমানে অলঙ্কাৰ নাই। নগদ টকাও যথেষ্ট। ধানে সোণে টকাই, গৰুৱে ম'হে, ঘৰে দুৱাৰে বয়ুনাথ আঢ়ৈবান লোক।

যিবিলাকে ডকাইতি কৰিবলৈ আহিছিল, সিহঁতৰ হাতত দুটা বন্দুক আছিল। বাকীবিলাকৰ হাতত দা, যাঠি আৰু লাঠি। দহজন মানুহে আহি বয়ুনাথৰ ঘৰ আগুৰি ধৰিলে। তেতিয়া বাতি বাৰটা কি এটা। বয়ুনাথ সাহসী লোক। সি দা এখন আৰু টাঙোন লৈ আহি ভেটা দিলে। ডকাইতৰ দলৰ বন্দুকৰ প্ৰয়োজন নহ'ল। বয়ুনাথৰ ঘৰৰ চাকৰটোৱেও দা যাঠি লৈ ওলাই আহিল। কিন্তু সিহঁতে বিশেষ একো কৰিব নোৱাৰিলে। দুজন মানৰ গাত লাঠিৰ কোব পৰিল। কিন্তু সিহঁত দুয়োকে কোবাই দলটোৱে বগবাই পেলালে। বয়ুনাথৰ মূৰ ফাটি তেজ ওলাবলৈ ধৰিলে আৰু সি অজ্ঞান হৈ পৰিল। চাকৰটোৰ হাতভৰি বোধহয় ভালকৈয়ে কোঙা হৈ গ'ল। ডকাইত বিলাকে ঘৰৰ ভিতৰত সোমাই টকা সোণ বিচাৰিবলৈ ধৰিলে। বয়ুনাথৰ ঘৈণীয়েকে এটা চিঞৰ মাৰিয়ে মূৰ্ছা গৈছিল। সিহঁতে

অনায়াসে টকাকড়ি আৰু অলঙ্কাৰখিনি গোটাই ললে। আনকি ঘৈণীয়েকৰ গাত যিখিনি গহনা আছিল, সিও বাদ নপৰিল। বয়ুনাথৰ জ্ঞান ফিৰি অহা মাত্ৰকে সি দাখন হাতত লৈ বাহিৰ ওলাই আহিল। মূৰৰ তেজ তেতিয়াও তাৰ গালেদি বৈয়ে আছে। সি জানে যে তাৰ যথা সৰ্বস্ব গৈছে, তথাপি ধন সম্পদৰ কথা তাৰ মনলৈ নাহে। তাৰ মনলৈ আহে এটা অপৰিসীম ক্ৰোধ আৰু প্ৰতিহিংসা। সি এখন্তেক চাৰিওফালে চালে, পাগলৰ দৰে ঘূৰি ফুৰিলে। তাৰ পাছত তাৰ মনত পৰিল তাৰ ঘৈণীয়েকলৈ আৰু কেঁচুৱাটিলৈ। সি ঘৰলৈ লব মাৰিলে, আৰু বাটে বাটে প্ৰতিজ্ঞা কৰি গ'ল—সি এদিন ইয়াৰ পোতক তুলিব।

লক্ষ্মীগঞ্জৰ কথা শুনি মানুহে একেবাৰ অৰাক হৈ গ'ল। কোনো ধন-সোণৰ লালসা নাই, সা-সম্পত্তিৰ বাবে লোভ নাই, তথাপি কিয় এনেকুৱা হ'ল। হবেন বিছিল সাধু মানুহ। তেওঁ ওচৰতে এখন পাঠশালা খুলি তাৰে মাফ্টৰ হৈছে। পাঠশালাখনৰ লগতে এটা সাধাৰণ পাঠাগাৰ। হবেনে ইফালে সিফালে যেতিয়াই যলৈকে যায় তাৰ পৰা কিতাপ যোগাব কৰে, আৰু সেই পাঠাগাৰত দিয়ে। দিনৰ দিনটো পাঠশালাখনতে ল'ৰা-ছোৱালী পঢ়ায়, আৰু সন্ধিয়া সময়ত পাঠাগাৰলৈ গৈ নিজেও পঢ়ে আনকো পঢ়ায়। বাতি হলে ভনীয়েক ডোবাই যি দুটিমান দিয়ে তাকে খাই শুই থাকে। আটাইবোৰ মানুহে তেওঁক শ্ৰদ্ধা কৰে, কাৰণ তেওঁ সততা আৰু সাধুতাৰ প্ৰতিমূৰ্তি। তেওঁ কালেকো ভয় নকৰে আৰু তেওঁৰ ছাত্ৰছাত্ৰীকো শিকায় ভয়ক জয় কৰাৰ একমাত্ৰ উপায় হ'ল ভয়লগা কামবোৰ কৰি থকা।

গতিকে হবেন বিছিলক সকলোৱে ভাল পায়। সকলোৱে ভাল পোৱা বাবেই আৰ্কা কৰ্তৃপক্ষৰ মানুহে বিছিলৰ ওপৰত চোকাদৃষ্টি ৰাখে। কেৱল বিছিল কিয়, বিছিলৰ পাঠশালাৰ ল'ৰা-ছোৱালী বিলাকৰ সম্বন্ধেও কৰ্তৃপক্ষ সজাগ থাকে। আটাইবোৰ মানুহে বিছিলৰ কথা মানি চলক, এই অৱস্থা সকলোৱে আকাঙ্ক্ষা নকৰে। অথচ তেওঁৰ কোনো উচ্চাশা নাই এই কথাও মানুহে জানে। বিছিলৰ একমাত্ৰ উদ্দেশ্য



তেওঁৰ পাঠশালা আৰু পাঠাগাৰ গঢ়ি তোলা। এইহেন যে বিছিল, যাৰ উচ্চ আকাঙ্ক্ষা নাই, যি সাধাৰণ এখন পাঠশালা লৈ ব্যস্ত, তেওঁৰ ওপৰত মানুহৰ আক্ৰোশ হ'ব কোনে জানে। অথচ পাইকপাবাত ডকাইতি হোৱাৰ পাছদিনা খন বাতি হবেন বিছিলৰ নিজৰ থকা ঘৰ, তেওঁৰ পাঠশালা আৰু পাঠাগাৰ পুৰি ভস্মীভূত হৈ গ'ল।

হবেনে সাৰ পাই চকু মোহাবিয়ে দেখিলে চাৰিওফালে জুই। তেওঁৰ থকা ঘৰটো জুইয়ে চানি পেলাইছে। কিন্তু তেওঁ আৰু এক মুহূৰ্ত্তও অপেক্ষা নকৰিলে। ওচৰতে থকা পাঠাগাৰটোলৈ তেওঁ পাবেমানে দৌৰিলে। কিন্তু সেইখিনি পাইয়ে দেখিলে তেওঁৰ পাঠাগাৰ পুৰি শেষ হৈ গৈছে আৰু পাঠশালাটোৰ ঘৰৰ মুখেদি জুই ফাটি ওলাইছে। তেওঁৰ ইচ্ছা হ'ল যেন তেওঁ কান্দিব কিন্তু তেওঁৰ চকুৰপানী নোলাল। জ্বলন্ত জুইৰ মাজেদি তেওঁ দেখিলে তেওঁৰ পাঠাগাৰটোৰ ভিতৰত আলমাবিবিলাক পুৰি গৈছে, কিতাপবোৰ ছাই হৈ গৈছে। ভিতৰলৈ গৈ তেওঁ নিজে পুৰি মৰিব পাৰিব কিন্তু এখন কিতাপো বচাব নোৱাৰে। প্ৰতিখন কিতাপৰে ইতিহাস তেওঁ জানে। দহখন কিতাপ তেওঁক দিছিল বেভাৰেণ্ড মাইকেলে, কুৰিখন তেওঁ এবাৰ টাউনৰ ভদ্ৰলোকবিলাকৰ পৰা খুজি খুজি আনিছিল, পাঁচখন গাঁওৰে এখন বিয়াত দৰাৰ পৰা আদায় কৰিছিল। কিন্তু তেওঁ আৰু ভাবিবলৈ সময় নাপায়। তেওঁৰ মনত পৰে ডোৰালৈ। ডোৰা শুই আছিল ঘৰৰ ভিতৰতে। হবেন ঘৰৰ পৰা ওলাই অহাৰ সময়ত ডোৰাৰ কোনো শব্দ তেওঁ পোৱা নাই। হয়তো তাই দোৰোৰ টোপনিত আছিল; হয়তো তাই আগেয়ে ওলাই গৈছিল। অথচ ডোৰাই আগেয়ে গম পোৱা হলে পোন প্ৰথমে তাই হবেনক মাতিলেহেঁতেন। হবেনৰ গাটো কঁপি উঠে। ঘৰৰ পৰা এটা বস্তুও তেওঁ উলিওৱা নাই। আৰু তেওঁ ঘৰৰ পৰা ওলাবৰ সময়ত তেওঁ দেখি আহিছে গোটেই ঘৰটোতে জুই লাগিছে।

তেওঁ ঘৰৰ ফালে দৌৰিলে। আহি দেখিলে, তেওঁৰ ঘৰৰ আগত

মানুহ জুম পাতি আছে কাৰো মুখত কথা নাই, কোনো চিঞৰ বাখৰ নাই। সিহঁতৰ সন্মুখত হবেনৰ পুৰিযোৱা ঘৰটো। কেইডালমান খুটি আধাপোৰা হৈ ঠিয় হৈ আছে, তাৰ বাহিৰে একো নাই, কেৱল ছাই। হবেনৰ গাৰ শক্তিবোৰ হঠাৎ যেন নাইকিয়া হৈ যায় আৰু যেন খোজ কাঢ়িব নোৱাৰে, তেওঁৰ বুকুখন কঁপিবলৈ আৰম্ভ কৰে। দুই এখোজকৈ কোনোমতে আগবাঢ়ি আহি তেওঁ দেখে চাৰিওফালে তেজ। এখন চাৰিৰ ওপৰত ডোৰা শুই আছে আৰু মানুহবিলাকে কুকুৰা কাটি কুকুৰাৰ তেজ তাইৰ গাত দিব ধৰিছে। হবেনে একমুহূৰ্ত্ততে কথাবোৰ বুজি পায়। ওচৰলৈ আহি তেওঁ দেখা পায় ডোৰাৰ গাটো পুৰি ডেই গৈছে। অথচ মুখখন পোৰা নাই। মুখখনৰ ফালে চালে ধাৰণা হয় যেন তেওঁৰ একো হোৱা নাই, অথচ গোটেই গাটো পুৰি গৈ কেচা মঙ্গহবোৰ ওলাই আছে। হবেনে অৱস্থাটো বুজি পায়। তাই বোধহয় ওলাই আহিবৰ বাবে চেষ্টা কৰিছিল, বোধহয় প্ৰায় ওলাইছিলেই। হঠাৎ জ্বলন্ত কিবা এটা আহি গাত পৰিলত তাই বাগৰি গ'ল। ওচৰৰ দুই এজন মানুহেও তাকেই কলে। কেইমিনিটমান আগেয়ে আহি-পোৱা হলে, তাইক পুৰিব নোৱাৰিলেহেঁতেন। হবেনে চিঞৰি উঠি কলে,—

মোৰ লগত আৰু এজন কোনোবা ওলাবা? ইয়াৰ পৰা কাকৰ-কান্দিব হাস্পাতাল মাত্ৰ চাৰি মাইল দূৰ। এই মুহূৰ্ত্ততে বলা।

ওচৰতে বহি থকা বুঢ়া মোনেনে লাহেকৈ উঠি আহি হবেনৰ কান্ধত ধৰিলে। হবেনে তেওঁৰ ফালে ঘূৰি চাই কলে,—

তুমি যাবা? তুমি—

তেওঁৰ মুখৰ কথা বন্ধ হৈ গ'ল। বুঢ়া মোনেনৰ চকুলৈ চোৱা মাত্ৰকে হবেনে বুজি পালে ডোৰা আৰু নাই, ডোৰা মৰি গৈছে। এই দুৰ্ঘটনাৰ মাজত হবেনে এই প্ৰথমবাৰ কান্দিলে। ডোৰাৰ মূৰটোত ধৰি হবেনে পাৰেমনে কান্দিলে। মোনেনে হবেনৰ ওচৰতে বহি হবেনক বুজালে,—



হাস্পাতাললৈ ডোবাক লৈ যাব নোৱাৰিলে বাবে দুখ নকৰিবা। জী থাকিলেও তাই চিৰদিন যাতনা পালেহেঁতেন। তাতকৈ মৰি গৈ তাই মুক্তি পালে।

অকণমান সময় মনে মনে থাকি, নিজৰ চকুলোবোৰ মছি তেওঁ আকৌ কয়,—

তুমি পণ্ডিত মানুহ, তোমাক কি বুলি বুজ দিম। ডোবা জুইত পুৰি মৰিল। পাঠাগাৰ—পাঠশালা জুইয়ে পুৰি শেষ কৰিলে। দোকান পোহাবোৰ জলিবলৈ আৰম্ভ কৰিছে। জুইয়ে আমাক চাৰিও পিনৰ পৰা আগুৰি ধৰিছে। আমি আটায়ে পুৰি শেষ হৈ যাম। আমাৰ ল'ৰা-ছোৱালী, ভাই-ভনী, ঘৰৰ তিবোতা আটাইবোৰ পুৰি শেষ হৈ যাব। এই জুই হঠাৎ জলি উঠা জুই নহয়। ডোবাক জুইয়ে পুৰি মাৰিলে। সেয়া নোহোৱা হলেও ডোবাৰ বন্ধাৰ উপায় নাছিল। চিত্ৰামণিৰ কি হৈছিল? ডোবাবো সেয়ে হ'লহেঁতেন। মোৰ ছোৱালীজনীবো সেয়ে হব। জুইয়ে আমাক আগুৰি ধৰিছে। ফকিৰতলা, পাইকপাৰা, লক্ষ্মীগঞ্জ—আৰু যিমান গাঁও আছে, আটাইবিলাক পুৰি যাব। কেৱল পুৰিযোৱা হলে কথা নাছিল। পুৰিযোৱা ঘৰ মানুহে সাজি লয়। আমিও নতুনকৈ সাজিলোঁহেঁতেন। কিন্তু ঘৰবিলাকৰ লগতে আমিও পুৰি যাম। পুৰিযোৱাৰ পাছত আমাৰ গাৰ কেচা মঙ্গুহবোৰ ওলাই পৰিব, আৰু জীয়াই জীয়াই আমাক কাউৰী শঙুণে খুটি খুটি খাব। ডোবাই মৰিগৈ মুক্তি পালে। আমাৰ ভাইভনী, ছোৱালী তিবোতাৰ কপালত হয়তো সেই ভাগ্য নাই।

ডোবাৰ কবৰৰ ওচৰত শশ মানুহ ভৰি পৰে। লক্ষ্মীগঞ্জৰ ল'ৰা-ছোৱালী, বুঢ়া-বুঢ়ী কোনেও আৰু ঘৰত নাথাকে। আটাইবোৰে আহি ডোবাৰ কবৰৰ চাৰিওফালে ঠিয় দি থাকে। জীয়াই থকা কালডোখৰত ডোবাই প্ৰতিঘৰ মানুহৰ তালৈ গৈছিল। ল'ৰা-ছোৱালীৰ অস্থখ হলে ডোবাই সিহঁতৰ পৰিচৰ্যা কৰিছিল। মানুহ দুখত পৰিলে তাই সান্ত্বনা দিছিল, কাৰবাৰ ঘৰত চাউল নাথাকিলে তাই কবৰাৰ পৰা সংগ্ৰহ

কৰি নি চাউল দিছিল। মানুহবোৰ অবাকহৈ গৈছিল, যিদিনা ডোবা মোডিৰ ঘৰলৈ গ'ল।

মোডিৰ কুষ্ঠ হৈছিল। ঘৰৰ ল'ৰা তিবোতাই মোডিক ঘৰৰ পৰা বাহিৰ কৰি দিলে। মোডিয়ে অকণো খং নকৰিলে। বৰঞ্চ তাক ঘৰত বাখিব নালাগে এই কথা মোডিয়ে নিজে তাৰ ল'ৰা তিবোতাক কলে। তাৰ ল'ৰাজনে মোডিৰ বাবে গাঁওৰ এমূৰে এটা ঘৰ সাজি দিলে। মোডি তাতে থাকে। দুই তিনিবছৰ তেনেকৈয়ে যায়। তাৰ খোৱা লোৱাৰ চিন্তা নহয়। সি নিজে বান্ধিবাটি কিবাকৈ খায় আৰু মৃত্যুৰ দিন গণে। কিন্তু মৃত্যু নাহে, আহে তাৰ যাতনা। তাৰ হাতৰ আঙুলিবোৰ এটা এটাকৈ খহি পৰে। তাৰ আটাইতকৈ কষ্ট হয় এই সময় খিনিত। আঙুলি নোহোৱা হাতেৰে সি কিছুদিনৰ বাবে কোনো কাম কৰিব নোৱাৰা হয়। ছমাহৰ পাছত আঙুলিবোৰ নোহোৱা সত্ত্বেও কাম কৰাৰ কিটিপবোৰ সি আয়ত্ত কৰি লয়। এই ছমাহ ডোবাই তাক চায়।

মোডি নিজে আচৰিত হৈ গৈছিল ডোবাক দেখি। লেখা পঢ়া জনা ধুনীয়া ছোৱালী ডোবা। তাই আহিব কুষ্ঠৰোগী মোডিৰ পজালৈ! কিন্তু তিনিদিন অনাহাৰে পৰি থকাৰ পাছত আনকি জোৰকৈ আপত্তি কৰিবলৈকে মোডিৰ গাত শক্তি নাছিল। সি মাত্ৰ হাত জোৰকৈ ডোবাক কৈছিল,—

তুমি ভগবানৰ দূত ডোবা। সেইবাবে তুমি ইয়ালৈ আহিব পাৰিছা। তোমাক মই কাকূতি কৰিছোঁ। তুমি ইয়াৰ পৰা এতিয়াই যোৱাগৈ। অলপো পলম নকৰিবা।

ডোবাই কথা নুশুনিলে। ঘৰৰ পৰা যিখিনি খোৱা বস্তু লৈ গৈছিল, সেইখিনি তাক খাবলৈ দিয়ে। খোৱাৰ পাছত খোৱা বাচনখিনি ধুই পৰিষ্কাৰ কৰে, আৰু বাতি খাবৰ বাবে অলপ কিবাকিবি বস্তু থৈ দিয়ে।

খাই উঠি মোডিয়ে কয়,



তোমাক মই আকৌ কৈছোঁ ডোবা, তুমি ভগবানৰ দূত। কিন্তু ভগবানৰ নামত মই তোমাক অনুবোধ কৰিছোঁ তুমি যেন আক মোৰ ইয়ালৈ কোনো দিন নাহ।

ডোবাই মাত্ৰ একাষাৰ কথা মোডিক কৈছিল,—

ভগবানৰ নামলৈ তুমি ভগবানৰ দূতক কেনেকৈ বাধা দিবা মোডি আদা; যিমানে ভগবানৰ নাম লবা, তিমানৈ ভগবানে তেওঁৰ দূত তোমাৰ ওচৰলৈ পঠাব। আক, আদা, তুমি জানো দেখা নাই, আমি পৃথিবীৰ প্ৰাণীবোৰ এনেকৈয়ে জী থাকোঁ? যি সময়ত এটা প্ৰাণীৰ অসহায় অৱস্থা সেই সময়ত অইন এটা প্ৰাণীয়ে তাক সহায় কৰে। পোৱালি অৱস্থাৰ চৰাইবোৰক মাক-বাপেকে আহাৰ লুখুৱায় জানো? তুমি নিজে যেতিয়া বান্ধি খাব পাৰিছিল। তেতিয়া জানো মই তোমাৰ ওচৰলৈ আহিছিলোঁ?

মোডিয়ে কান্দে। তাৰ চকুলো গালৰ ওপৰেদি বৈ যায়। কুষ্ঠ ওলাই তাৰ গাল নাক আটাইবোৰ উখহি গৈছে। উখহি যোৱা গাল দুখন চকুলোৰে তিতি যায়। ডোবাই কয়,—

আদা, তুমি দুৰ্বল নহবা। ধান বোৱোঁতে মই হাতখন বোকাৰ মাজত সোমাই দিওঁ, ধান কাটোতে তুমি কিন্তু হাত বোকাৰ মাজত সোমাই নিদিয়া। তোমাৰ হাতত বোকা নালাগে। বোকাৰ মাজত সোমোৱা বাবে মোৰ হাতখন বেয়া আক বোকা নলগা বাবে তোমাৰ হাতখন ভাল ইয়াৰ জানো কিবা যুক্তি আছে? আমি আটাইবোৰ প্ৰাণী মিলি একেটা নহওঁ জানো? জীয়াই থকা গছ এডালৰ পাতবোৰ ওপৰত থাকে, শিপাবোৰ মাটিৰ পেটত থাকে। কোনোদিন শিপাবোৰ ওপৰলৈ আহিব নোৱাৰে, অন্ধকাৰ পৃথিবীত তাহাত চিৰদিন থাকে। পোহৰলৈ আহিব নোৱাৰে বাবে জানো শিপাবোৰ বেয়া? আমি আটাইবোৰ মানুহ জী আছোঁ। আমাৰ ভিতৰৰ এজনৰ হাতৰ বল বেছি, আন এজনৰ হাতেই নাই; এজনৰ মেধা বেছি, আন এজন বলিয়া; এজন স্বাস্থ্যবান শক্তিমান, আন এজনৰ শক্তি নাই, সি

বিকলাঙ্গ। সমগ্ৰ মানব দেহটো যদি ধৰা, দেখিবা এই দেহটোৰ ক্ষতি খুব সংখ্যা নাই। তোমাৰ কষ্ট হৈছে আদা, এই কথা মই বুজোঁ। তথাপি তুমি দুৰ্বল নহবা।

ডোবাৰ কবৰৰ ওচৰতে বহি মোডিয়ে কেৱল কান্দিছিল। তাৰ মৃত্যু নহ'ল। অঙ্গবোৰ তাৰ এটা এটাকৈ নাইকিয়া হ'ল, কিন্তু বাকী থকা অঙ্গখিনিৰ মাজতে তাৰ জীৱটো থাকিল। অথচ ডোবা মৰিল। ভগবানৰ দূত ডোবা ভগবানৰ ওচৰলৈ গ'ল। মোডি বাচি থাকিল।

ছোৱালী এজনীৰ মৃত্যু ইমান এটা ডাঙ্গৰ কথা নহয়। কেইটা মান ঘৰ পুৰি যোৱাটোও তেনেকুৱা এটা ডাঙ্গৰ ঘটনা নহয়। তথাপি লক্ষ্মীগঞ্জত মানুহ পিয়াপি দি পৰিল। কাকৰকান্দিৰ পৰা আহিল, পাইকপাৰাৰ পৰা আহিল, ফকিৰতলাৰ পৰা আহিল, বাখালগঞ্জৰ পৰা আহিল। কাৰণ হবেন বিছিলক নজনা মানুহ নাই। গাঁওৰ পেঞ্চতকৈও হবেন বিছিলৰ কথা মানুহে বেছি মনোযোগেৰে শুনে। হবেন আচৰিত ধৰণৰ মানুহ। ভগবানৰ কথা কলে তেওঁ সশ্রদ্ধ মনে শুনে, কিন্তু গিৰ্জালৈ নাযায়। ল'ৰা-ছোৱালী ডাঙ্গৰ হলে মাক-বাপেকক বিয়াৰ কথা সোঁৱৰাই দিয়ে, কিন্তু নিজে বিয়া নকৰায়। মানুহ দুখত পৰিলে যি থাকে তাৰেই তেওঁ সিহঁতক সহায় কৰে; কিন্তু নিজৰ বাবে, দুখত পৰিলেও, কাৰো ওচৰত হাত নাপাতে। কিতাপ পঢ়ে, পাঠাগাৰবোৰ স্থাপন কৰে, পাঠশালাত পঢ়ায়, আক দুখীয়া ল'ৰা-ছোৱালীক কিতাপ আদি দি সহায় কৰে, সেয়া হ'ল হবেন বিছিল।

সেয়ে বিছিলৰ গাত হাত দিয়া মানে, সেই অঞ্চলৰ শিক্ষাদীক্ষা, সেই অঞ্চলৰ ধন সম্পদ, সেই অঞ্চলৰ সমস্ত মানবতাৰ ওপৰত হাত দিয়া। সেই বাবেই গোটেই যিনি মানুহৰ দুখ আক ক্ষোভৰ অন্ত নাইকিয়া হ'ল। আনকি পেঞ্চৰ ডেভিদছন নিজে আহি ডোবাৰ কবৰৰ ওচৰত প্ৰাৰ্থনা জনালে। নিৰ্যাতনত যি পেপুৱা লাগিছিল সিও আহিল, যি কোনো বিপদত পৰা নাছিল সিও আহিল। মানুহৰ



সমবেদনাত হবেন বিছিলৰ মুখৰ মাত বন্ধ হৈ গ'ল। মোনেনে প্ৰথমে মাত্ৰ লগালে,—

ডোবাৰ আত্মাৰ সদগতি হওক। হবেনে কোনোদিন সহানুভূতি নিবিচাবে। তেওঁ পণ্ডিত মানুহ, নিজে নিজে তেওঁ সান্ত্বনা লব। আমি বুঢ়া হলোঁ, আমাৰ বাবে কোনো ভয় নাই। আমাক কোনেও নামাবে, আনকি বনৰীয়া হাতীয়েও আমাক গছকি নামাবে। আমাক মাৰি পেলোৱা হলে ভাল আছিল। কাৰণ আমাৰ চকুৰ আগতে আমাৰ ছোৱালীবোৰ ধৰি লৈ যাব, পথাৰৰ ধান কাটি নিব, ল'ৰা-ছোৱালীৰ পঢ়াশালীত জুই লগাই দিব। আৰু আমাৰ ডেকালৰাবোৰে ভয়ত টুপুকা মাৰি থাকিব। কাৰণ বিপদটো তেওঁলোকৰে বেছি। নহলে, এয়া কুৰ্ণোই যদি চিত্ৰামণিক বিচাৰি আনিব পাৰিলে, বাকী কুৰিজনী ছোৱালীক বিচাৰি আনিবৰ বাবে ডেকা নোলাল কিয়? সেই বাবে ইয়াতে বহি শোক কৰি থাকি আৰু কি হব? ঘৰলৈ গৈ দুৱাৰ মাৰি শুই থকাই ভাল। ঘৰত জুই নালাগে মানে বাহিৰত ঘি হয় হৈ থাকক। নিজৰ ছোৱালী নিয়ক, আমিতো বাচিলোঁ।

কুৰ্ণোই উত্তেজিত ভাবে কবলৈ ধৰে,

আপোনাক মই দোষ নিদিও আফ্‌আ, আপুনি ঠিকেই কৈছে। সঁচাকৈয়ে আমি ডেকাবোৰ মৰি গৈছোঁ। আপুনি যিমান পাৰে আমাক গালি দিয়ক। পাইকপাৰাত, লক্ষ্মীগঞ্জত, ফকিৰতলাত আজি ঘি হৈছে, কাকৰকান্দিত আজি কেইমাহ আগতে ঘি হৈ গৈছে, সেয়া চাৰিও পিনে বিয়পিব। আমি জুইৰ মাজতে থাকি, জুইৰ ভয়ত কাণেমূৰে কাপোৰ লৈ শুইছোঁ। নহলে বঘুনাথ দালুৰ ঘৰত ডকাইতি নহ'লহেঁতেন, জগমোহনৰ দোকান পুৰি ছাই নহ'লহেঁতেন, নহলে আজি ডোবা নমৰিলহেঁতেন।

হবেন বিছিলৰ চিন্তাশক্তি উভটি আহে। ডোবাৰ শোচনীয় মৃত্যুত তেওঁ ইমান অভিভূত হৈ গৈছিল যে তেওঁৰ চিন্তাশক্তি লোপ পাইছিল। তেওঁ যেন কিবাকিবি কবলৈ বিচাবে আৰু চাৰিওফালে

চায়। এৰা, শই শই মানুহ গোট খাইছে। সিহঁতৰ প্ৰাণত উন্মাদনা জাগিছে এই কথা তেওঁ বুজি পায়। কিন্তু এই উত্তেজনা আৰু উন্মাদনাৰ পৰিণাম কি? তেওঁলোকৰ শত্ৰু কোন? হঠাৎ কোনে আৰম্ভ কৰিলে এই শত্ৰুতা? অথচ ঘৰৰ ছোৱালীৰ ওপৰত অত্যাচাৰ কৰাৰ পাছত তেওঁলোকৰ মান সম্মান ক'ত থাকিল?—জীয়াই থকাৰ অৰ্থ কি হ'ল?

হবেন বিছিলৰ চকুবোৰ জ্বলি উঠে। মোনেনলৈ তেওঁ চায়। বুঢ়া মোনেন যেন উত্তেজনাত ঘামি উঠিছে। চিত্ৰামণিৰ অসন্তৰ ভয় লাগে। তাই কুৰ্ণোৰ হাত খনত ধৰি মিছাকৈয়ে টানে। ক'ত যেন তাইৰ এটা অসন্তৰ ভয় জাগি উঠে। তাইৰ ধাৰণা হয় যেন কুৰ্ণোই তাইক পাহৰি গৈছে, আৰু হাতত ধৰি টানি যেন তাই নিজৰে অস্তিত্ব কুৰ্ণোক সোঁৱৰাই দিব খোজে। অৱশেষত তাই কুৰ্ণোৰ কাণৰ ওচৰলৈ মুখখন নি কয়,

মোৰ ভয় লাগিছে, জানা?

তাইৰ কথা বোধহয় কুৰ্ণোৰ কাণলৈ নাযায়। সি একান্ত মনে হবেন বিছিললৈ চাই থাকে। তাৰ ইমান খং উঠে যেন পালে সি এই মাত্ৰকে কাৰবাক মাৰি পেলায়। হবেন বিছিলে কয়,—

ডোবাজনীৰ শোকত মই সঁচাকৈ বাকীবোৰ কথা পাহৰি গৈছোঁ। আৰু যে আমাৰ কতজনৰ কিমান বিপদ হৈছে, সেই কথা মোৰ মনলৈকে অহা নাই।

মোনেনে বাধা দি কয়,—

তুমি সেইবোৰ কথা নকবা পণ্ডিত। তোমাৰ ঘৰত যেতিয়া জুই লাগিছিল তেতিয়া তুমি ডোবাৰ কথা ভাবিছিলি, নে গাঁওৰ পাঠশালাৰ কথা ভাবিছিলি?—তুমি ঘৰৰ বয়বস্ত্ৰ বাহিৰলৈ উলিয়াই অনাৰ কথা ভাবিছিলি নে পাঠাগাৰৰ কিতাপবোৰৰ কথা ভাবিছিলি? তুমি নিজৰ কথা ভবা হলে, তোমাৰ গাৰ পিন্ধা কাপোৰখনৰ বাহিৰে ঘৰৰ আনবোৰ বস্তু পুৰি নগ'লহেঁতেন। নিজৰ কথা ভবা হলে হয়তো



ডোবাও পুৰি নমবিলহেঁতেন। সেই বুলি তুমি ডোবাৰ কথা কোৱা বাবে, আকৌ অনুতাপ কৰিবলৈ আবন্ত নকৰিবা। কেৱল এই কথা মই তোমাক সোঁৱৰাই দিছোঁ যে তুমি ইচ্ছা কৰিলেও নিজৰ কথা ভাবিব নোৱাৰা।

কুৰ্ণো অস্থিৰ হৈ উঠে,

আপুনিয়ে কওকছোন আফ্‌আ, আমি কি কৰিব পাৰোঁ? ডেকা মানুহ আমি শই শই আছোঁ। মাৰ খালে আমিও মাৰিব পাৰোঁ। এনেয়ে জানো সাধাৰণতে মানুহ নমৰে? আমাৰ এই অঞ্চলতে জানো ডেকামানুহ বছৰি বছৰি মৰা নাই? এজন মৰিলেই যদি নিৰ্যাতনৰ শেষ পৰে, তেনে মৰিবলৈ ভয় নকৰা মানুহ আমাৰ মাজতো ওলাব পাৰে।

হৰেণ বিছিলে অনেক চিন্তা কৰি কয়,

মই কাইলৈ যাম টাউনলৈ। মানে থানালৈ। ইমানবোৰ দুৰ্ঘটনা হৈ গ'ল, ইমানদিনে পুলিছে খবৰ নকৰিব কেলৈ? মই নিজে গৈ পুলিছক খবৰ দি পুলিছ লৈ আহিম। পুলিছে চেষ্টা কৰিলে অনায়াসে ধৰিব পাৰিব, এই দুৰ্ঘটনাৰ মূলত কোন।

বুঢ়া মোনে হাঁহে। ডেভিদছনো চিন্তিত হয়। পেৰ্টৰে নিজে থানাত খবৰ দিছিল। এবাৰ নহয়, কেবাবাবো, কিন্তু ফল একো নহ'ল। তেওঁ মোনেৰ ফালে চায়। আটাইবোৰ মানুহে স্তব্ধ হৈ বুঢ়া মোনেলৈ চাই থাকে। যেন বুঢ়া মোনে সমস্যাটোৰ মূল সম্পূৰ্ণ ভাবে জানে। হঠাৎ মানুহৰ মাজৰ পৰা বিলামণি উঠি ঠিয় হৈ কব ধৰে।

সোঁৱা আফ্‌আ হাঁহি আমি বুজি পাইছোঁ।

থানাত গোচৰ দিলে লাভ একো নহয়। আমি মাথোন হাঁহিয়াতৰ পাত্ৰ হম। অত্যাচাৰত আমি এনেয়ে জুকলা, তাতে আকৌ অৱজ্ঞা আৰু অপমান আমাৰ সহ নহব। তাতকৈ আমি নিজে নিজক ৰক্ষা কৰাৰ ব্যৱস্থা কৰিব লাগিব। আমাক লৈ আপোনালোকৰ আটাইতকৈ বেছি চিন্তা। কিন্তু আমি যদি সতৰ্ক হও, ইমান উপদ্ৰৱ আমাৰ

ছোৱালীৰ ওপৰত কৰিব নোৱাৰে। অন্ততঃ মৰাৰ আগতে এজনকতো মাৰিব পাৰিম।

হবেন বিছিলে যেন অৱশেষত বুদ্ধি বিচাৰি পালে। তেওঁ মিলিত হোৱা মানুহবোৰলৈ চালে। ল'ৰা-ছোৱালী, ডেকা-গাভৰু, বুঢ়া-বুঢ়ী সকলো মানুহেই তাত আছে। ফকিৰতলাৰ জগমোহন হাজং আছে, পাইকপাৰাৰ বঘুনাথ দালু আছে, কাকৰকান্দিৰ পেৰ্টৰকে আদি কৰি প্ৰায় আটাইবোৰ মানুহেই আছে। আটাইবোৰ মানুহে ভয় খাইছে, তথাপি আটাইবোৰ মানুহে প্ৰতিবিধান কাৰবলৈ সাজু হৈ আছে। তেওঁ কয়,

নোগিপা বিলামণিয়ে কোৱা কথা সঁচা। ডোবাৰ মৃত্যুৱে মোৰ সাধাৰণ বিচাৰ বুদ্ধি নাইকিয়া কৰি পেলাইছে। নহলে আমাৰ যে এয়ে একমাত্ৰ উপায় মোৰ মনতো ধৰা পৰিলহেঁতেন। কিন্তু প্ৰতিজনে প্ৰতিজনক তথা আমাৰ গোটেই অঞ্চলটোক ৰক্ষা কৰাৰ বাহিৰে আন উপায় নাই। আদা মোনেৰ বুঢ়া হৈছে। কিন্তু মোৰ বোধেৰে তেওঁৰ দৰে তেজ আমাৰ কাৰো গাতেই নাই। আদা মোনে যদি নিজক ৰক্ষা কৰিবৰ বাবে, আৰু ঘৰৰ ল'ৰা-ছোৱালী সকলোবোৰকে ৰক্ষা কৰিবৰ বাবে, গোটেই সমাজখনৰ কল্যাণৰ বাবে যুঁজিবলৈ সাজু; নোগিপা বিলামণিয়ে যদি নিজৰ আৰু সমাজৰ সন্মান ৰক্ষাৰ অৰ্থে নিজে মৰিবলৈকো সাজু; তেনে আমি আটাইয়ে সাজু। যি উপায়ে নহওক আমি সংঘবদ্ধ হৈ এই অত্যাচাৰৰ অন্ত পেলাব লাগিব। আমিওতো মানুহ।

তাৰপাছদিনাখনেই সিহঁতে সিহঁতৰ শক্তি অনুসৰি কিবা এটা কৰ্মপত্ৰা ঠিক কৰি লব, এই কথা ঠিক কৰি আটাইবিলাক ডোবাৰ কবৰৰ স্থানৰ পৰা ঘৰাঘৰি গ'ল। কেৱল মোডি তাতেই বহি থাকিল। সিহঁতে তাতেই এচুকত বহি আছিল কোনেও লক্ষ্য নকৰিলে, আটাইবোৰ গুচি যোৱাৰ পাছতো যে সি তাতেই বহি থাকিল তাকো কোনেও লক্ষ্য নকৰিলে। মোডি ডোবাৰ কবৰটোৰ ওচৰতে বহি থাকিল। বেলি



মাৰ গ'ল, লাহে লাহে একাৰ নামি আহিল। গাঁও বিলাকত মানুহ বিলাক ঘৰৰ ভিতৰলৈ গ'ল। মোডি লাহে লাহে ডোবাৰ কবৰৰ কাষ চাপি আহি, কবৰৰ ওপৰৰ মাটিবোৰ হাতেৰে লাৰি লাৰি আপোনমনে কৈ থাকে,—

তুমি তো মৰি গ'লা, মৰিগৈ কবৰৰ মাজত মাটিৰ তলত পৰি আছা। তোমাৰ কবৰৰ ওপৰৰ মাটিবোৰ যে মই লাৰিছোঁ, মোৰ বেমাৰে জানো তোমাক পাবগৈ? তোমাৰ কবৰৰ ওচৰত মই আছোঁ বাবে, মোৰ বেমাৰে জানো তোমাক দূষিত কৰিব পাৰিব? মোৰ চকুৰ পানী তোমাৰ কবৰৰ ওপৰত পৰিলেও বেয়া, নহয় জানো? তথাপিও মোৰ ইচ্ছা হয় যেন মৰাৰ আগতে চুচৰি বাগৰি মই তোমাৰ কবৰৰ ওচৰলৈ আহিম, যেন তোমাৰ কবৰৰ ওচৰতে মই পৰি মৰি থাকিম। মই মৰাৰ পাছত মোক কোনেও কবৰ দিবলৈ নাহে। মই পৰি মৰি থাকিম আৰু মোৰ গাৰ কুষ্ঠ হোৱা মঙ্গহবোৰ শিয়ালে, শগুণে খাই পেলাব।

সি ভালেমান বাতিলৈ তাতেই পৰি থাকে। কবৰটোৰ ওচৰতে লানি লাগি থকা কেইটামান সৰু টিলা। সেই টিলাবোৰৰ সিপাৰে সৰু এটি জুৰি। ক'বাত দূৰত ম'হৰ পোৱালি এটাই হেন্সেলিয়ায়; ওচৰতে জোপোহা এটাৰ মাজৰ পৰা এটা শহাপহু জপিয়াই ওলাই আহে। গাঁৱত কুকুৰ বিলাকে ভুকে। জোনাকী পকুৱাবোৰে গোটেইখন পৃথিবী ঢাকি পলায়। টিলা বিলাকৰ কাষে কাষে, জুৰিটোৰ পাৰে পাৰে, পথাৰৰ ধানৰ মাজে মাজে জোনাকী পকুৱাবোৰ ওপঙি ফুৰে। অগণন জোনাকী পকুৱাবোৰে নিজৰ গাতে বন্তি জ্বলাই দশোদিশ উজলাই দিয়ে। জোনাকী পকুৱাবোৰে আকাশৰ তাৰাৰ পোহৰ ম্লান কৰি দিয়ে।

ধীৰ শান্ত বতাহ বলে। বতাহবোৰ ধীৰে ধীৰে ডোবাৰ কবৰৰ ওপৰেদি বৈ যায়, কবৰৰ ওপৰৰ মাটিবোৰ স্পৰ্শ কৰে, আৰু মোডিৰ গা শীতল কৰি দি যায়। বতাহবোৰে কবৰৰ তলত থকা ডোবাৰ গাৰ পোৰণিবোৰ তুলি নি জুৰিটোত উটাই দিয়ে। জোনাকী পকুৱাবোৰে বতাহত ওপঙি নাচি নাচি ফুৰে আৰু কবৰৰ ওপৰৰ মাটিখিনি আবৰি

পেলায়। হঠাৎ মোডিয়ে কাণ ঠিয় কৰি শুনে। কবৰৰ ভিতৰৰ পৰা ডোবাই যেন উশাহ লৈছে—দীঘল দীঘল উশাহ। তাইৰ বোধহয় গভীৰ টোপনি আহিছে, আৰু টোপনিৰ মাজত তাই বোধ হয় দীঘলকৈ উশাহ লৈছে। তাইৰ উশাহৰ শব্দ কবৰৰ মাজৰ পৰা ওলাই আহি বাহিৰৰ বতাহৰ লগত মিলি গৈছে। ডোবা বোধহয় শুই শুই মৰিছে। আঙুলি নোহোৱা হাত দুখনেৰে মোডিয়ে কবৰৰ ওপৰৰ মাটিবোৰ পিটিকে, কবৰটো খুন্দি আকৌ ডোবাক বাহিৰলৈ লৈ আহিবলৈ চেষ্টা কৰে। আৰু সি কয়,

মোৰ গাৰ অঙ্গবোৰ এমূৰৰ পৰা পচিছে আৰু খহি পৰিছে। তুমি এই পচা সৰি পৰা মঙ্গহক ঘিণ কৰা নাছিল। সেয়ে তুমি মৰাৰ আগতে তোমাৰ অঙ্গবোৰ জুইক দানকৰি তাৰ পাছত মৰিলা। আজি মই তোমাৰ কবৰৰ ওচৰত বহি মোৰ আঙুলি নোহোৱা গলিত হাত দুখন জোৰ কৰি, গোটেই পৃথিবীকে তোমাৰ কাহিনী শুনাইছোঁ। তুমি জাগি উঠা, ডোবা।



হিনোই আৰু অপেক্ষা কৰাটো উচিত বিবেচনা নকৰিলে। সিদিনাখন বাতিয়ে কাকৰকান্দিৰ পৰা গুচিয়োৱাটোকে সি সিদ্ধান্ত কৰিলে। কিছুদিনৰ আগলৈকে সি আশা কৰিছিল যে চিত্ৰামণিৰ লগত নহ'ল যদিও, বিলামণিৰ লগত তাৰ বিয়া হব! বৰঞ্চ এইকথা ভাবি তাৰ ভালেই লাগিছিল। কিয়নো চিত্ৰামণি যদিও বিলামণিতকৈ এশগুণে ধুনীয়া, বিলামণিৰ দৰে চিত্ৰামণিয়ে কোনো দিনেই হাঁহিব নোৱাৰে। বিলামণিয়ে মন শাঁত পৰাকৈ হাঁহে, হৰিণ পোৱালিৰদৰে নাচে, আৰু কেতিয়াও শাড়ী নিপিন্ধে। তাই কামো কৰিব পাৰে, মানুহক মৰম কৰিবও জানে। বিলামণিক বিয়া কৰালে তাৰ দুখ নহয়, বৰঞ্চ লাভেই হব, হিনোই ভাবিছিল।

কিন্তু সেই আশা সি বৰ্তমান পৰিত্যাগ কৰিলে। দেশত যেনেকুৱা অত্যাচাৰ আৰম্ভ হৈছে—কাৰ কেতিয়া কিহয় একো ঠিক নাই। কুৰ্ণোইঁতৰ বুদ্ধি আৰু কৌশলৰ ওপৰত সি অকণো বিশ্বাস নকৰে। সি সিদিনাখনেই আবেলি ভঁৰালৰ ধানখিনি বিক্ৰী কৰে। ভঁৰালত ধান মাত্ৰ পাঁচ মণ মান আছিল। সেইখিনি ধান বিক্ৰী কৰোঁতে তাৰ বেছি সময় নালাগিল। আগৰ পৰা সাঁচি থোৱা টকা কিছু হিনোইৰ আছিল। আটাইখিনি লগ লগাই প্ৰায় পাঁচশ টকা তাৰ হ'ল। ম'হ হাল যদি তাৰ লগত থাকে, আৰু যদি লগত পাঁচশ টকা থাকে, হিনোই ষ'তে ত'তে, খাই বৈ থাকিব পাৰিব। সি দুখত পৰিব নালাগে। আৰু ছোৱালী সকলো ঠাইতে পোৱা যাব। চিত্ৰামণি বিলামণিৰ দৰে ছোৱালী হাজাৰ হাজাৰ আছে। তাৰ যদি কপালত থাকে, সা সম্পত্তি থকা শহুৰেকৰ ঘৰো সি পাব পাৰে। পেটৰবতো একোৱেই নাই,

চিত্ৰামণিক বা বিলামণিক বিয়া কৰাই সিনো কি সম্পত্তি পালে- হেঁতেন!

কিবাকৈ নিৰ্বিবন্ধে শিৱটিলা পাব পাবিলে আৰু হিনোইৰ ভয় নাই। শিৱটিলাৰ পৰা আধামাইল দূৰত ছিমছাং। তাৰ ম'হ দুটাই অনায়াসে ছিমছাং নৈ সাঁতুৰি পাব হব পাৰিব, আৰু এটা ম'হৰ পিঠিত উঠি সিও পাব হৈ যাব। ছিমছাং পাব হব পাবিলে আৰু বিপদ নাই। কাকৰকান্দিৰ পৰা শিৱটিলা প্ৰায় পোন্ধৰ মাইল। বাতি ভাত খাই উঠি সি ম'হ দুটা লৈ যদি যাত্ৰা কৰে, তেনে পাছদিনাখন বাতি হোৱাৰ আগতে সি গৈ শিৱটিলা পাবগৈ। আৰু শিৱটিলালৈ যোৱা বাট সি ভালকৈয়ে চিনি পায়। নাই বুলিও এশবাৰ সি শিৱটিলালৈ গৈছে।

বাতিৰ একাৰত হিনোই যাত্ৰা কৰে। দুয়োটা ম'হৰ পিঠিত থোৱা বস্ত্ৰৰ অকণমান টোপোলা আৰু অলপ কেইখনমান কাপোৰ বোজাই দি লয়। কিবা ভাবি ম'হ দুটাৰ ডিঙিৰ ঘণ্টা দুটা সি খুলি এটা টোপোলাত বান্ধি ম'হৰ পিঠিত আঁৰি দিয়ে। ম'হ খেদা টাঙোনডাল হাতত লয়, আৰু এখন দা কোমবতে বান্ধি লয়। ম'হ দুটা খেদি লৈ যেতিয়া সি বাহিৰ ওলাই আহে তাৰ হঠাৎ গাটো কঁপি উঠে।

গোটেইখন কাকৰকান্দি শুই আছে। পেটৰ ডেভিদছনৰ ঘৰত তেতিয়াও ধিমিক ধামাক কৈ এটা চাকি জ্বলি আছে। পেটৰে বোধহয় তেতিয়াও পঢ়ি আছে। বিলামণি ইমান বাতিলৈ নিশ্চয় জাগি নাথাকে। চিত্ৰামণি আৰু কুৰ্ণো আজিকালি বেলেগে থাকে। পেটৰে তেওঁলোকক ঘৰত নাৰাখিলে। হিনোই পেটৰৰ ঘৰৰ পৰা দূৰেদি জুৰিটোৰ ওচৰলৈ যায়, আৰু শেষবাৰৰ কাৰণে তাৰ ম'হ দুটাই জুৰিটোৰ পানীবোৰ ঘোলা কৰি জুৰিটো পাব হৈ যায়। হিনোই কোনো গাঁওৰ ওচৰলৈ নাযায়। গাঁৱত বাতি তাক কোনোবাই দেখিলে নানা বকমৰ প্ৰশ্ন উঠিব আৰু সি প্ৰশ্নবোৰৰ উত্তৰ দিব নোৱাৰিব। গতিকে সি গাঁওৰ বাস্তা এৰি পথাৰেদি যায়। ম'হ দুটাই নাকেৰে ফোচ ফোচাই উশাহ লৈ ধীৰ মন্ত্ৰৰ গতিৰে আগবাঢ়ে। পথাৰৰ দুয়োফালে নিজম



হৈ শুই থকা গাঁওবিলাকৰ আঁতৰে আঁতৰে হিনোই শিৱটিলাৰ পিনে আগবাঢ়ে।

হঠাৎ ম'হ দুটা ঠিয় হৈ বয়। হিনোই দূৰলৈ চায়, হয়তো ম'হ দুটাই বাঘৰ গোন পাইছে। কিন্তু তাৰ যে ওচৰতে মূৰে গাই কলা কাপোৰ পিন্ধি ছয় সাত জন মানুহে তাক ঘেৰি পেলাইছে—সি গমকে পোৱা নাছিল। মুহূৰ্ত্তৰ ভিতৰতে তাৰ মূৰত টাঙোনৰ কোৰ পৰিল। সি অজ্ঞান হৈ মাটিত পৰি গ'ল। তাৰ মূৰৰ তেজেৰে পথাৰৰ মাটি বাঙলি হৈ গ'ল। টকাখিনি তাৰ কোমৰত ভালকৈ বন্ধা আছিল। দস্যু বিলাকে আটাইখিনি টকা হাত কৰিলে। সোণ আদি কিবা থাকিব পাৰে বুলি সিহঁতে তাৰ গোটেই গাটো তন্ন তন্ন কৰি বিচাৰিলে। যেতিয়া আক একোকে নাপালে তেতিয়া তাৰ গাত আক কেইটামান কোৰ সোধালে। হিনোইৰ এখন ভৰি আক দুয়োখন হাত বোধহয় চিৰদিনৰ বাবে অচল হৈ গ'ল। ফাটিযোৱা মূৰটোৰ পৰা তেজ অবিশ্ৰাম ভাবে ববলৈ ধৰিলে। সংজ্ঞাহীন হিনোইৰ দেহ পথাৰতে পৰি থাকিল, আক তাৰ মৰমৰ ম'হ দুটা দস্যুবিলাকে লৈ গ'ল।

নানা কাৰণত কুৰ্ণোৰ মনটোত অশান্তি ভৰি পৰে। কবৰত থোৱাৰ আগতে সি ডোৰাক দেখিছিল। মুখখনৰ বাহিৰে ডোৰাৰ গোটেই দেহটো পুৰি গৈছে। ঠায়ে ঠায়ে কেচা মঙ্গহবোৰ তেজেৰে বংচুৱা হৈ ওলাই আছে। ডোৰাৰ গাটো প্ৰথমবাৰ দেখি সি আতঙ্কতে শিয়ৰি উঠিছিল। মানুহৰ দেহটোৰ ৰূপ কি বিকৃত হব পাৰে সি ভাবিব পৰা নাছিল। ভৰিৰে পৰা আৰম্ভ কৰি ডিঙ্গিলৈকে গোটেইটো গাৰে ছালবোৰ পুৰি গৈ মঙ্গহবোৰ ওলাইছে; আক মাজে মাজে ক'লা পৰি গৈছে। ভৰিৰ আঙুলি বিলাক পুৰি ক'লা হৈ গৈছে; আক গাৰ মঙ্গহ থকা ঠাইবিলাকৰ ছাল পুৰি গৈ তেজে মঙ্গহে ওলাই ঠাইবিলাক ভয়ঙ্কৰ ৰূপত ওলাই পৰিছে। ঋন্তেকববাবে সি চকু মুদি দিছিল। বুঢ়া মোনেৰ কথাই সঁচা। ঘৰত জুই ছানি উঠাৰ লগে লগে তাই বাহিৰলৈ দৌৰিছিল। কিন্তু বাহিৰ হবলৈ নোপাওঁতেই

জ্বলন্ত কাঠ তাইৰ ওপৰত পৰিল। তাইৰ মূৰটো দুৱাৰৰ বাহিৰত থাকিল আক তাইৰ বাকী শৰীৰটো জুইয়ে দগ্ধ কৰি পেলালে। জীয়াই জীয়াই তাই পুৰি মৰিল।

চিত্ৰামণিকে জীয়াই জীয়াই দগ্ধ কৰিছিল, কিন্তু বেলেগ ভাবে। জুপুৰি ঘৰটোৰ ভিতৰত হাতে ভৰি মুখে বন্ধা অৱস্থাত যেতিয়া কুৰ্ণোই চিত্ৰামণিক দেখিছিল, তেতিয়াও আতঙ্কত তাৰ শৰীৰ শিয়ৰি উঠিছিল। মানুহ কিমান নিৰ্দয় হব পাৰে। চিত্ৰামণিৰ গাত এটুকুৰা কাপোৰ ক'তো নাই, গোটেই উদং গাটোৰ ওপৰত উপদ্ৰৱৰ দাগ, আক অসহায় এটি নাৰীদেহৰ ওপৰত অবৰ্ণনীয় অত্যাচাৰ। চিত্ৰামণি যদি সেই বান্ধতে মৰি থাকিলহেঁতেন, তথাপিও বোধহয়, গেলি গোন নোলোৱা পৰ্য্যন্ত সিহঁতে মৰি যোৱা চিত্ৰাৰ দেহটোৰ ওপৰত অত্যাচাৰ কৰিয়েই থাকিলহেঁতেন।

সিহঁত কোন?—কুৰ্ণোই ভাবিবলৈ চেষ্টা কৰে। জীয়াই জীয়াই গৰুৰ দামুৰি পুৰি মাৰিলে, ডোৰাক জীয়াই জীয়াই পুৰি মাৰিলে, জীয়াই থাকোঁতে চিত্ৰামণিৰ দেহৰ মঙ্গহবোৰ কামুৰি খালে। এই দস্যুবোৰ কোন? সিহঁতৰ লোভ কিহৰ বাবে? নাৰীদেহৰ প্ৰতি মানুহৰ লোভৰ কথা সি বুজি পায়। কিন্তু সি নাৰী দেহত কোনো স্পন্দন নাথাকে সেই মৃত দেহৰ প্ৰতি কি লোভ? ধনসম্পদৰ প্ৰতি মানুহৰ লোভৰ কথা সি বুজি পায়; কিন্তু সম্পূৰ্ণ অকাৰণতে প্ৰাণী হত্যাৰ কাৰণ সি বুজি নাপায়।

আজি আবেলি সিহঁতে ডোৰাক কবৰত থৈ আহিছে। হয়তো এতিয়াও ডোৰাৰ গা গৰম হৈয়ে আছে। সি আটাইবোৰকে সাহস দি আহিছে প্ৰতিকাৰৰ ব্যৱস্থা সিহঁতে হাতত লব। কিন্তু কাৰ বিৰুদ্ধে ব্যৱস্থা? সিহঁতৰ শত্ৰু কোন?

চিত্ৰামণি দুৱাৰখনত হেঙাৰডাল দি কুৰ্ণোৰ ওচৰতে বহে। কেবাচিনৰ চাকি এটা যুটু ভাবে জ্বলি থাকে। চাকিটোৰ ক্ষীণপোহৰত চিত্ৰাৰ গাটো দেখা যায়। তাইৰ গাত কোনো ব্লাউজ নাই, শাড়ীখনকে



বুকুৰ ওপৰেদি মেৰাই খোৱা আছে। হাতত ডিঙিত কাণত ক'তো একো অলঙ্কাৰ নাই। চুলিবোৰেই যেন তাইৰ অলঙ্কাৰ। দীঘল চুলিবোৰে তাইৰ গোটেই পিঠিখন আবৰি থাকে। তাইৰ পেটটো ডাঙ্গৰ হৈছে, আৰু সমগ্ৰ শৰীৰটো পূৰ্ণ হৈ উঠিছে। তাইৰ কেৱল মুখখন আগৰ দৰে মিহি কমণীয় আৰু মৰম সনা হৈ আছে। বাকী আটাইবিলাক অঙ্গৰে তাইৰ পৰিবৰ্তন হৈছে। পেটটো ডাঙ্গৰ হৈছে, বাহু আৰু উৰু ফুলি নিপোটল হৈছে, বুকু দুটা গোলাকাৰ হৈ ভৰি উঠিছে, পিঠিৰ ফালে কোমৰৰ পৰা উৰু লৈকে অঙ্গবোৰ যেন দুভাগ হৈ স্পৰ্শ হৈ পৰিছে।

তাইৰ ফালে চাই কুৰ্ণো চকুখাই উঠে। ঠিক যেন ডোবাৰ দৰে। মুখখনৰ বাহিৰে ডোবাবো সমস্ত শৰীৰটোৰ পৰিবৰ্তন হৈছিল—ভয়ঙ্কৰ ৰূপে। চিত্ৰামণিবো মুখখনৰ বাহিৰে সমস্ত শৰীৰটোৰ পৰিবৰ্তন হৈছে মধুৰভাৱে। অকাৰণ ভয়ত কুৰ্ণোই চিত্ৰাক সাবটি লয়।

তুমি অতপৰে মোৰ ফালে চাই কি ভাবিছিলি?—চিত্ৰাই সোধে।

তোমাক চাইছিলোঁ এনেয়ে। চাই ভাল লাগে সেইবাবে। কিন্তু হঠাৎ তোমাক দেখি মোৰ অইন এটা কথা মনত পৰিছিল। কি মনত পৰিছিল সেই কথা মই তোমাক নকওঁ।

চিত্ৰা উঠি বহে। কুৰ্ণোৰ হঠাৎ কি কথা মনত পৰিব পাৰে। তাইক চুৰি কৰি নিয়াৰ এতিয়া দেৰ বছৰ হ'ল। আৰু বৰ্তমান তাইৰ গাত পূৰা ন মাহ। তাইৰ গৰ্ভৱতী শৰীৰটোৰ পিনে চাই কুৰ্ণোই কি ভাবিব পাৰে, কি কথা তাৰ মনত পৰে। তাই একো নামাতি কিছুপৰ তলকা মাৰি থাকি, কয়—

বহুদিন আগেয়ে মই তোমাক কৈছিলোঁ, মোক লৈ তুমি চিৰদিন অশান্তি পাবা। মোৰ পৰা তুমি সুখ নোপোৱা, দুখ পাবা।

নানা অশান্তিৰ মাজতো কুৰ্ণোই হাঁহে।

তোমাৰ মনটো কোনোদিনেই শুদ্ধ নহ'ল। সেইবাবে তুমি মুক্ত প্ৰাণে অবাধে মোক মৰম কৰিব নোৱাৰিলা। অথচ, মই আচৰিত হৈ যাওঁ এই ভাবি যে তোমাৰ এদিনৰ দুৰ্ঘটনা মোৰ মনতেই নপৰে।

তুমি অযথা দুখ পোৱা। আৰু মই এই দুখ হাজাৰ চেষ্টা কৰিও আঁতৰাব নোৱাৰোঁ এইবাবে কষ্ট পাওঁ।

চিত্ৰামণি বহাৰ পৰা উঠে। ঠিয় হৈ কুৰ্ণোৰ ডিঙিত সাবটি ধৰি তাই লাহে লাহে কয়,

সঁচাকৈ মই তোমাক কষ্ট দিছোঁ—অযথা কষ্ট দিছোঁ। মই তোমাৰ গা চুই কৈছোঁ আজিৰ পৰা মোৰ মনৰ গ্লানি গ'ল, আজিৰ পৰা মোৰ মন শুদ্ধ হ'ল, আজিৰ পৰা মই আৰু কোনো দিনেই মনত স্থান নিদিওঁ যে কিবা প্ৰকাৰে মোৰ প্ৰতি তোমাৰ ঘৃণা উপজিব পাৰে।

কুৰ্ণোই আকৌ হাঁহে,—

তুমি মোৰ গা নুচুলেও সদায়ে মোক চুই আছা, জানা?

তাই ঠিক বুজি নাপায়। তাৰ মুখলৈ চাই এনেয়ে হাঁহে।

তুমি বুজি নাপালা, নহয়? মই দেখোন এতিয়া সদায়ে তোমাৰ গাতে আছোঁ। আজি নমাহ হ'ল মই—তোমাৰ ভিতৰতে সোমাই আছোঁ।

চিত্ৰামণি লাহেকৈ উঠি আহি কুৰ্ণোৰ কোলাতে শুই পৰে। তাইৰ চুলি বিলাক কুৰ্ণোৰ কোলাত পৰে, সি আলফুলকৈ চিত্ৰাক গুৱাই থয়। তাইৰ দুয়োখন হাত আনি নিজৰ কোলাত লয়। সি তাইৰ মুখখন পিহি দিয়ে, পিঠিখনত কোমৰত হাত বুলাই দিয়ে—তাৰ পাছত তাইৰ দুয়োখন গালত আঙুলিৰে টেপা মাৰি ধৰি তাইৰ মুখখন মেলি মুখৰ ভিতৰখন সি শুঙে। পুলকতে চিত্ৰাৰ দেহত ঢৌ খেলি যায়, তাইৰ মৰম-বোৰ সেমেকি উঠে। আঁকোৱালি লবলৈ অসুবিধা নোহোৱা হলে তাক তাই আঁকোৱালি ললেহেঁতেন, তাই কয়,—

মোৰ মুখৰ ভিতৰেদি কিমান দূৰলৈ দেখা পাবা? চাবলৈ হেপাহ গৈছে, নহয় জানো?

চাবলৈ হেপাহ গৈছে। ভীষণ হেপাহ গৈছে। আৰু কিমানদিন বাট চাব লাগিব বাক? আৰু বেছিদিন নাই কিজানি, সেইবাবে তোমাৰ মুখৰ ভিতৰখন ইমান সুন্দৰ গোন্ধাইছে।



আক ?

আক মানে ?

আক ক'ত ক'ত ভাল গোক্কাইছে ?

আক গোটেই পথাৰ জুৰি ধুনীয়া গোক্কা ওলাইছে। পথাৰবোৰ জুৰি ধানবোৰ পকি উঠিছে। আটাইবিলাক পথাৰত একেসময়তে সমানে ধানবোৰ পকিছে। ইমান ধুনীয়া বং, ইমান ধুনীয়া গোক্কা, ইমান শূৱনি পৃথিবী। আজি দুপৰীয়া মই ধানৰ মাজতে শুই আছিলোঁ। উঠি আহিবৰ মন নাযায়। পৃথিবীৰ অঙ্গ ঢাকি শূৱনি ধানৰ গেকৰা আবৰণ। তুমি যে কেতিয়াবা বুকুতে পিন্ধা তোমাৰ ক'লা ডাক্‌বান্দা খন। তেনেকৈয়ে পৃথিবীয়ে পিন্ধিছে পৃথিবীৰ অঙ্গ আবৰি গেকৰা এখন ডাক্‌বান্দা—গোক্কাতে আমোল মোল এখন গেকৰা ডাক্‌বান্দা।

আক ?

আক গোক্কাইছে পানীৰ জিয়লিৰ শেলুৱৈ পৰা শিলবোৰ। জুৰিবোৰ শুকাইছে। দু পাবৰ শিলবোৰ শুকাই ব'দত চিক্‌চিক্‌কাইছে, কিন্তু সোঁতৰ কাষত থকা আধাতিতা শিলবোৰত শেলুৱৈ পৰিছে। খীন সোঁতটো তিবৰিৰাই শিলৰ ওপৰেদি বাগৰি যায়। যেন তুমি সাঁতুৰি গৈছা, আক তোমাৰ তিতা দীঘল চুলিবোৰে শেলুৱৈ পৰা শিলবোৰ মচিদি গৈছে। আধাতিতা শিলবোৰৰ পৰা এটা গোক্কা ওলায়, এটা মধুব সেমেকা গোক্কা, যেন তোমাৰ চুলিবোৰৰ গোক্কা—তিতা দীঘল ক'লা তোমাৰ চুলিবোৰৰ গোক্কা।

আবেগতে চিত্ৰামণিৰ গাটো লাচখাই উঠে। কোনো কাৰণ নোহোৱাকৈ হঠাতে তাইৰ ভাগৰ লাগে। ভাগৰতে তাই যেন বলিয়াৰ দৰে হৈ উঠে। কি কব কি নকব তাই ভাবি নাপায়। শেষত কয়,

গোটেই পৃথিবীখনতে তুমি মোকেই দেখা পোৱা। গোটেই পৃথিবীতে তুমি পোৱা মোৰেই প্ৰতি অঙ্গৰ গোক্কা। মোৰ মুখখনৰ বাহিৰৰ গোক্কা তোমাৰ হেপাহ নপলায়, সেই বাবে তুমি মোৰ মুখৰ ভিতৰৰ গোক্কা লোৱা। মোৰেই যে পেটৰ ভিতৰত সোমাই মোৰ তেজেৰে

তুমি ডাঙ্গৰ হব ধৰিছা তথাপি তোমাৰ হেপাহ নপলায়। কি পালে তোমাৰ হেপাহ পলাব বাক ? অকল বাহিৰৰ গোক্কা তোমাক নোজোৰে ভিতৰৰ গোক্কা লবলৈকো তুমি হেপাহ কৰা। মোৰ দুয়োটা বুকুৰ মাজেদি আজিকালি কি বয় আক কি ওলাই আহে জানা ? শুঙি চোৱাছোন মোৰ বুকু।

ইমান বল চিত্ৰামণিৰ আছে কুৰ্ণোই জনাই নাছিল। তাই দুইখন হাতেৰে যেন কুৰ্ণোক উৰাই লৈ গ'ল। বাতিৰ অন্ধকাৰ যেন বেছি গাঢ় হৈ উঠে, নিজম গাঁওবিলাক বেছি নিজম হৈ পৰে। হঠাৎ বাহিৰত পেৰ্টৰ মাত শুনি দুয়ো অবাক হৈ গ'ল। দুৱাৰখন খুলিদি কুৰ্ণোই দেখিলে বাহিৰত পেৰ্টৰ আক তেওঁৰ সৰু লৰাটো। চিত্ৰামণিয়ে প্ৰায় চিঞৰি উঠিছিল। তাই ভাবি লৈছিল নিশ্চয় বিলামণিৰ কিবা এটা হৈছে, কিন্তু তাইৰ বাপেকৰ ইঙ্গিত পাই তাইৰ চিঞৰ বন্ধ কৰিলে, ঘৰৰ ভিতৰ সোমাই পেৰ্টৰে কলে,

আজি দেড়বছৰে মই তোমালোকৰ ঘৰলৈ অহা নাই। আজি বিপদৰ আশঙ্কা কৰি আহিছোঁ। মোৰ বাবে মই চিন্তা কৰা নাই। কিন্তু চিন্তা কৰিছোঁ এই অকণমানটোৰ বাবে। বিলামণি আছে। কিন্তু তাইৰ ওপৰত মই ভৰসা কৰিব নোৱাৰোঁ। তাই যে নিজকে বক্ষা কৰিব পাৰিব সন্দেহৰ কথা। গতিকে তাইৰ ওচৰত ইয়াক থৈ মই নিশ্চিন্ত হব নোৱাৰোঁ। সেইবাবে তোমালোকৰ ওচৰলৈ আহিলোঁ। চিত্ৰাৰ ওচৰত তাক থব পাৰিলে মোৰ চিন্তা নাথাকে। অৱশ্যে বিপদ ইয়াতো হব পাৰে। কিন্তু ভগবানৰ বিৰুদ্ধে মই যুঁজ কৰিব নোৱাৰোঁ। ভগবানৰ ইচ্ছাই পূৰণ হব। মই মাত্ৰ মোৰ কৰ্ত্তব্য কৰিবলৈ বিচাৰিছোঁ।

চিত্ৰাই হাত বঢ়াই তাইৰ ভায়েকক সাবটি ধৰি কলে,

ইয়াৰ বাবে আপুনি কিয় ভাবিছে বাবা ? জংগিপাক মই কিয় বাখিব নোৱাৰিম ? আহ মোৰ আংজেং, মোৰ জোং, মোৰ ওচৰলৈ আহ।

কুৰ্ণোইও তাৰ ঘৈণীয়েকক সমৰ্থন কৰিলে। সি কেৱল ভাবি



নাপালে এই বাতিয়ে অকণমানটিক লৈ আহিব লগা হ'ল কিয় ? কাইলৈ বাতিপুৰা আনিলেও দেখোন হ'লহেঁতেন। ক'বাত কিবা দুৰ্ঘটনা হোৱা বুলি সি চিন্তিত হ'ল। পেৰ্টৰে বোধহয় তাৰ মনৰ কথা বুজি পালে, তেওঁ কলে,

তোমালোকে ভাবিছা মই এই বাতিখন কিয় আহিলোঁ। হয়তো ভাবিছা ক'বাত কিবা অমঙ্গল হ'ল নেকি। স্বাভাৱিক কথা। মই নিজেও ভাবিছিলো যে কাইলৈ বাতিপুৰাই ইয়াক লৈ আহিম। কিন্তু কোনোমতে মোৰ টোপনি নাছিল। মোৰ যেন বিছনাখনতে এডাল বিছা সোমাই আছে। যিমান সময় বিছাডাল মই দূৰ কৰিব নোৱাৰোঁ, তিমান সময় আক শুৱাব কোনো উপায় নাই। এনেকুৱা উত্ৰাবল হোৱাটো মোৰ পক্ষে অবাঞ্ছনীয়, এই কথা মই স্বীকাৰ কৰোঁ। হয়তো মই অতি বুঢ়া হৈ গৈছোঁ। সেইবাবে সততে ভগবানৰ কৃপা লগে লগে থকা সত্ত্বেও মই আশ্বস্ত হব পৰা নাই। সি নহওক, মই কতো একো অমঙ্গলৰ বাতৰি পোৱা নাই। মনতে ভাবিলোঁ, ঠিবাং যেতিয়া কৰিলোৱেই আজিয়েই তাৰ এটা নিষ্পত্তি কৰা ভাল।

কুৰ্ণোই কলে,

বিলামণিৰ কথা কি ভাবিছে? জংগিপাও ইয়ালৈ আহিল। এতিয়াতো বিলামণি তেনেই অকলশৰীয়া হ'ল। অকলে অকলে তাই বৰ অসুবিধা পাব। মাত এষাৰ দিবলৈকেতো মানুহ এজন লাগে। এতিয়া বাক, আপুনিও যে আহিল, তাই জানো অকলে ভয় কৰা নাই?

এতিয়া তাই কিয় ভয় কৰিব? বাতি কিমান হৈছে? হয়তো ন কি সাড়ে ন বাজিছে। সাজ লাগোতে আমি খাই বৈ শুই থাকোঁ বাবে অলপ বাতিয়ে আমাৰ মনত বহুত বাতি যেন লাগে। আক, বিলামণিৰ বিষয়ে যে কি ভাবিম মই ঠিবাং কৰিব পৰা নাই। আজি কিছুদিনৰ পৰা ভাবিছিলোঁ যে বিলামণিক হিনোইলৈ দিওঁ। ছোৱালী জনীৰ কিবা এটা গতি লাগক। কিন্তু সেই আশাও আক পূৰণ নহব।

কুৰ্ণোই স্তম্ভিত হৈ সাহ নকৰে। সি চিত্ৰাৰ মুখলৈ চায়। চিত্ৰাই সোধে,—

কিয় সেই আশা পূৰণ নহব বাবা? কি হ'ল?

হিনোই আজি নিশা কিছুপৰ আগেয়ে ইয়াৰ পৰা গুচি গৈছে। হিনোই আক তাৰ ম'হ ছুটা।

কিন্তু সি আকোঁ ফিৰি আহিব,—কুৰ্ণোই কয়। সি এই নিশা অকলে কলৈ যাব? হয়তো পথাৰলৈ গৈছে। সি ধান কাটিবলৈ আবন্ত কৰিছে নেকি মই নাজানো। নিশ্চয় সি কিবা কামত ক'ব-বালৈ গৈছে, আকোঁ ঘূৰি আহিব।

পেৰ্টৰ অলপ সময় নিমাত হৈ থাকে। কিবাকিবি বহুত কথা যেন তেওঁ ভাবে, আক কয়,

মই জানো হিনোই আক ঘূৰি নাহে। আজি আবেলি সি ভঁৰালৰ ধান যিখিনি আছিল, গোটেই খিনি বেচিছে। গাঁওৰ মানুহ কোনেও অৱশ্যে ভবা নাই সি কিয় ধানবোৰ বেচিলে। নতুন ধান দুইএদিনতে ওলাব, সেইবাবে সি ধানখিনি বিক্ৰি কৰিলে, এই কথাই সকলে ভাবিছে। যি নহওক, সি ধানবোৰ বিক্ৰি কৰি, ম'হ ছুটাৰ পিঠিৰ ওপৰত কিবাকিবি বোজা দি, চুপি চুপি গাঁওৰ পৰা ওলাই গৈছে। সেই বাবে মই জানো হিনোই আক ঘূৰি নাহে। য'ত কোনো বিপদৰ ভয় নাই তেনেকুৱা ঠাইলৈ সি যাবগৈ।

তেনে বাবা,—চিত্ৰাই কয়,—বিলাও ইয়ালৈ আহক। ইয়াৰ পৰা আমাৰ ঘৰতো বেছি দূৰ নহয়, ইয়াতে বান্ধি বাঢ়ি, বিলামণিয়ে দুবেলা আপোনাৰ খোৱাৰ ভাতখিনি আপোনাক দি গৈ আহিব। আক আমি আটায়ে ইয়াতে থাকিলোঁ! আমাৰো কোনো অসুবিধা নহ'ল, আপোনাৰো অসুবিধা নহ'ল।

পেৰ্টৰে ইমান পৰে চিত্ৰাৰ ফালে ভালকৈ চোৱা নাছিল। এইবাৰ ভালকৈ চালে। তেওঁৰ মনটো অকস্মাতে পাতলি যায়, মুখত হাঁহি দেখা দিয়ে। একমুহূৰ্ত্তৰ বাবে তেওঁ সকলো বিপদৰ কথা



পাহৰি যায়। গৰ্ভবতী চিত্ৰাৰ ফালে চাই তেওঁ যেন আনন্দতে নাচি উঠে।

এবা হয়, বিলা ইয়াতে থাকিলে তোকো সহায় কৰিব পাৰিলে-হেঁতেন। তাইক তই কেতিয়াবাতেই দেখোন লৈ আহিব পাৰিলি-হেঁতেন। মোৰো আটাইবোৰ কথা মনত নাথাকে। আৰু আজি কালি দেশকালৰ অৱস্থা এনেকুৱা হ'ল যে আপোন মানুহৰ ভিতৰতে কাৰ ক'ত কি অসুবিধা হৈছে ভাবিবৰ আৰু কাৰো সময় নাই।

চিত্ৰাৰ লাজ লাগে। তাই যেন ধৰা পৰি যায়,—

মোৰ একো অসুবিধা হোৱা নাই। আপুনি মোৰ বাবে নাভাবিব বাবা। আৰু আজিৰ পৰা আমাৰ একো বিপদো নহয়। আজি যে আপুনি এই পজালৈ আহিল, এই পজাৰ ভিতৰত সোমাল; আজিৰ পৰা আৰু আমাৰ অমঙ্গল দূৰ হৈ গ'ল। আপুনি যদি ভাল বুলি ভাবে, বিলাকো ইয়ালৈ পঠিয়াই দিব। তাইৰ ইয়াত থাকি অসুবিধা নহয়, বাকীবোৰ কথা মই নাজানো।

কুৰ্ণোই জানে, পেঞ্চৰে বিলামণিক সিহঁতৰ ঘৰলৈ নপঠিয়ায়। পেঞ্চৰ সমাজৰ গুৰিয়াল। তেওঁৰ মন যিমানেই উদাৰ নহওক কিয় তেওঁ সমাজৰ নিৰ্দেশ লগ্নন কৰিব নোৱাৰিব। গতিকে সি একোকে নামাতিলে। তাৰ বাহিৰেও সি এতিয়াও নিজৰ কৰ্তব্যকে স্থিৰ কৰিব পৰা নাই। কাইলৈ বাতিপুৱাতে তাহাতৰ যুক্তি আলোচনা হব। আটাইবোৰ গাঁওৰ পৰা মানুহ আহিব। সি ক'ত যাব লাগিব, ক'ত থাকিব লাগিব তাৰো কোনো স্থিৰতা হোৱা নাই। গতিকে সিয়ে কিবা ঘৰৰ দায়িত্ব বহন কৰিব পাৰিব, তাকো সি নাজানে। সি বৰঞ্চ চিত্ৰাক লৈয়ে বিব্রত হৈ পৰিছে। সম্ভৱপৰ হোৱা হলে সি চিত্ৰাকে নি থলেহেঁতেন পেঞ্চৰৰ ঘৰত। সম্ভৱ নহয় বুলিয়েই তাৰ চিন্তাৰ শেষ নাই। এনেকুৱা অৱস্থাত চিত্ৰাক নি সি ক'ত ৰাখিব।

বুঢ়া মোনেৰ ঘৰ গাঁওৰ একেবাৰে এমূৰত। সিমূৰে আছিল

গাঁওৰ পাঠশালাখন। তাৰ ওচৰতে পাঠাগাৰ। তাৰ পাছত লানি লগাকৈ দহ ঘৰ মানুহৰ ঘৰ। মাজতে হবেন বিছিলৰ ঘৰ। হবেন বিছিলৰ ঘৰ পাৰ হৈ আৰু কুৰি ঘৰ মান গলে মোনেৰ ঘৰ। তাতেই গাঁওখন শেষ। মোনেৰ ঘৰৰ পৰা পঞ্চাশটাৰমান আঁতৰত এটা জুপুৰিত থাকে মোডি। এইখনেই লক্ষ্মীগঞ্জ। এই গাঁওৰ প্ৰায় আটাইবোৰ মানুহে অলপ চলপ লেখা পঢ়া জানে। কেৱল মোনে লেখাপঢ়া নাজানে আৰু নাজানে মোডিয়ে। মোনে বোধহয় গাঁওৰ ভিতৰত আটাইতকৈ বয়সিয়াল মানুহ। তেওঁৰ বয়স প্ৰায় আশী হব। তথাপি মোনেৰ শক্তি অটুত আছে। এতিয়াও তেওঁ পথাৰলৈ যায়, ধান কাটে, আলু তোলে। কিন্তু কঢ়িয়াবলৈ অৱশ্যে তেওঁ টান পায়।

বাতি মোনেৰ টোপনি নাহে। উত্তেজনা আৰু খঙত তেওঁ চটফটাই থাকে। ডোৰাক কবৰত থৈ যেতিয়া বেলেগ বেলেগ গাঁওৰ পৰা অহা মানুহবোৰ ঘৰলৈ গ'ল, তাৰ কিছু সময়ৰ পাছতে লক্ষ্মীগঞ্জলৈ পুলিছ আহিল। পুলিছে আহি প্ৰথমতে হবেন বিছিলক ধৰিলে। হবেনৰ ঘৰ খানাতলাচ কৰিব। কাৰণ, পুলিছৰ কাণলৈ গৈছে যে হবেন বিছিলে মিছাতে মানুহবোৰক উচটাই তুলিছে। হবেনৰ পাঠশালাত কোনো ল'ৰা-ছোৱালীক পঢ়োৱা নহয়। আন হাতেদি তাত নানাৰকমৰ মেলমিটিং হয়। নানা গাঁওৰ পৰা তালৈ মানুহ আহে, আৰু হবেনে পৰামৰ্শ দিয়ে কেনেকৈ সকলোৱে মিলি চৰকাৰৰ বিৰুদ্ধে অভিযান চলাব লাগে।

পুলিছে গাঁওলৈ অহাৰ পাছত, গাঁওৰ মানুহখিনি আকৌ পাঠাগাৰৰ আগতে গোট খালে। হবেনৰ ঘৰ পুৰি গৈছিল, গতিকে মানুহবিলাকে ঠিক কৰিলে যে হবেন পাঠাগাৰৰ ঘৰত থাকিব। আৰু লাহে লাহে গাঁওৰ মানুহখিনিয়ে তেওঁৰ বাবে এটা ঘৰ সাজি দিব। হবেন থাকিলে পাঠাগাৰৰ কোনো ক্ষতি নহয়। আৰু বিশেষকৈ পাঠাগাৰত পঢ়িবৰ বাবে এতিয়া আৰু মানুহো নাই।

পুলিছে পাঠাগাৰৰ কিতাপবোৰ এখন এখনকৈ সিঁচাই পেলালে।



তাত কোনো কাগজ পত্ৰ নাপাই হবেন বিছিলক কলে তাৰ ঘৰ  
খানাতলাচ কৰিব। হবেনে উত্তৰ দিয়াৰ আগতেই আগবাঢ়ি গৈ  
মোনেনে কলে,—

তোমালোক ভাল সময়তে আহিলা। পণ্ডিতৰ ঘৰ দুৱাৰ পুৰি  
গ'ল, দেখি তোমালোকে ভাল পাব। আক যদি তোমালোকেই ঘৰত  
জুই লগাই দিছিল, তেনে এতিয়া আকৌ এবাৰ গৈ চাই আহ।  
দেখিবা তোমালোকৰ উদ্দেশ্য পূৰ্ণ হৈছে। কাৰণ পণ্ডিতৰ ঘৰত একো  
এটা বস্তুও নাই—আটাইখিনি পুৰিছে।

এজন পুলিছে খেদা মাৰি আহি বুঢ়া মোনেনক প্ৰায় ধৰিছিলেই।  
আন এজনে কোনোমতে তাক ধৰি ৰাখিলে। মোনেনে হাঁহে আক  
থু পেলাই দিয়ে। থু খিনি পুলিছটোৰ ভৰিৰ ওচৰতে পৰে। সিহঁতে  
আকৌ হবেনক সোধে তাৰ কাগজ পত্ৰবোৰ সি ক'ত থৈ দিছে। হয়  
সি ভালে ভালে কাগজবোৰ উলিয়াই দিব, নহলে সিহঁতে গাঁওৰ প্ৰতি  
ঘৰে খানাতলাচ কৰিব।

হবেনে সিহঁতক বুজাই কলে তেওঁৰ লগত কোনো কাগজপত্ৰ নাই।  
তেওঁৰ পাঠশালা আৰু পাঠাগাৰ কোনো মেলমিটিঙৰ স্থান নহয়। মেল  
মিটিং কৰি ফুৰাৰ তেওঁৰ সময়ো নাই। অৱশেষত তেওঁ কলে,—

তোমালোকে মিছাকৈ সময় নষ্ট কৰিছা। এই গাঁওত চৰকাৰৰ  
বিক্ৰমে কোনো মেলমিটিং নহয়। আমাৰ এই অঞ্চলত কোনো গাঁওতে  
তেনেকুৱা মেলমিটিং নহয়। আমি আটায়ে দুখীয়া মানুহ খেতিবাতি  
কৰোঁ, খাওঁ, কোনো বকম জী থাকো। বৰঞ্চ তোমালোকে খবৰ  
কৰাগৈ, কোনে ইয়াত ডকাইতি আৰম্ভ কৰিছে। কোন দস্যুৰ দলে  
আমাৰ ঘৰৰ ছোৱালী তিবোতা অপহৰণ কৰে, ঘৰত জুই লগাই দিয়ে,  
দোকান পোহাৰ পুৰি পেলায়।

বন্দুকটো টোৱাই এটা পুলিছ আগুৱাই আহে। বাহিৰত লাহে  
লাহে মানুহৰ সংখ্যা বাঢ়ে। বন্দুকলৈ অহা পুলিছটোৰ ফালে চাই  
মানুহবিলাকে হাঁহে। মানুহৰ মাজৰ পৰা কোনোবাই কয়,—

মাৰা, বন্দুকমাৰা। গুলী ভিতৰত আছে নে নাই চাই লোৱা।  
মিছাকৈ আকৌ লাজ পাব।

আন এজনে কয়,—

হবেন বিছিলৰ গাত হাত দি চোৱা। আক তাৰ পাছত ইয়াৰ পৰা  
ওলাই যাবলৈ বাট বিচাৰি উলিওৱা। তেতিয়াহে পুলিছ।

হবেনে লাহে লাহে বুজি পালে কথা বেয়াৰ ফালে গৈছে। ইয়াৰ  
পাছত লক্ষ্মীগঞ্জৰ মানুহৰ দুখ অবৰ্ণনীয় হব। কোনেও আক ইয়াত  
স্থখে শান্তিৰে থাকিব নোৱাৰিব। হয়তো তেওঁৰ বাবেই গোটেই মানুহ-  
জাকৰ দুৰ্গতি হব। তেওঁ আগুৱাই আহি কলে,

আমি আটায়ে অনৰ্থক কাজিয়া কৰিছোঁ। বাক তোমালোকৰ  
সন্দেহ হৈছে যে মোৰ লগত নানাবকমৰ কাগজপত্ৰ আছে। বেচ,  
ক'ত চাব লাগে চোৱা। মই ইয়াতে আছোঁ। ইয়াত একো নাপালা।  
ইয়াৰ পাছত ক'ত চাবা? মোৰ য'ত ঘৰ আছিল তালৈ যদি যাব  
খোজা ব'লা। তাত এতিয়া আক ঘৰ নাই। ঘৰটো পুৰি গৈছে।  
ছাইখিনি চাই আহিবা বলা।

পুলিছবিলাকৰ এনেয়ে মগজ গৰম হৈ আছিল। এজনে আহি  
হবেনৰ কান্ধত ধৰি জোকাৰি দি কলে,—

তাৰ মানেই তো তই কাগজবোৰ নষ্ট কৰিবৰ বাবে ঘৰত জুই  
লগাই দিছ। তোৰ ঘৰত আছিলেই বা কি? কিবাকৈ তই আগৰে  
পৰা সন্তোদ পাইছিলি যে আমি আহিব ধৰিছোঁ, আক সেইবাবে—

তাৰ কথাষাৰ শেষ নহ'ল। কোনেও তৰ্কিবই নোৱাৰিলে কেনেকৈ  
কি হ'ল। কৰ পৰা যে মোনেন গৈ সিহঁতৰ কাষ পালে কোনেও ধৰিব  
নোৱাৰিলে। মোনেনৰ হাত দুখন লোহাৰ দৰে। তেওঁ একেচাতে  
পুলিছটোৰ হাতখন হবেনৰ কান্ধৰ পৰা নমাই দিলে, আৰু আচম্বিতে  
পুলিছটোৰ দুই গালে ঠাচ্ ঠাচ্ কৰে দুই চৰ মাৰি দিলে।

এক মুহূৰ্তকাল আটায়ে স্তম্ভিত হৈ গ'ল। তাৰ পাছত মুহূৰ্ততে  
মানুহবিলাকে বুজিলে ইয়াৰ পৰিণাম কি হব। দাবোগাজনে লুকু



দিলে মোনেক বান্ধি থানালৈ লৈ যাব। মানুহবিলাক ক্ৰমে ওচৰ চাপি আহে। মোনেৰ গাত হাত দিয়া মাত্ৰকে এটা সকলুৰা যুদ্ধ হৈ যাব অৱশ্যস্তাবী। দাবোগাজনেও এই কথা বুজি পালে। সিহঁতৰ হাতত বন্দুক আছে। গতিকে অনায়াসে জোৰ কৰি মোনেক লৈ যাব পাৰিব এই কথাও তেওঁ বুজি পালে। কিন্তু নিবলৈ হলেই অন্ততঃ কেইজনমান মানুহ মৰিব। হয়তো অন্ততঃ এজন পুলিছো মৰিব। এই কথা হবনেও বুজি পালে। তেওঁ কবলৈ ধৰিলে,—

তোমালোকে মোক গ্ৰেপ্তাৰ কৰিবলৈ আহিছিল। মোক গ্ৰেপ্তাৰ কৰি লৈ যোৱা। কোনেও বাধা দিব নোৱাৰে। মই ইচ্ছা কৰি তোমালোকৰ লগত যাম, গতিকে হাত কেৰেয়া দিয়াৰ কোনো সকাম নাই। ব'লা।

দাবোগাজনে এবাৰ সমবেত জনতালৈ কলে, এবাৰ মোনেৰ ফালে চালে। তাৰ পাছত তেওঁ লগৰ পুলিছকেইটাৰ ফালে চালে। আটাইৰে চকুত হিংসাৰ অগনি জ্বলিব লাগিছে। মোনেৰ চকু দুটা যেন দুকুৰা জুই, কোটৰৰ ভিতৰৰ পৰা চকু দুটাই যেন জুই বৰষিব লাগিছে। তেওঁ হবেন বিহিলক লগত ললে আৰু সমবেত জনতাৰ আগেদি হবেনক লৈ তাৰ পৰা গুচি গ'ল।

বুঢ়া মোনে দুই তিনিবাৰ থু পেলায়; আৰু আপোন মনে নিজকে নিজে কৈ থাকে,—

সিহঁতৰ আকৌ বিচাৰ, সিহঁতৰ ধৰ্ম। আমি মৰিয়েই আছোঁ। আমাৰ তিবোতা ছোৱালী সিহঁতৰ হাতত দিয়ে থৈছোঁ। আমাৰ ঘৰ দুৱাৰ সা-সম্পত্তি সিহঁতৰ বাবে। আমাৰ অৱস্থাতকৈ মোডিৰ অৱস্থা বহুত ভাল। সি যাতনা পাইছে, লাঞ্ছনা পোৱা নাই। বাচি থাকিবৰ একমাত্ৰ এটা উপায়। সিহঁতক বাধা নিদিব। সোণৰূপ নিবলৈ আহে য'ত যি অকণ আছে উলিয়াই দিব। ঘৰত খাবলৈ কিবা বস্তু আছে উলিয়াই দিব। ঘৰত ছোৱালী আছে, সিহঁত আহিলে সিহঁতৰ আগত পেলাই দি ওলাই আহিব। তেতিয়া হলে ভয় নাই, বিপদ

নাই। সিহঁতক যি লাগে তাকে নিদি সিহঁতৰ ভৰিত ধৰি কান্দিলেও যি হব, সিহঁতক দুই চৰ মাৰিলেও সেয়েই হব! ভৰিত ধৰি কান্দিলে ভৰিৰে লাঠ মাৰি তহঁতৰ ঘৰত সোমাব। দুই চৰ দিলে, পেটত চুৰি সোমাই দি ঘৰত সোমাব।

মোনেৰ ভাগৰ লাগে। তেওঁ এডাল গছৰ ছাঁত বহি পৰে। বাকীবোৰ মানুহ ঘৰাঘৰি যায়। ডোবাৰ কবৰৰ ওচৰত মোডি বহি থাকে, কুঠুই খাই নিয়া গেলি যোৱা অলস শৰীৰটো লৈ সি তাতেই বহি থাকে। মোনে গছৰ ছাঁত বহি বান্ধক্যই জীৰ্ণ কৰা অলস শৰীৰটোলৈ আপোন মনে বকি থাকে, মানুহ জাতিকে ধিকাৰ দিয়ে,—

যা ঘৰলৈ য়াংগৈ। চাৰিজন পুলিছক মাৰি শেষ কৰি কবৰত থব নোৱাৰিলি, ঘৰলৈ য়াংগৈ। ঘৰত গৈ বিছনা কৰগৈ। বিছনাৰ কাপোৰ ধুই, ব'দত দি আৰামী বিছনা কৰগৈ। আৰু ছোৱালীবোৰৰ গাত তেলদি গাধুৱাই চিক্‌চিকীয়া কৰি ৰাখগৈ।

মোনে আকৌ থু পেলায়। থুখিনি তেওঁৰ নিজৰ ভৰিতে পৰে। সাজগঢ়ি যোৱাৰ পাছত তেওঁ ঘৰলৈ যায়। পেটত তেওঁৰ ভোক লাগি আছিল; কিন্তু একো খাবলৈ তেওঁৰ মন নাযায়। তেওঁ এনেয়ে লঘোণে শুই পৰে। বাহৰ ছাঙৰ ওপৰত তেওঁৰ বিছনা। তেওঁ শুই শুই ইকাটি সিকাটি কৰে কিন্তু তেওঁৰ টোপনি নাই। ক'ত যেন এটা প্ৰচণ্ড অপমান তেওঁ অনুভব কৰে। অপমানত তেওঁৰ বুকুখন গধুৰ হৈ যায়। তেওঁকো পুলিছবিলাকে কিয় ধৰি নিনিলে তেওঁ ভাবি নাপায়। পুলিছক তেওঁ মানুহৰ আগতে অপমান কৰিছে, ই কম অন্যায্য নহয়। তথাপি তেওঁক কিয় সিহঁতে নিনিলে। হয়তো সিহঁতৰ ডাঙ্গৰ কিবা এটা ফন্দি আছে। এই অপমান সিহঁতে পাহৰিব নোৱাৰে। তথাপি মোনেৰ নিজৰ ওপৰতে খং উঠে। খং উঠে তেওঁৰ দুৰ্বল শৰীৰৰ বাবে। তেওঁৰ হাতৰ দুই চৰ খাই এটা সাধাৰণ মানুহে ঠিয় দি থাকিব নোৱাৰিলেহেঁতেন। সি পৰি গ'লহেঁতেন, হয়তো পৰি গৈ মূৰ্ছা গ'লহেঁতেন, মুখেৰে তেজ ওলাই গ'লহেঁতেন। ডেকাবয়সত



মোনেনে অকলে কেৱল লাঠি এডাল হাতত লৈ বনবীয়া দতাল গাহবীৰ লগত যুঁজ কৰিছিল। সেই মোনেৰ নাম আজি বুঢ়া মোনে। এৰা, আচলতে তেওঁ বুঢ়া হৈছে। তেওঁৰ গাত আৰু শক্তি নাই। গাৰ মাংসপেশীবোৰ শিথিল হৈ গৈছে।

মোনেৰ ধাৰণা হয় যেন তেওঁৰ চিল্মিলকৈ অলপ টোপনি আহিছিল আৰু হঠাৎ সাৰ পাইছে। দবাচলতে তেওঁৰ কিছুসময়ৰ বাবে গভীৰ টোপনি আহিছিল। নানা বকমৰ সন্দেহজনক শব্দ শুনি তেওঁৰ টোপনি ভাগি গ'ল। তেওঁৰ ধাৰণা হয় যেন বাহিৰত কিবা গোঙনিৰ দৰে শব্দ হৈছে। চাটু কৰে তেওঁ বিছনাত বহি পৰে। আৰু উঠি বহিয়েই দেখে গোটেই গাতে ক'লাকাপোৰ পিন্ধা পাঁচছয়জন মানুহ। মানুহ কেইটাই ততকে ধৰিব নোৱাৰিলে কেতিয়া তেওঁ বিছনাৰ পৰা একেজাপে নামি হাতত যাঠি এপাত লৈ ললে। তেওঁ কোনো প্ৰশ্ন নকৰিলে আৰু পোনকোবে যাঠিপাত এজনৰ বুকুলৈ মাৰি পঠিয়ালে। যাঠিপাত মানুহজনৰ বুকুত নপৰি বাহুৰ কাষেৰে কান্ধত সোমাই গ'ল আৰু ততালিকে মানুহজন মাটিত বাগৰি পৰিল। ক্ষিপ্ৰবেগে বাকী কেইজনে তেওঁৰ হাতত টাঙোনেৰে কোবাই তেওঁৰ হাত অবশ্য কৰি পেলালে।

তাহাতৰ লগৰ এজন মৰিল নাইবা মৰেঁ মৰেঁ হ'ল। গতিকে সিহঁতে তেওঁক মাৰি পেলাব পাৰিলেহেঁতেন। কিন্তু নামাৰিলে। কাৰণ তাহাতৰ অন্ত উদ্দেশ্য আছিল। সিহঁতে আটাইকেইটাই ধৰি তেওঁৰ দুয়োখন হাত পাছপিনে বান্ধি পেলালে আৰু তেওঁক বাহিৰলৈ লৈ আহিলে। তেওঁলোকৰ চোতালতে ওচৰা ওচৰিকৈ কেইডালমান তামোলৰ গছ আছিল। মোনেক সিহঁতে তামোল এজোপাৰ গুৰিলৈ লৈ আহিল। তেওঁ যাতে চিঞৰিব নোৱাৰে তেনেকৈ তেওঁৰ মুখ বান্ধি পেলাইছিল।

তামোলজোপাৰ গুৰিলৈ আহি পাইয়েই মোনেনে ঘৃণাত অপমানত লাজত মৰি যাবলৈ ইচ্ছা কৰিলে। মানুহ কেইটাই তেওঁক চোচোবাই

তামোল জোপাৰ গুৰিলৈ নিলে। আৰু তামোল জোপাত আওজাই তেওঁক ঠিয় কৰালে। তামোল জোপাৰ প্ৰায় সাতফুট ওখত এডাল লোৰ মাৰি বন্ধা। সিহঁতে মোনেৰ হাতৰ বান্ধ সোলোকাইদি— হাতদুখন টান বচিবে ওপৰৰ লোৰ মাৰি ডালত ভালকৈ বান্ধিলে। যেন ইচ্ছা কৰিলেও তেওঁ বহিব নোৱাৰে, ঠিয় হৈ থাকিবলৈ বাধ্য হয়। তাৰ পাছত তেওঁৰ কোমৰেদি তামোল গছত টানকৈ বান্ধিলে। সৰ্বশেষত তেওঁৰ দুয়োখন ভৰি লগ লগাই তামোল ডালৰ সৈতে বান্ধিলে।

তেওঁ দেখিলে ঠিক তেনেকৈয়ে তেওঁৰ পৰিয়ালৰ বাকী দুজন মানুহ, তেওঁৰ জেঁৱায়েক আৰু তেওঁৰ ছোৱালীজনীক বন্ধা আছে। এনেকৈ তিনিওজনকে বান্ধিছে যেন তেওঁলোক পৰস্পৰে পৰস্পৰক সম্পূৰ্ণ দেখা পায়। যেন কোনেও বহিবও নোৱাৰে; যেন কোনেও ইকাটি সিকাটি কৰি অইনফালে ঘূৰিবও নোৱাৰে। এনেকৈ সিহঁতক বান্ধিছে যে সিহঁতে পৰস্পৰে পৰস্পৰকৈ দেখিবলৈ বাধ্য। তেওঁৰ জেঁৱায়েকৰ গাৰ কাপোৰবোৰ সিহঁতে পেলাই দিছে। তেওঁৰ জীয়েকৰ গাতো ক'তো এটুকুৰাও কাপোৰ নাই।

মোনেক তামোল গছ জোপাত ভালকৈ বান্ধি সিহঁতে তেওঁৰো গাৰ কাপোৰবোৰ খুলি লৈ গ'ল। মোনেনে চকু মুদিলে আৰু ভগবানক প্ৰাৰ্থনা কৰিলে যেন সেই মুহূৰ্ততে তেওঁৰ মৃত্যু হয়। বন্ধা শেষ হোৱাৰ পাছত মানুহ কেইটাই এজন এজন প্ৰত্যেকৰে ওচৰলৈ গ'ল। প্ৰত্যেকজনে চকুমুদি থাকিবলৈ চেষ্টা কৰিছিল। কিন্তু সিহঁতে চকুত খুচি খুচি তেওঁলোকৰ চকু বন্ধ নোহোৱাকৈ ৰাখিলে। আধাঘণ্টামান সিহঁতে কেৱল তেনেকৈয়ে আনন্দ কৰিলে। কাৰো গাত এটা কোবো নামাৰিলে, কেৱল প্ৰতিজনৰে যাতে চকু মেল খাই থাকে তাৰ বাবে চেষ্টা কৰিলে। তেওঁলোকৰ চকু উখলি গ'ল। অৱশেষত মোনেৰ চকুৰে তেজ ওলাবলৈ ধৰিলে। কিন্তু কোনেও আৰু তেওঁৰ চকু মেল খুৱাব নোৱাৰিলে।

ৰাতিপুৱা গাঁওৰ মানুহে আহি তেওঁলোকক মোকোলাই দিলে।



আক ঘবৰ ভিতৰলৈ নি পৰিচৰ্যা কৰিলে। মোনে মুখেৰে এটা কথাও নামাতিলে, এটোপা পানী পৰ্যন্ত নাখালে। বাহৰ ছাঙৰ বিছনা খনতে তেওঁ চকুমুদি পৰি থাকিল। নানা সাধ্য সাধনা কৰিও তেওঁৰ মুখৰ পৰা কোনেও মাত উলিয়াব নোৱাৰিলে, একো এটা মুখৰ ভিতৰ কৰিবও নোৱাৰিলে। মানুহবিলাক যেতিয়া গ'ল, তেতিয়া মোনে উঠিল, মজিয়াত পৰি শুকাই থকা তেজবোৰ ভৰিৰে মোহাৰিলে আক ঘবৰ পৰা ওলাই গ'ল। তেওঁলোকৰ ঘবৰ পৰা এমাইল দূৰত এডাল শিমলুগছত ওলমি থকা মোনেৰ মৃতদেহ সিদিনাখনেই সন্ধিয়া গাঁওৰ মানুহবিলাকে বিচাৰি পালে। মূৰত মৰা পাণ্ডুৰিটোৰে ডিঙিত কাঁচ লগাই মোনে মৰি আছে।

\* \* \* \*

কুৰ্ণো বিমোৰত পৰে। বাতিপুৱা সিহঁতৰ মিটিং হোৱাৰ কথা আছিল কিন্তু কাকলৈ আক মিটিং কৰিব। হবেন বিছলি ফাটকত। বুদ্ধি দিবলৈ কোনো নাই। আনফালে লক্ষ্মীগঞ্জৰ পৰা কোনো এজন মানুহেই নাছিল। মোনেৰ ভয়াবহ সংবাদ সিহঁতে পাইছে। ইয়াৰ পাছত লক্ষ্মীগঞ্জৰ পৰা কোনেও আহিব নোৱাৰিব, তাত বিচিত্ৰতা একো নাই। তেতিয়াও মানুহৰ মনৰ পৰা সাহস যোৱা নাই। কিন্তু এটাৰ পাছত এটা দুৰ্ঘটনাই সিহঁতৰ মন ভাঙ্গি দিছে। মনত সিহঁতৰ উৎসাহ নাই। পথাৰ ভৰা পকা ধান। গাঁওৰ ল'ৰা-ছোৱালী বুঢ়া-বুঢ়ী আনন্দতে নাচি নাচি পথাৰতে দিনবাতি কটালেহেঁতেন। আজি কাৰো উৎসাহ নাই। দুই এজনে ধান কাটিবলৈ আবন্ত কৰিছে। কিন্তু যৎ সামান্য। তথাপি ধান কাটি চপোৱাৰ বাবে সিহঁতে চিন্তা কৰা নাই। আটাই কেইখন গাঁওৰ মানুহ লগলাগি ধান কাটিলে মাত্ৰ সাতদিনৰ ভিতৰতে পথাৰ শেষ হৈ যাব। সাতদিনৰ ভিতৰত সিহঁতে পথাৰৰ ধান চপাই মাৰি ভঁৰালত থব পাৰিব। কিন্তু জাৱন যেতিয়া বিপন্ন তেতিয়া পথাৰৰ ধানৰ কথা কোনে ভাবে!

বাকী কেইখন গাঁওৰ পৰা দুই এজনকৈ মানুহ আহিল।

ফকিৰতলা, পাইকপাৰা, বাখালগঞ্জ এই কেইখন গাঁওৰ পৰা মানুহ আহিল। কিন্তু সিহঁতৰ বিশেষ আলোচনা একো নহ'ল। মনত এটা অদম্য সাহস আছে কিন্তু ভৰসা নাই। আজিকোপতি সিহঁতে দস্ত্যবদলটোৰ এটাকো ধৰিব পৰা নাই। কেৱল সিহঁতৰ চাৰিখন গাঁওতেই নহয়, অন্যান্য গাঁওতো এনেকুৱা ঘটনাবোৰ ঘটিয়েই আছে। ল'ৰা-ছোৱালীৰ স্কুল প্ৰায় বন্ধ হৈ গৈছে, বাতি মানুহৰ টোপনি নোহোৱা হৈছে। ফকিৰতলাত ধান কাটিবলৈ যোৱা মানুহে ঘূৰি আহি কৈছে যে দুই এজন মানুহে অকলে পথাৰত ধানকাটিব আক নোৱাৰিব। আগদিনা কাটি থোৱা ধান পাছদিন পুৱা আক পোৱা নাযাব।

কুৰ্ণোই তেওঁলোকক কলে,

আমাক যুক্তি পৰামৰ্শ দিবলৈ মানুহ নোহোৱা হ'ল। প্ৰতিদিনৰ ঘটনাবোৰে আমাৰ মনৰ বল নাইকিয়া কৰিলে। ঘৰপ্ৰতি হিচাব কৰিলে আমি মানুহ কম নহওঁ। এই পাঁচ খন গাঁওতে আমি জানো কম মানুহ? আন গাঁওবোৰতো আছেই। তিবোতা মানুহ বুঢ়া মানুহ বাদ দিলেও আমি ডেকা মানুহেই কিমান শ হম? তথাপি আমি একো এটা কৰিব পৰা নাই। কেৱল মনৰ সাহস আক গাৰ জোৰ থাকিলেই অৱশ্যে আটাইবোৰ কাম নহয়, সেই কথা আমি সকলোৱে জানো। যিবিলাক আমাৰ শত্ৰু, তাহাঁতৰ অস্ত্ৰ শস্ত্ৰ যানবাহন সকলো আছে। তথাপি আমি জীয়াই থাকিবলৈ খোজো, কিবা এটা উপায় আমি অৱলম্বন কৰিবই লাগিব।

বাখালগঞ্জৰ পৰা অহা মানুহ এজনে কলে,—

প্ৰথমতে ধানবোৰৰ কিবা এটা ব্যৱস্থা কৰিব লাগে। আক পলম কৰিব নোৱাৰি। ধানবোৰ যদি চপোৱা নাযায়, আমি জীয়াই থাকিলেই বা কি খাম? আজি কেইজনৰ ঘৰত ধান আছে?

কুৰ্ণো অলপ উৎসাহিত হয়। সি কয়,

ময়ো তাকে ভাবিছোঁ। আমাৰ জীয়াই থকাৰ পথ কি? প্ৰথম কথা হ'ল, আমাক যদি কোনেও মাৰি নেপেলায় তেনে আমি জী থাকিম।



গতিকে প্ৰথম সমস্যা হ'ল যে আমাক যাতে মাৰি পেলাব নোৱাৰে তাৰ বাবে এটা ব্যৱস্থা। দ্বিতীয় কথা জী থাকিবলৈ হলে আমাক লাগিব খাওৰ ব্যৱস্থা। খাও আমাৰ পথাৰতে পৰি আছে। তাৰপৰা আমি ঘৰত থব পাবিলেই আমাৰ চিন্তাৰ ওৰ পৰিল। অৱশ্যে ঘৰৰ পৰাও চুৰি কৰি নিব পাৰে। তাৰ বাবেও ব্যৱস্থা কৰিব লাগিব! সংক্ষেপতে আমি এইটোকে ঠিক কৰিব লাগিব, ধানবোৰ কটাৰ ব্যৱস্থা আৰু যাতে দক্ষ্যে আহি আমাক মাৰি পেলাব নোৱাৰে তাৰ ব্যৱস্থা।

অন্য এজনে মাত লগালে,

ধান কাটিবলৈ মানুহৰ অভাব হোৱা নাই। লাহে ধীৰে কাটিলেও পোন্ধৰদিনৰ ভিতৰত আমি ধান কাটি শেষ কৰিব পাৰিম। ধান কাটি থকা সময়খিনিৰ ভিতৰত যাতে আমি জীয়াই থাকো তাৰে বন্দোবস্ত কৰা।

কিন্তু ধান কাটিবলৈ পথাৰলৈ যাওঁতে,—আন এজনে কয়,—ঘৰৰ ছোৱালী তিবোতাৰ কি হব?

কুৰ্ণোই বহুত ভাবে আৰু কয়,

পোন্ধৰ কুৰি দিনৰ কথা নহয়। মই এটা কথা ভাবিছোঁ। আমি এখন এখন গাঁও লওঁ। পাঁচখন গাঁওৰ মানুহ আটাইখিনি গৈ এদিন এখন গাঁওৰ পথাৰ শেষ কৰিম। আটাইবোৰ মানুহ যাব পাবিলে এদিনতে শেষ নোহোৱাৰ কোনো কাৰণ নাই। এদিন কাটিম, পাছদিনাখন চপাম। পাঁচ দিনৰ ভিতৰত আমাৰ আটাই কেইখন গাঁওৰ ধান কটাই যাব। বা, খুব বেছি সাতদিন। সাতদিনৰ ভিতৰত ধান কটা শেষ হব। চপোৱা কাম অৱশ্যে বাকী থাকিব। কিন্তু মোৰ বিশ্বাস দহ বাৰদিনৰ ভিতৰত আমাৰ ঘাই কামটো শেষ হব। এবাৰ পথাৰৰ পৰা ধানকেইটা আনি ভঁৰালত থব পাবিলে আমাৰ বাহিৰৰ কামখিনি শেষ হৈ যায়।

কথাটো আটাইখিনি মানুহৰে মনত লাগে। এইটোৱে ভাল দিহা।

আটাইবোৰ পথাৰতে অলপ অলপ কৈ কিমানদিনে সিহঁতে শেষ কৰিব? যিমান দিন পলম হৈ যায় তিমানৈ আৰু কত কি বিপদ আহিব কোনে জানে? ধান কেইটা ঘৰত আনি থব পাবিলে আৰু সিহঁতৰ ডাঙ্গৰ চিন্তা এটা যায়। তাৰ পাছত ভগবানে জীয়াই ৰাখিলে তাহাতৰ আন চিন্তা নাই। ঘৰখন ৰক্ষা কৰিবলৈ প্ৰতিঘৰে প্ৰতিজনে চিন্তা কৰিব। সেয়ে ঠিক হয়। সিহঁতে আটাইবিলাকে ঠিক কৰিলে যে পাছদিনা বাতিপুৰাৰ পৰা সিহঁতে আৰম্ভ কৰিব কাম।

কুৰ্ণোই কলে,

আমি দিন পিছুৱাব নোৱাৰোঁ। আজি বেছি বেলি হোৱা নাই। আমি আজিয়ে আৰম্ভ কৰিম। এঘণ্টাৰ ভিতৰত আমি আধামানুহ পথাৰত উপস্থিত হম, বাকী আধা দুঘণ্টাৰ ভিতৰত আহি পাব, দুব খিনি। মই এইমাত্ৰ ওলাই গৈ সকলোকে এই খবৰ দিম। আজি প্ৰায় আধাদিন পাম। গতিকে আজি সবাৰতকৈ সৰু পথাৰ খন লওঁ। সবাৰতকৈ সৰু পথাৰ কোন খন হব বাক?

প্ৰতিজনে নিজৰ নিজৰ কথা ভাবিবলৈ ধৰিলে। পাইকপাৰাৰ মানুহ খিনিয়ে ভাবিলে প্ৰথমতে সিহঁতৰ কামটো শেষ হলে ভাল। ফকিৰতলাৰ মানুহখিনিয়ে কলে যে যদি সম্পূৰ্ণ নহয় নহওক, কিন্তু ফকিৰতলাতে কামটো আৰম্ভ কৰিব লাগে। কাৰণ ফকিৰতলা এমুৰত। ফকিৰতলাৰ পৰা কিছু দূৰলৈ কোনো গাঁও নাই। বাকী কেইখন গাঁও ওচৰা ওচৰি। উপদ্ৰৱ হলে ফকিৰতলাতে প্ৰথম হব। গতিকে ফকিৰতলাতে আজি কাম আৰম্ভ কৰিব লাগে। ৰাখালগঞ্জৰ মানুহ খিনিয়ে কলে যে আধা কৰা কামৰ একো লাভ নাই। কুৰ্ণোই কোৱা কথাই আটাইতকৈ ভাল। যিখন পথাৰৰ কাম আজিতে শেষ হব আমি সেইখন পথাৰকে আজি লওঁ। ৰাখালগঞ্জৰ ধাননি পথাৰ আটাইতকৈ সৰু। এমু মানুহে ধানকাটিব পাবিলে ৰাখালগঞ্জৰ পথাৰ আজিতে শেষ হব।

কুৰ্ণোই তাকে ঠিক কৰিলে। কথাবোৰ যিমানৈ আলোচনা কৰি



থকা যায় তিমানৈ অথবা বাহুল্যতা বাঢ়ি থাকিব। সি অৱশেষত কলে,

আটাইবোৰ পথাৰতে আমি আটায়ে কাম কৰিম যেতিয়া, কোনখন পথাৰ প্ৰথমতে লও, কোনখন দ্বিতীয়তে এইকথা তিমান দৰ্কাৰী নহয়। ফকিবতলাত সোনকালে কাম আৰম্ভ কৰিব লাগে; ই সঁচা কথা। ফকিবতলাত আমি কাইলৈ বাতিপুৱাতে কাম আৰম্ভ কৰিম। এইকথা বাখালগঞ্জৰ পথাৰত আজিয়ে মই কৈ দিম। এটা কাম পূৰা কৰিব পাবিলে নিজৰ মনতে যথেষ্ট আনন্দ পোৱা যায়। আজি আমি কিবা এটা সঞ্চল কৰিলোঁ। সেই সঞ্চল অনুসৰি আজিয়ে আমি কাম আৰম্ভ কৰিবলৈ ওলাইছোঁ। গতিকে যতেই আৰম্ভ কৰিম সেই কাম তাতেই আজি শেষো কৰিম। মিছাকৈ কথা খবচ কৰি থাকিলে, সময় গৈ থাকিব। সেই বাবে আজি বাখালগঞ্জেত আৰম্ভ কৰোঁ। আৰম্ভ হওতেই দুপৰীয়া হব। আজি ধানকাটি শেষ কৰিম। কাইলৈ কুৰিজন মানুহে কুৰিখন গাড়ীৰে ধান চপাব। আৰু বাকী আমি আটাইবোৰ ফকিবতলালৈ যাম। বাতিপুৱাতেই আৰম্ভ কৰিলে, ফকিবতলাৰ পথাৰ কাইলৈ শেষ হব। তাৰ পাছত লম পাইকপাৰা। বা, পাছৰ কথা পাছত।

তাহানি বাখালগঞ্জেত বৰ সৰাহ হৈছিল। কেনোবা এজন পীৰ এসময়ত বাখালগঞ্জেত আহি থিতাপি লৈছিল। তেওঁৰ খ্যাতি চাৰিওফালে বিয়পি পৰিছিল। নিতৌ শ শ মানুহ তেওঁৰ আশীৰ্বাদ বিচাৰি আহিছিল। তেওঁৰ বিষয়ে নানা কাহিনী মুখেমুখে চলি আহিছিল। পীৰৰ বয়স যে কিমান সেই বিষয়ে নানা মানুহে নানা ধাৰণা কৰিছিল। কোনেও কৈছিল তেওঁৰ বয়স পঞ্চাশৰ বেছি নহয়। কোনেও কৈছিল তেওঁৰ বয়স ছয়কুৰিৰ কম নহয়। পীৰৰ গাৰ বংটো বগা, বৰঞ্চ বঙা বুলিব পাৰি। তেজে ফুটো ফুটো কৰে। তেওঁৰ মুখৰ বানী অব্যৰ্থ। মানুহে দুখত পৰিলেই তেওঁৰ ওচৰলৈ আহে।

কাৰোবাৰ সন্তান হোৱা নাই, তেওঁ আহিব পীৰৰ ওচৰলৈ আৰু পীৰে যদি কয় হব, দহমাহ পাছতে বাজীতিবোতাৰো সন্তান হব। কাৰোবাৰ অস্থখ, তেওঁ আহিব পীৰৰ ওচৰলৈ। পীৰে দিয়া এচোলপানী খুৱাই দিলেই অস্থখ ভাল হৈ যাব।

পীৰকে সদায় মানুহে একে ঠাইতে দেখিছিল। প্ৰকাণ্ড এডাল বটগছ। তাৰ তলত এটা ঘৰ। ঘৰটো পকা, কোনে কেতিয়া সেই ঘৰটো পীৰক সাজি দিছিল কোনেও কব নোৱাৰে। বহুতে কয়, পকা-ঘৰটো আচলতে শিলৰ। যেই পীৰ তালৈ আহিল, তেতিয়াই শিলৰ ঘৰটো মাটিৰ তলৰ পৰা ফুটি ওলাল। এতিয়া মানুহে চুনতেল দিয়া বাবে ঘৰটো পকাৰ ঘৰ যেন দেখি। আচলতে কিন্তু গোটেইটো ঘৰেই শিলৰ। মানুহে কয় যে এই কথা বহুতে প্ৰমাণ কৰিছে। বেৰবোৰত হাতুৰিৰে কোবাই চাইছে। ক'তো জোৰা নাই। বেৰবোৰত কোনো ইটাও নাই। পাহাৰৰ গুহাবোৰ যেনেকুৱা ঠিক তেনেকুৱা এই ঘৰটো। মাথোন ই ওপৰতে আছে। ঘৰটোৰ সম্মুখৰ পিনে খোলা। খোলা ঠাই থিনিতে পীৰ বহি থাকে। ভিতৰৰ ফালে কি আছে কোনেও কব নোৱাৰে। বতি দোভাগতো মানুহে দেখিছে পীৰ বাহিৰতে বহি থাকে। তেওঁ যে কেতিয়া শোৱে, কেতিয়া খায় কোনেও দেখা নাই। তেওঁ ক'ত শোৱে তাকো মানুহে নাজানে। সকলোৱে ভাবে যে তেওঁ বাহিৰতে শোৱে। আৰু তেওঁ কেৱল বতাহ খাইয়ে জীয়াই থাকে।

তথাপি মানুহৰ কোতূহল নকমে। ভিতৰৰ ফালে কি আছে চাবলৈ মানুহৰ হেপাহ হয়। পীৰ হঠাৎ কেতিয়াবা নাইকিয়া হয়। তেওঁ নোহোৱা হব খুজিলে মানুহৰ আগতে অন্তৰ্ধান হব পাৰে। হয়তো তেওঁ মানুহৰ লগতে কথা কৈ আছে, কাৰবাক অলপ পানী, কাৰবাক কিহবাৰ ছাই, কাৰবাক বা আকৌ কিবা এডাল শিপা, এইবোৰ দি আছে। হঠাৎ মানুহে দেখিলে পীৰ নাই, পীৰ বহা আসনখন পৰি আছে। বগা এখন কাপোৰ পাৰি তেওঁ বহি থাকে। তেওঁৰ ওচৰত কেতিয়াও কোনো মানুহ নাথাকে। আন কোনো বয়বস্তুও নাথাকে।



বগা এখন কাপোৰৰ ওপৰত বঙচুৱা বগা বৰণৰ পীৰজন বহি থাকে। আৰু হঠাৎ মানুহৰ আগতে অন্তৰ্ধান হৈ যায়। মানুহে দেখে যেন বগা ধোঁৱা কিছুমান গোটমাৰি হঠাতে আকাশলৈ উৰি গ'ল। মানুহে ধৰি লৈছিল যে পীৰৰ কেবাটাও বাসস্থান আছে। যেতিয়াই য'তে তেওঁৰ ইচ্ছা হয় তালৈকে গুচি যায়। যেতিয়া তেওঁ গুচি যায়, তাৰ পাছত বহুদিন আৰু কোনেও তেওঁক দেখা নাপায়। কেতিয়াবা মাত্ৰ সাতদিন কেতিয়াবা আকৌ দুই তিনি মাহৰ বাবে তেওঁ নোহোৱা হয়।

যেতিয়া তেওঁ নোহোৱা হয় তেতিয়া দুই এজন দুঃসাহসী মানুহে তেওঁৰ ঘৰৰ ভিতৰখন চাবলৈ চেষ্টা কৰিছিল। কিন্তু কোনেও নোৱাৰিলে। এজনে কিছুদূৰ গৈছিল, তাৰ পৰা ওলাই আহিল অন্ধ হৈ। ওলাই আহি তেওঁ কলে যে ঘৰৰ ভিতৰখনত জ্বলন্ত জুই। সোমোৱা মাত্ৰকে প্ৰথমে চকুদুটা পুৰি যায়, আৰু তাৰ পাছত জুইৰ হোহোৱনি শব্দই কাণত টাল মাৰি ধৰে। আন এজনে সাহস কৰি গৈছিল। ঘৰৰ ভিতৰত জ্বলা জুই থাকিব পাৰে তেওঁ বিশ্বাস নকৰিলে। তেওঁৰো সেই একে অৱস্থাই হ'ল। কোনোপ্ৰকাৰে জীয়াই জীয়াই যেতিয়া তেওঁ ওলাই আহিল তেওঁ অন্ধ হ'ল। তাৰ পাছত আৰু কোনেও ঘৰটোৰ ভিতৰত সোমাবলৈ যত্ন কৰা নাছিল।

বাখালগঞ্জত তেতিয়া মানুহৰ বসতি নাছিল। মানুহ আছিল দূৰৰ গাঁও বিলাকত। তথাপি আটাইতকৈ বেছি মানুহৰ সমাগম বাখালগঞ্জতে হৈছিল। কাৰণ গোটেই বছৰে পীৰৰ দৰ্শন পাবলৈ বহুত দূৰৰ পৰা মানুহ তালৈ আহিছিল। সেই সময়তে পীৰে বছৰত এবাৰকৈ এটা সমাৰোহ পাতিছিল। ফাগুন মাহত এদিন জুম্মাবাৰত তেওঁ বাহিৰ ওলাই সকলো মানুহৰ লগত নামাজ পঢ়িছিল। সিদিনাখন বাখালগঞ্জত এটা বিৰাট উৎসৱ। হিন্দু মুছলমান আটোয়ে এই সভালৈ আহিছিল। মুছলমান সকলে নামাজ পঢ়িছিল, হিন্দুবিলাকে বহি বহি চাইছিল। নামাজৰ অন্তত পীৰে নিজে বাতাচা ভগাই দিছিল সকলোকে—হিন্দুমুছলমান সকলোকে। প্ৰথমতে বেছি মানুহ নহৈছিল, ওচৰৰ গাঁওৰ পৰা যিখিনি

মানুহ আহিব পাৰে তেওঁলোকে আহি যোগ দিছিল। ক্ৰমে বছৰৰ পাছত বছৰে মেলা ডাঙ্গৰ হ'ল। শেষতগৈ মেলা ইমান ডাঙ্গৰ হ'ল যে নামাজ পঢ়া বন্ধ হৈ গ'ল, থাকিল কেৱল মেলা। তাৰ পাছত হঠাৎ এবাৰ পীৰ তাৰপৰা নাইকিয়া হ'ল। মানুহে ভাবিছিল পীৰ আকৌ ঘূৰি আহিব। কিন্তু তেওঁ আৰু ঘূৰি নাছিল।

কিন্তু মেলা বন্ধ নহ'ল। মেলাৰ নামেই হ'ল পীৰৰ মেলা। অগণন মানুহ ফাগুন মাহত পূৰ্ণিমাৰ পাছৰটো শুক্ৰবাৰে বাখালগঞ্জৰ পীৰৰ মেলালৈ আহে। আজিও প্ৰকাণ্ড বটগছ ডাল আছে। কিন্তু তাৰ তলতে যিটো ঘৰ আছিল সেই ঘৰটো কেতিয়াবাতোই ভাঙি ছিঙি শেষ হৈ গৈছে। সেই ঘৰটো সম্বন্ধে কিমানযে জনশ্ৰুতি আছিল আজি কোনেও আৰু কবকে নোৱাৰে। পীৰৰ মেলা বছৰৰ পাছত বছৰ চলি থাকে।

বাখালগঞ্জৰ পথাৰত ধানে চৌ খেলি থাকে। বতাহত পকা ধানৰ গোক্ৰ তাহি আহে। দেখিলেই মানুহৰ তৃপ্তি হয় এনে ধুনীয়া ধান। লাহে লাহে পাঁচজন দহজনকৈ মানুহবোৰ আহি গোট খায়। ধান কাটিবলৈ যেতিয়া সিহঁতে আৰম্ভ কৰে তেতিয়া ঠিক ভৰ দুপৰীয়া হৈছে, প্ৰকাণ্ড এখন পথাৰৰ ধান সিহঁতে কাটি আজিয়ে শেষ কৰিব লাগিব, সেই বাবে সিহঁতে তাৰাতাৰি কামত লাগি যায়। ডেকা গাভৰু সকলোৱে মিলি ধান কাটে। আনকি গাঁওৰ বুঢ়া বিলাকেও আহি ওচৰতে বহি চাই থাকে। মাজে মাজে তেওঁলোকে ধপাত লগাই দিয়ে আৰু ওচৰতে বহি থকা সৰু ল'ৰা-ছোৱালীবিলাকে চিলিমবোৰ পথাৰৰ মাজত ধান কাটি থকা মানুহবোৰক দি আহে।

কুৰ্ণোইও ধান কাটে। মনা কৰা সত্বেও চিত্ৰামণি তাইৰ ভায়েকটোৰে সৈতে কুৰ্ণোৰ লগতে আহে। চিত্ৰাৰ গা অতি বেয়া। তাইৰ মনটোত ভয় হয় যদি হঠাৎ ক'ৰবাত তাইৰ বেছি গা অস্থখ হয়। বেছি গা অস্থখ হলে কি কৰিব তাই, ঘৰলৈ বেছ দূৰ, আনৰ ঘৰত এনেকুৱা অৱস্থা লৈ তাই কেনেকৈ সোমাব। তথাপি তাই আহে



কুৰ্ণোই তাইক বুজাই কয়, যে হঠাৎ অসুখ হলে ইমান বিপদ হব যে সি ভাবিব নোৱাৰে। কোনো কথা নুশুনি তাই যেতিয়া যাবলৈ ওলাল শেষ বাৰৰ বাবে কুৰ্ণোই তাইক বাধা দিবৰ চেষ্টা কৰিলে। কুৰ্ণোই স্পষ্ট ভাবে কৈ দিলে যে তাইৰ যিমান অসুখেই নহওক কিয়, আটাইবোৰ মানুহক পথাৰত থৈ সি তাইক লৈ ঘৰলৈ ঘূৰি আহিব নোৱাৰিব। তথাপি তাই কয় তাই যাবই। নিকপায় হৈ কুৰ্ণোই স্তম্ভিছিল,—

বাক এটা কথা কোৱা। তোমাৰ বোধেৰে, কেতিয়ালৈ হোৱাৰ কথা?

হাঁহি হাঁহি তাই কৈছিল,

তুমিয়ে কোৱাছোন বাক, তোমাৰ বোধেৰে কেতিয়ালৈ হোৱাৰ কথা? হিচাব কৰি চালে আজি মোৰ নমাহ পূৰ হৈ সাতদিন গৈছে। তাৰমানে আজিও হব পাৰে কাইলৈও হব পাৰে, আৰু পোন্ধৰদিনলৈ নহবও পাৰে।

কুৰ্ণোৰ খং উঠি যায়।

পোন্ধৰদিনলৈ নহব পাৰে কিয়, পোন্ধৰ মাহলৈও নহব পাৰে। তোমাৰ কথা শুনিলে খং উঠি যায়। তুমি নিজে একো গম নোপোৱা নেকি? এতিয়াই বেছ হাঁহি হাঁহি কৈছিল। আজিও হব পাৰে। যদি হয়? পথাৰৰ কেচা মাটিৰ ওপৰত পকা ধানৰ মাজত বেছ সুন্দৰ হব নহয় জানো?

মোনা এখনত খাবলৈ কিবাকিবি অলপ লৈ তাই কুৰ্ণোৰ সমুখত ঠিয় দি কৈছিল,

আজি মোৰ কি ইচ্ছা হৈছে জানা? মোৰ কেৱল ইচ্ছা হৈছে যেন মোৰ ল'ৰা এটা তোমাৰ পেটত ওপজে। তেতিয়া হলে হয়তো তুমি নিজে বুজিলাহঁতেন কিয় মই নমাহ সাতদিন পূৰ হোৱা সত্ত্বেও ঠিৰাং কৈ একো কব নোৱাৰোঁ। বলা, তুমি দেখিবা, মই মৰি গলেও তোমাক পথাৰৰ মাজৰ পৰা ভুলাই লৈ নাহোঁ। যিমান মন যায় ধান কাটিবা, মোৰ ফালে ঘূৰি চাব নালাগে। মিছা কৈছোঁ যদি বাতি আহি মোক

কাটি পেলাবা। তথাপি তোমাক এৰি মই ইয়াতে অকলে থাকিব নোৱাৰোঁ।

কুৰ্ণো ওলাই আহে। অকণমান ভায়েকটোক হাতত ধৰিলে চিত্ৰামণি পাচে পাচে আহে। বেছি বেগাই তাই খোজ কাটিব নোৱাৰে। কুৰ্ণো কিছুদূৰ গৈ আকোঁ থামে, নিজৰ মনৰ খঙতে কিবাকিবি নিজকে নিজে বকি থাকে। চিত্ৰামণি ওচৰ পাই কয়,—

থামিলা কিয়? যোৱা, মই বাট চিনি পাওঁ। ও, আৰু এটা কথা শুনি যোৱা। মোৰ এই সময়ত মোক গালি পাৰিব নাপায়।

কুৰ্ণোই আচৰিত হৈ সোধে—

গালি? তোমাক মই কেতিয়া গালি পাৰিলোঁ?

পাৰিছিল। এইমাত্ৰ পাৰিছিল। কি বুলি গালি দিছিল। মই শুনা নাই, কিন্তু কিবাকিবি গালি পাৰিছিল। নিশ্চয়। এতিয়া যোৱা আকোঁ বেগাই যোৱা গৈ। পথাৰৰ কেচা মাটিৰ ওপৰত, পকা ধানৰ মাজত.....

তাই মুখত কাপোৰ দি হাঁহে। থিকথিক কৈ হাঁহে। কুৰ্ণোই একো নামাতি বেগাই যায়। হাঁহি বন্ধ কৰি তাই কয়,—

আৰু মাত্ৰ এটা কথা শুনি যোৱা। ইয়াৰ পাছত যদি মোৰ মুখৰ পৰা এটা শব্দও ওলায় তেনে মোৰ নাম চিত্ৰামণি নহয়।

কুৰ্ণোৰ সঁচাকৈয়ে খং উঠে। সি অকণমান থামে আৰু কয়,

তুমি জানা যে মই যিমানে সোনকালে পাওঁগৈ, তিমানো সোনকালে আমাৰ কাম আৰম্ভ হব। আমাৰ পদে পদে বিপদ, তাকো তুমি জানা। মই জানো তুমি বেগাই খোজ কাটিব নোৱাৰা, অথচ মই যেতিয়া কলোঁ নালাগে বাখালগঞ্জলৈ যাব, তুমি সেই কথাত কৰ্ণপাতকে নকৰিলা, কি কথা বাক?

মই কম বেগাই খোজ কাটা নাই। তুমি আগবাঢ়িছা, কাৰণ তুমি দৌৰিছা। কথাটো শুনিলে খং নকৰা তো? মই স্তম্ভিব খুজিছিলোঁ তোমাক ইন্ধুলত পোৱেত্ৰি কোনে পঢ়াইছিল।



তোমাৰ মূৰত কিন্তু কিবা এটা হৈছে লাহে লাহে। কুৰ্ণোই খং কৰি কয়। পোৱেত্ৰি কোনে পঢ়াইছিল, মেথচ্ কোনে পঢ়াইছিল! সঁচা, তোমাৰ কিবা এটা হৈছে। ইয়াৰ পাছত বোধহয় স্মৃতিবা যে জন্মৰ সময়ত মোৰ মূৰত কেইডাল চুলি আছিল।

চিত্ৰাই আগবদৰে হাঁহি হাঁহি কয়,—

সেই প্ৰশ্ন নোসোধোঁ। কাৰণ কেইদিনমান পাছতে মই এনেয়ে এই প্ৰশ্নটোৰ উত্তৰ জানিম। মই স্মৃতিছিলোঁ তোমাক পোৱেত্ৰি কোনে পঢ়াইছিল, মানে, কোন মাৰ্চৰে।

কিয়? এই প্ৰশ্নটো আজি কিয় ইমান দৰ্কাৰী হৈ উঠিল? মোৰ এটা কবিতাও মুখস্থ নাই, কবিতা শুনিবৰ মন গৈছে নেকি?

সময় থাকিলে বহি বহি কবিতা শুনি লোঁহেতেন। কবিতা শুনি মোৰ ভাল লাগে, গান শুনিও ভাল লাগে। কিন্তু কবিতা ভাল লগাৰ বাবে মই তোমাক পোৱেত্ৰি মাৰ্চৰৰ কথা সোধা নাছিলোঁ। তোমাৰ মাৰ্চৰজন বোধ হয় অসম্ভৱ ভাল আছিল। সেই গুণে তোমাৰ কথাবোৰত কবিতা ওলায়, “পথাৰৰ কেচামাটিৰ ওপৰত, পকা ধানৰ মাজত,—”

কুৰ্ণো বেগাই যায়। চিত্ৰামণিয়ে ভায়েকৰ হাতত ধৰি লাহে লাহে গৈ থাকে। তাইৰ সাত বছৰীয়া ভায়েকে সিহঁতৰ কথা একো বুজি নাপায়। সি মাজে মাজে ভায়েকৰ মুখলৈ চায়, কেতিয়াবা ওপৰলৈ চায়, কেতিয়াবা উজুটি খাই পৰে। চিত্ৰাই মাতে,

আংজেং।

ভায়েকে তাইৰ মুখলৈ চায়। তাই মোনা খনৰ পৰা এটুকুৰা পিঠা তাক খাবলৈ দিয়ে, আৰু আপোনমনে কৈ থাকে,—

জান জেং, মোৰ মৰম কৰিবলৈ মন যায়—সমস্ত জীৱনটো ভাল পাই থাকিবলৈ মন যায়। মন যায় যেন যুগৰ পিছত যুগ কুৰ্ণোক ভাল পাই থাকিম, তাক বুকুৰ মাজত লৈ থাকিম। কিন্তু চিৰদিন মোৰ তয়তে গ’ল। শান্তিৰে হিয়া উৰুৰিয়াই কোনো দিনে মই তাক

মৰম কৰিব নোৱাৰিলোঁ। বিয়াৰ আগতে তাক পোৱাটো কল্পনাৰ বাহিৰত আছিল। যিদিনা মই তাক পালোঁ সিদিনা কলঙ্ক আৰু লাঞ্ছনাত মোৰ জীৱন তিত্ত হৈ গৈছে। লাহে লাহে সেই তিত্ততা মই পাহৰিলোঁ। কিন্তু যেই মই নিজৰ জীৱনৰ তিত্ততা পাহৰিবলৈ আৰম্ভ কৰিলোঁ, ঠিক তেতিয়াই আহি পৰিল মহামাৰী। জান মোৰ আংজেং মই জীৱনত এটা শান্তিৰ মুহূৰ্ত নাপালোঁ। কোনোবাদিনা জানো পাম!

পথাৰত মানুহবিলাকে হাঁহে। পকি দোখাই থকা ধানৰ গছবোৰ কাচিৰে মেৰিয়াই লয় আৰু থিচিক কৰে কাটে। কাটি সৰু সৰু মুঠি বান্ধে। মুঠি বান্ধি মুঠিবোৰ দমাই থয়। ধানৰ শুংবোৰ তাহাঁতৰ হাতে ভৰি লাগে, পকা ধানৰ গোন্ধবোৰ সিহঁতৰ নাকলৈ আহে। সিহঁতে গীত গায়। যাৰ যি মন যায় সেই গীতকে গায়। কিছুমানে আকৌ এনেই কিবা শুব টানে—ক’ৰবাত শুনা বুজি নোপোৱা গীতৰ শুব। কোনোবাই বিঙিয়ায়, কোনো কাৰণ নোহোৱাকৈ অবাৰতে অকাৰণ আনন্দতে বিঙিয়ায়। ছোৱালীবিলাকে সমানে ধান কাটে, সমানে গীত গায়। বুঢ়াবিলাকে জুই ফুৰাই ফুৰাই ধপাত লগায়, কেইহোপামান মাৰে আৰু দাঁত নোহোৱা মুখ মেলি হাঁহে।

সিহঁতৰ ভৰিৰ খোজ কেচা কুমলীয়া মাটিৰ ওপৰত দ হৈ বহি যায়। সিহঁতৰ কলাফুল বিলাকত নৰাৰ আঁচোৰ লাগে। কিছুমান ধান সৰি মাটিত পৰে। আৰু সিহঁতে অবিৰাম ধান কাটে।

এন্ধাৰ বাতিৰ ক’লা ছাঁৰ মাজত জোনাকী পৰুৱাবোৰ ঘূৰি ফুৰে। পথাৰত পৰি থকা ধানৰ দ’ম বোৰত জোনাকী পৰুৱাবোৰ জাকে জাকে উৰি আহি পৰে। জোনাকী পৰুৱাৰ পোহৰত অন্ধকাৰৰ মাজতো ধানৰ সোণালীশিহবোৰ জিলিকি উঠে। ধানৰ শুকান পাতবোৰত বতাহ লাগে, আৰু পুতপাত শব্দ হয়। দিনত ধানকটা মানুহৰ ভৰিৰ গছকত হালি পৰা নৰাবোৰ আচম্বিতে ঠিয় হৈ উঠে। পথাৰৰ পৰা মানুহবোৰ যোৱাৰ পাছত, পথাৰত এটা অস্বাভাৱিক জীৱন সাৰ



পাই উঠে। জোনাকী পকৰাৰ পোহৰৰ মাজত ধানৰ শুকান পাতৰ মৰমৰণি উঠে; হালি থকা নবাবোৰ জিকাৰ খাই ঠিয় হৈ উঠে; পকা ধানৰ সোণালী সিহবোৰৰ আভা চিটকি পৰে; নিস্তন্ধ পৃথিৱীৰ নীৰৰ ভাষাবোৰ চাৰিওফালে বিয়পি পৰে।

খেবৰ ছালৰ জুপুৰী ঘৰৰ মাজত মানুহবিলাকে বিশ্রাম লয়। বিশ্রামৰ মাজতে মতামানুহবোৰে কাচিত ধাৰ দিয়ে। কিছুমানে চক্চকীয়া কাচিবোৰ এনেয়ে লাৰি চায়, নালবিলাক ঠিক হৈ আছেনে নাই পৰীক্ষা কৰে; আৰু মলিনোহোৱা কাচিবোৰ এনেয়ে নিজৰ কলাফুলতে মচি মচি থৈ দিয়ে। নবাব আঁচোবোৰ সিহঁতে ৰাতি হলে গম পায়। নবাব আঁচোৰ লাগি সিহঁতৰ হাতে ভৰি বহুত ঠাইত তেজ ওলাই আকৌ গাতে শুকাই গৈছে। সিহঁতে কষ্ট নাপায়, কোনো দুখ অনুভৱ নকৰে। বৰঞ্চ আঁচোৰ খাই তেজ ওলোৱা ঠাইবোৰ দেখি সিহঁতৰ আনন্দ লাগে। এআঠ বোকাপানীৰ মাজত সিহঁতে হাল বাইছিল। বৰষুণত তিতি ব'দত শুকাই সিহঁতে ধান ক'ইছিল। সেই ধান পকিছে। সেই পকা ধান সিহঁতে কাটি পথাৰত দ'ম কৰি থৈছে। পকা ধানৰ গোক গাঁৱে গাঁৱে বিয়পি গৈছে। সেই বাবে শৰীৰৰ কষ্ট সিহঁতে পাহৰি যায়। নিজৰ গাৰ পৰা ওলোৱা তেজ দেখি সিহঁতে আনন্দ পায়।

তিবোতা মানুহখিনিৰ গায়ে মূৰে ধানবোৰ লাগি থাকে। ধানৰ মুঠিবোৰ বান্ধোতে কিবাকৈ ধানবোৰ তেওঁলোকৰ মূৰত পৰে। দীঘল চুলিবিলাকৰ মাজত ধানবোৰ লাগি ধৰে আৰু এটা এটাকৈ ধানবোৰ আঁতৰ কৰোতে দুই এডাল চুলি উভালি আহে। গাৰ কাপোৰতো ধান লাগি আহে। তেওঁলোকে পৰম্পৰে পৰম্পৰৰ গাৰ পৰা ধানবোৰ একৱাই দিয়ে আৰু হাঁহে। দুই এজনীয়ে কেচা ধানবোৰ দাঁতেৰে চেপি ধৰে।

পেৰ্টৰ ডেভিদছনৰ অকাৰণতে ভাগৰ লাগে। অথচ তেওঁ বিশ্রাম লব নোৱাৰে। তেওঁ বাখালগঞ্জৰ পথাৰলৈ গৈছিল। তেওঁ নিজে

ধান কটা নাই। তেওঁ ইচ্ছা কৰিলেও কোনেও তেওঁক পথাৰত নামি ধান কাটিবলৈ নিদিয়ে। তেওঁ ৰাতিপুৱাৰে পৰা দিনটো ওচৰতে বহি মানুহবিলাকৰ উৎসাহ দেখিলে, কিমান কষ্ট তেওঁলোকে কৰিব পাৰে চাই তবধ মানিলে। মানুহবোৰ পথাৰত থাকোতেই তেওঁ কাৰু-কান্দিলে উভটি আহিল। গিৰ্জালৈ গ'ল, ঘৰত আহি দুই এখন গ্ৰন্থ লুটিয়াই চালে। কিন্তু তেওঁ ক'তো মনোযোগ দিব নোৱাৰিলে।

কিয় তেওঁৰ ভাগৰ লাগে, তেওঁ ধৰিব নোৱাৰে। কষ্টৰ কাম তেওঁ একো কৰা নাই। মানুহবিলাকে কষ্ট কৰিছে আৰু তেওঁ ঠিয়হৈ চাইছে। চাওঁতে চাওঁতে তেওঁৰ বাক কিয় ভাগৰ লাগে। তথাপিও তেওঁ শ্রান্ত হৈ পৰে। তেওঁৰ মনলৈ অগণন শঙ্কা আহে। মনটো তেওঁৰ ভাৰগ্ৰস্ত হৈ পৰে। চকুছটা মুদি পৰি থাকিবলৈ তেওঁৰ মন যায়। অথচ তেওঁ চকু মুদিব নোৱাৰে। চকু মুদিলেই যেন তেওঁৰ চকুৰ আগেদি অশৰীৰী বিপদবোৰ জপিয়াই পাব হৈ যাব। তেওঁৰ যেন একান্ত পহৰাৰ দৰ্কাৰ।

তেওঁ বহি বহি চিন্তা কৰে। সন্ধিয়া লাগিছে মাথোন। বিলামণিয়ে ভাত ৰান্ধিছে। ভাত খাই উঠি তাই যাবগৈ। কুৰ্ণোৰ ওচৰত তাইক থৈ আহিব পাৰিলে পেৰ্টৰ নিশ্চিন্ত। নিশ্চিন্ত হবলৈ পেৰ্টৰৰ কোনো যুক্তি নাই। তেওঁলোক এতিয়া বিপদৰ পৰা মুক্ত এই কথা তেওঁ নাভাৰে। চাৰিওফালে বিপদবোৰে তেওঁলোকক আগুৰি ধৰিছে এই কথা তেওঁ গম পায়। কুৰ্ণোৰ ঘৰ বিপদৰ পৰা আঁতৰত থাকিব নোৱাৰে। বৰঞ্চ কিবা যদি বিপদ হয়, কুৰ্ণোৰ ঘৰতে প্ৰথম হব, এই কথা তেওঁৰ মনলৈ আহে। তথাপি, বিলামণিৰ বাবে কুৰ্ণোৰ ঘৰেই একমাত্ৰ আশ্ৰয়ৰ স্থান। পেৰ্টৰে তাইক ৰাখিব নোৱাৰে। তেওঁ গিৰ্জাতে পৰি থাকিব। বিলামণিৰ দায়িত্ব তেওঁ বহন কৰিব নোৱাৰে।

তেওঁ উঠি বাহিৰলৈ আহে। দূৰৰ গিৰ্জাটোৰ ফালে তেওঁ চায়। ভগবানৰ বাহিৰে পৰিত্ৰাণ কৰোঁতা কোনো নাই। ভগবানেই



তেওঁলোকক পৰিত্ৰাণ কৰিব। সেই গিৰ্জাটোৰ ভিতৰতে বোধ হয়  
কিবা এটা শক্তি লুকাই আছে। সেই শক্তিয়ে তেওঁলোকক বন্ধা  
কৰিব, তেওঁলোকৰ শৰীৰত বল দিব, মনত উৎসাহ দিব। আৰু যদি  
তাত কোনো শক্তিয়ে নাই, তেনেহলে তেওঁলোক আটাইবিলাকেই  
মৰিব। নিজৰ শক্তিয়ে তেওঁলোক বাচিব নোৱাৰে। তেওঁলোক  
আটাইবিলাকে ধ্বংস হৈ যাব।

গিৰ্জাৰ ওখ চূড়াটো মনিব নোৱাৰি, যেন আকাশৰ অন্ধকাৰ  
চূড়াটোলৈ নামি আহিছে। গিৰ্জাটোৰ চাৰিওফালে ধোঁৱাবোৰ ডাঠ  
হৈ যায়। আৰু অলপ পাছতে সম্পূৰ্ণ গিৰ্জাটো নেদেখা হৈ যাব।  
গিৰ্জাৰ ওচৰৰ ঘৰবোৰ নেদেখা হব; গছ-গছনিবোৰ নেদেখা হৈ  
যাব। ধোঁৱা আৰু অন্ধকাৰে লাহে লাহে গছ-গছনি, ঘৰ-দুৱাৰ, হাবি-  
বননী ঢাকি পেলাব! পথাৰত দ'ম কৰি পেলাই থোৱা ধানবোৰ নেদেখা  
হব। পথাৰত ঠিয় হৈ থকা ধানবোৰো নেদেখা হব। আটাইবিলাক  
বস্তুৱেই নাইকিয়া হব। থাকিব কেৱল একাৰ।

পেৰ্টৰ ঘৰৰ ভিতৰলৈ আহি চকীখনৰ ওপৰত বহি পৰে। চকু  
নুমুদিব বুলি ভবা সত্ত্বেও তেওঁৰ চকু মুদ খাই আছে। হঠাৎ তেওঁ  
সাব পাই থকা অৱস্থাতে যেন সপোন দেখে। তেওঁ এটি শব্দ শুনিবলৈ  
পায়,—যেন বননীত শুকান পাতৰ ওপৰেদি বগাই যোৱা এচাটি বতাহ,  
যেন ক'ৰবাত শিলৰ ওপৰেদি বাগৰি যোৱা সৰু জুৰি এটিৰ মৃদু ধ্বনি,—  
যেন কাৰবাৰ কবৰৰ ওচৰত বহি কান্দি থকা কোনোবা মাইকী মানুহৰ  
হা-হতাশ। তেওঁ যেন স্পৰ্শ শুনিবলৈ পায়, তেওঁলোকৰ গাঁৱৰ  
ওচৰেদি বৈ যোৱা জুৰিটোৱে গতি সলাই গিৰ্জাটোৰ কাষেদি, তেওঁৰ  
ঘৰৰ ওচৰেদি, পকা ধানবোৰৰ ওপৰেদি শন্ শন্ কৰি বৈ যাব ধৰিছে।  
তেওঁ যেন দেখা পায় যে জুৰিৰ পানীৰ ওপৰত বগা ফেন আৰু বগা বগা  
কহুৱা ফুল। দীঘল বগা কহুৱা ফুলবোৰ ফেনৰ মাজত সোমাই দুই  
এবাৰ কঁপি উঠি আকৌ সোঁতত উঠি গৈ আছে। বগা ফেন আৰু বগা  
কহুৱা ফুলৰ মাজত তেওঁ হঠাৎ যেন এটাৰ ক'লা চুলি দেখা পায়।

চাৰিওফালে কহুৱা ফুলবোৰৰ মাজত ক'লা চুলিটোৰো যেন ওপঙি  
ওপঙি গৈ আছে। তাৰ পাছত তেওঁ যেন এটা শৰীৰ দেখা পায়,  
ওপঙি গৈ থকা এটা নাৰীদেহ। গোটেই পিঠিখন উদং কৰি অকুণ্ঠভাৱে  
যেন নাৰীদেহটো ওপঙি ওপঙি উঠি উঠি গৈ আছে। আচম্বিতে তেওঁ  
যেন দেখা পায়, সেয়া বিলামণি। যেন বিলামণিৰ অপূৰ্বৰ দেহটো  
শুভ্ৰ কহুৱাৰ মাজত সোমাই নৈত উঠি গৈছে।

ডেভিদছন উছঃ মাৰি ঠিয় হয়। চকু মেলিয়ে তেওঁ দেখা পায়  
ঘৰৰ ভিতৰত অসম্ভৱ পোহৰ। যেন চাৰিওফালে জুই জ্বলি উঠিছে।  
পোহৰবিলাকে ঘৰৰ ভিতৰতে যেন ঢৌ খেলি আছে। ধীৰে ধীৰে তেওঁ  
গম পায় যে এই পোহৰ তেওঁলোকৰ ঘৰৰ চোকাৰ পৰা আহিছে। হয়তো  
চোকাৰ বেছিকৈ খৰি সোমাই দিয়া আছিল, এতিয়া আটাইবিলাক  
জ্বলি উঠিছে। তেওঁ চোকাৰ ওচৰলৈ যায়। কিন্তু বিলামণি ক'লৈ  
গ'ল!

\* \* \* \*

আৰু আজি কিছুদিন ধৰি বয়ুনাথৰ চকুলৈ টোপনি নাহে।  
পাইকপাৰাৰ বয়ুনাথ দালুৰ নাম ওচৰৰ দহখন গাঁৱে জানে। সেই  
বয়ুনাথ আজি ঘৰৰ পৰা নোলোৱা হ'ল। তাৰ জীৱনত কোনো  
উৎসাহ নাইকিয়া হ'ল। যিদিনাখন তাৰ ঘৰত ডকাইতি হ'ল, জাগি  
থকা সত্ত্বেও সি একোকে কৰিব নোৱাৰিলে, ডকাইতক মাৰিবলৈ যাওঁতে  
নিজে মাৰ খালে, সিদিনাৰ পৰা তাৰ জীৱনৰ উৎসাহ-উদ্দীপনা নাইকিয়া  
হ'ল। তাৰ মনতে ধাৰণা হ'ল যেন ডকাইতবিলাকৰ মাজৰ অন্ততঃ  
এজন মানুহৰ সি চিন ৰাখিছে। দেখামাত্ৰকে সি সেইজন মানুহক  
চিনি পাব! চিনিপোৱা মাত্ৰকে সি মানুহজনক কি কৰিব সেই বিষয়ে  
তাৰ মনত অকণো দ্বিধা নাই। আৰু এদিন নহয় এদিন সি সেই মানুহ-  
জনক বিচাৰি উলিয়াব। যি মুহূৰ্ত্তত তাৰ মনলৈ এইভাব আহে—যে  
এদিন সেই মানুহজনক সি পাব, সেই মুহূৰ্ত্তত তাৰ দুয়োটা চকুৰ পৰা



অগণি বৰষে, তাৰ উশাহবোৰ খব হয়, তাৰ নাকটো ম'হৰ নাকবদৰে বহল হৈ উঠে, আৰু সি ইফালে সিফালে ঘূৰি ফুৰে। আন একো উপায় নাপালে সি অমথা তাৰ ঘৈণীয়েককে গালি পাবে।

অথচ ঘৈণীয়েকক তাৰ অসম্ভব ভাল লাগে। আজি তিনিবছৰৰ ভিতৰত সি পোন্ধৰদিনৰ বেছি ঘৈণীয়েকক এৰি দূৰত থকা নাই। বেহাৰেপাৰৰ বস্ত্ৰ আদি কিনিবৰ বাবে সি কেতিয়াবা দূৰত থাকিব লগীয়া হয়, ঘৰলৈ উভটি আহিব নোৱাৰে। উপায়ান্তৰ হৈ সি কোনোমতে এটা বাতি বা দুটা বাতি জ্বলন্ত থাকে। কিন্তু গোটেই নিশা তাৰ ঘৈণীয়েকলৈ মনত পৰে। তাৰ চকুলৈ টোপনি নাহে। আৰু অবাবতে তাৰ খং উঠে। ঘিমাৰে খং উঠে তিমাৰে তাৰ টোপনি নহা হয়, তিমাৰে ঘৈণীয়েকৰ মুখখন তাৰ চকুৰ আগত বেছিকৈ জিলিকি উঠে। সি বিৰি খায় আৰু ঘামি উঠে। তাৰ পাছত সি বাহিৰলৈ উঠি আহে, বিচাৰি ক'বাব পৰা পানী আনি পানী খায়, আৰু শুবলৈ চেষ্টা কৰে। কিন্তু তাৰ কাণলৈ আহে ঘৈণীয়েকৰ নুবুজা ভাষাৰ কথাবোৰ,—চকুলৈ আহে ঘৈণীয়েকৰ গাৰ অস্পষ্ট বংবোৰ, আৰু নাকলৈ আহে ঘৈণীয়েকৰ দেহৰ বাগীলগা ক্লান্তিভৰা গোলকবোৰ।

এদিনাখনৰ ঘটনা বঘুনাথৰ আজিও মনত পৰে। তাৰ বিয়া কবোৱাৰ তেতিয়া প্ৰায় এবছৰ হৈছে। ধৰিবলৈ গলে বঘুনাথ সৰুৰে পৰা প্ৰায় অকলশৰীয়া। গতিকে বিয়া কবোৱাৰ পাছতো সি আৰু তাৰ ঘৈণীয়েক অকলে থাকে। তাহাঁতৰ কামত সহায় কৰিবৰ বাবে ঘৰত সদায়ে লৰা এটা থাকে। পথাৰত তাক সহায় কৰিবলৈ কেবা জনো মানুহ অৱশ্যে থাকে। বিয়া কবোৱাৰ পাছতো সি শহুৰেকৰ ঘৰলৈ নগৈ নিজৰ ঘৰতে থাকিল। কাৰণ বাপেকৰ দিনৰে বঘুনাথৰ সম্পত্তি বহুত আছিল। শহুৰেকৰ ঘৰত এজাক লৰা ছোৱালী। গতিকে সিহঁতে আহি বেলেগে থাকিল।

পাছদিনাখন পুৱা বঘুনাথ বেপাৰলৈ যোৱা কথা আছিল। সিহঁত ছজন মানুহ আৰু ছয়খন গাড়ী, যাওঁতে পুৱা এদিন লাগে, আহোঁতে

এদিন আৰু সেই বজাৰত থাকিব লাগে এদিন। মুঠতে তিনিদিন। তিনি দিনৰ বাবে বঘুনাথ ঘৰৰ পৰা জ্বলন্ত থাকিব লাগিব। ভাবিলেই তাৰ মনটো বেয়া লাগে। দিনৰ দিনটো সি কেৱল ভাবে নোযোৱাই ভাল আছিল। কিন্তু বাকী পাঁচজনৰ আগত কথা দিয়া হৈ গ'ল, এতিয়া নাযাব লাগিলেই সি হাঁহিয়াতৰ পাত্ৰ হ'ব। ঘৰলৈ যে তাৰ টান বেছি এইকথা আটায়ে জানে। যোৱা নহলে আটায়ে তাৰ মুখৰ আগতে কৈ দিব যে বঘুনাথ যে বজাৰলৈ যাব নোৱাৰিলে, কেৱল ঘৈণীয়েকৰ বাবে। তাৰ বাহিৰে অইন কাৰণ একো নাই।

অথচ বঘুনাথৰ ঘৈণীয়েক সুন্দৰী নহয়। তাই চুটিচাপৰ, মুখখন প্ৰায় গোলাকাৰ। ওঁঠটো বৰঞ্চ অলপ বেছি ডাঙ্গৰ। এখন গালত দীঘল এটা জ্বাৰৰ দাগ। হয়তো সৰুতে ক'বাত কাঁইটীয়া বেৰত লাগি গালখন চিৰি গৈছিল। বঘুনাথৰ ভাল লাগে তাইক। কথাবোৰ কওঁতে তাই কিবা সুৰ লগাই কয়, মাতিলে তাই ওচৰলৈ আহি প্ৰায় গাতে লাগি ঠিয় দিয়ে। চুলিবোৰ তাই প্ৰায়ে নাবান্ধে আৰু আধাখিনি চুলি বুকুৰ ওপৰত পৰি থাকে। কিবা কথা এটা শুধিলে, প্ৰশ্নটো শেষ হোৱাৰ আগতে তাই উত্তৰ দিয়ে,—যেই সেই কিবা এটা কৈ দিয়ে। খং কৰি কথা কলে তাই নিমিষতে কান্দে, আৰু কান্দা সময়ত মৰম কৰিবলৈ গলে তাই খং কৰে। মানুহে মনমাৰি থাকিলে তাই সহ কৰিব নোৱাৰে, নানা কথা কৈ মনৰ দুখ পাতলাই দিয়ে।

আৰু তাইৰ মৰমবোৰ আচৰিত। তাইৰ ধৰাবান্ধা সময়ো নাই, ধৰাবান্ধা নীতিও নাই। যেতিয়াই মন যায় তেতিয়াই যেনে ইচ্ছা তেনেকৈ মৰম কৰে। পথাৰত ভূঁই কই থাকোঁতে হঠাৎ হয়তো তাইৰ মৰম কৰিবলৈ ইচ্ছা হয়। তেতিয়াই তাই দৌৰি গৈ ওচৰতে কোৰমাৰি থকা বঘুনাথৰ পিঠিৰ বোকাবোৰ চুলিৰে মচি দিয়ে। আৰু তাৰ পাছত— বোকাময় চুলিবোৰ তাৰ নাকৰ আগত ধৰে। বঘুনাথে ভাত খাই থাকোঁতে তাই কেতিয়াবা তাৰ ভাত খাই থকা হাতখন চেলেকি দিয়ে। বঘুনাথ শুই থাকিলে তাই কেতিয়াবা হঠাৎ তাৰ মূৰ খাই থকা চকুৰ



ওপৰত তাইৰ বুকু লগাই দিয়ে। বঘুনাথে তাইৰ মৰমবোৰ পাহৰিব নোৱাৰে।

তিনিদিনৰ বাবে সি যাব, গতিকে বঘুনাথৰ মনটো আপোনা আপুনি বেজাৰে ভৰি পৰে। সি অৱশ্যে স্পষ্টভাৱে ঘৈণীয়েকক কব নোৱাৰে তাৰ মনত কিহৰ দুখ। কিন্তু দুখবোৰ ওলাই পৰে। আচল কথাটো ঢাকিবৰ বাবে সি কয়—

ম'হুটোৰ বাবে ভয় নাই, মোৰ লগতে থাকিব। কিন্তু দুয়োটা বলদে ইয়াত থাকিব। বলদ দুটা—

তুমি মুঠেও বলদ দুটাৰ কথা ভবা নাই।—তাৰ ঘৈণীয়েকে কয়। মই থাকোঁতে বলদ দুটাই অকণো কম নাপায়, তুমিও জানা। তোমাৰ মনটো কিয় বেয়া লাগিছে মই জানো।

আচলতে কৈছোঁ। বলদ হালে কম পালে মই সহিব নোৱাৰোঁ!

ঘৈণীয়েকে তাৰ আগত ভাতৰ খালখন দি কয়,—

আগেয়ে ভাত খোৱা। তাৰ পাছত বলদৰ কথা ভাবিবা। আৰু সঁচাকৈয়ে যদি তাহাঁতৰ বাবে মনটো বেয়া লাগে, তেনে নাযাবা। ঘৰত থাকিলে বলদ হালকো দেখি থাকিবা, লগে লগে মোকো দেখি থাকিবা। গাঁৱৰ মানুহ আটায়ে কয় তুমি মোক নেদেখিলে থাকিব নোৱাৰা। গাঁৱৰ মানুহে কেনেকৈ বুজিপায় জানো? মই জনাটো বেলেগ কথা। তুমি বোধহয় আটাইবোৰ আগত কৈ ভাল পোৱা, নহলে কেনেকৈ জানিব?

মই কত কথা চিন্তা কৰি মৰিব লাগিছোঁ,—বঘুনাথে কয়। টকা পইচাৰ কথা আছে, পথাৰৰ খেতিৰ কথা আছে,—ম'হ বিলাক বখাৰ কথা আছে। তেওঁৰ মুখত কেৱল একেটা কথা। মই ইমান কেঁচুৱা হৈ গলোঁ নে যে তিনিদিন মই অকলে থাকিব নোৱাৰোঁ! কছোন বাক, আচলতে যদি বাতিপুৱা লৰাটো নাহে,—

লৰাটো আহিব। —তাই কয়। সি নিৰ্তো আহে, গতিকে কাইলৈ আহিব, পৰহিলৈও আহিব। এইবাবেই যদি তোমাৰ চিন্তা

তেনে এই চিন্তা আৰু নকৰিলেও হব। মোৰ কিন্তু সন্দেহ হয়, তুমি কেৱল চিন্তা কৰিছা মোক এৰি থৈ তুমি কেনেকৈ যাব।

টকাবোৰ ক'ত থৈছ?—বঘুনাথে সোধে।

তুমি এতিয়া অদৰ্কাৰী কথাবোৰ কৈ পলম নকৰিবা। তাতকৈ সোনকালে ভাত কেইটা খাই উঠি যোৱা। তুমি উঠি গৈ বিৰিটো খাই শেষ কৰা মানে মোৰ ভাত খোৱা হৈ যাব। কাইলৈ বাতিপুৱালৈ বহুত সময় আছে।

বাতিপুৱা মানে?—বঘুনাথে আচৰিত হৈ কয়। বাতিপুৱাৰ আগতে আমি যাম। পোহৰ হোৱাৰ আগতে আমি যাত্ৰা কৰিব লাগিব। যেতিয়া ব'দ উঠিব তেতিয়া আমি কাকৰকান্দিৰ পৰা পাঁচ মাইল যাম গৈ।

হব বাক, তাৰ ঘৈণীয়েকে কয়। মই তোমাক জগাই দিম। মই বিছনাৰ পৰা উঠি আহিলে, তুমি আপোনা আপুনি উঠি আহিবা। বিছনাখনত তুমি অকলে শুই থাকিলে তোমাৰ ভয় লাগে, মই কেবাদিনো বুজি পাইছোঁ।

পাছদিনাখন দোকমোকালিতে সিহঁতে যাত্ৰা কৰিলে। বঘুনাথো গ'ল। মুঠতে কুৰি মাইল বাস্তা। বজাৰখন পোৱাৰ তিনিমাইল মান আগত প্ৰায় চাৰি মাইল জুৰি এখন ডাল্লৰ হাবি। এই চাৰি মাইল বাটত বিপদৰ ভয়। বাঘ ওলায়, হাতীও ওলায়। এই চাৰি মাইলৰ বাহিৰে আৰু ক'তো বিপদ নাই। কোনো বিপদ বিঘিনি নোহোৱাকৈ সিহঁত ছজন মানুহ গৈ সন্ধিয়া সময়ত বজাৰখন পালে। সিহঁতে তাতেই বাতি থাকিব। পাছদিনাখন বজাৰৰ বয়বস্তু কিনি আকৌ ঘৰলৈ উভটি আহিব। এয়ে তাহাঁতৰ যুক্তি আছিল।

সন্ধিয়া গৈ পাই সিহঁতে হাতমুখ ধুলে। বাটত বাঘৰ গোলু পাই অহা ম'হবিলাকক সিহঁতে আদৰ-সাদৰ কৰি খুৱালে আৰু বান্ধি থলে। নিজে কেইটামান ভাত বান্ধি সিহঁতে খালে, আৰু শুই থকাৰ বন্দোবস্ত কৰিলে। তাহাঁতৰে দৰে আৰু বহুত মানুহ বজাৰ কৰিবলৈ তাতে



গৈ থিতাপি লৈছে। গতিকে ভয় বা শঙ্কাৰ কোনো কাৰণেই নাই।  
হঠাৎ কোনো বনৰীয়া জন্তু আহি ওলাব পাৰে, সেই ভাবি সিহঁতে  
বাহিৰত জুই জ্বলাই থলে। অকণি অকণি পজা ঘৰবোৰত মাটিত খেৰ  
পাৰি সিহঁতে শুই থাকিল।

অস্থবিধা হ'ল বঘুনাথৰ। তাত যিমান মানুহ গোট খাইছিল  
তাৰ ভিতৰত বঘুনাথেই আটাইতকৈ বলী। তাৰ খং উঠিলে কাৰো  
পৰিত্ৰাণ নাই, এই কথা বহুতেই জানে। তাৰ মনত, যদি কিবা এটা  
আক্ষেপ লাগে, তেনে সেই আক্ষেপৰ সি পোটক তুলি এৰিব, এই  
কথাও বহুতে জানে। মুঠৰ ওপৰত বঘুনাথ কেৱল বলীয়ে নহয় তাৰ  
সাহসো আছে। তাৰ মনত ক্ৰোধ জন্মিলে কোনো বিপদলৈ সি ভয়  
নকৰে।

কিন্তু সি ঘৈণীয়েকক পাহৰিব নোৱাৰে এই এটা মাত্ৰ তাৰ দুৰ্বলতা।  
সিদিনাখনো সি ৰাতি ভাত খাই উঠি আনবিলাকৰ লগতে শুলে।  
কিন্তু তাৰ টোপনি নাছিল। শুৱাৰ পাছতে তাৰ তন্দা লাগিছিল  
মাথোন; হঠাৎ তাৰ ধাৰণা হ'ল যেন তাৰ ঘৈণীয়েক বেৰখনৰ বাহিৰত  
ঠিয় হৈ আছে। যেন বেৰৰ ফাকেদি, বাহিৰত জ্বলি থকা জুইৰ  
পোহৰত তাইক দেখা যায়। সি ধৰফৰকৈ উঠি বহি আকৌ শুই  
পৰে। শুই শুই সি প্ৰথমে তাইৰ বোকা লাগি থকা চুলিটাৰ দেখা  
পায়। চুলিটাৰ ভালকৈ মণি পোৱাৰ আগতে সি তাইৰ কাণ দুখন  
দেখা পায়। তিমান একো ধুনীয়া নহয়, কিন্তু কোমল। সি যেন  
কোমলতা খিনি দেখা পায়। তাৰ পাছত চকুদুটা দেখা পায়, চকুদুটাৰ  
লগতে গালদুখন দেখে। গালদুখন আঁতৰি যোৱাৰ লগে লগে সি তাইৰ  
ওঁঠটো দেখে—দাঁতবোৰ দেখে। কিন্তু কোনো এটাই খুব স্পৰ্শ  
নহয়—স্পৰ্শ ভাবে একো এটা সি দেখা নাপায়। খীণ পোহৰৰ মাজেদি  
দেখা আকৃতিৰ দৰে, তাৰ ঘৈণীয়েকৰ অবয়ব বোৰ তাৰ চকুৰ আগলৈ  
আহি আঁতৰি যায়।

সি আকৌ শুৱলৈ চেষ্টা কৰে। ওচৰেদি বৈ যোৱা জুৰিটোৰ

মাত তাৰ কাণত পৰে। হঠাৎ দুই এটা চৰায়ে মাতে। ম'হ বিলাকে  
দীঘল দীঘলকৈ উশাহ লয়। অইন এটা জুপুৰি ঘৰৰ তলত আন  
এজন মানুহে এটা বিৰি জ্বলাই লৈ হুপে। বিৰি হুপাৰ শব্দ সি শুনি  
পায়। সি নিজেও এটা বিৰি খোৱা উচিত, সি ভাবে। চকু মেলিয়ে সি  
দেখা পায়, দূৰৰ গাঁওখনত এটা জুপুৰী ঘৰত এটা চাকি জ্বলিছে।  
গোটেই গাঁওখন শুইছে, মাত্ৰ এঘৰ মানুহৰ ঘৰত এটা চাকি জ্বলিছে।  
সি আকৌ চকুমুদি ভাবে। সিহঁতৰ ঘৰত বোধ হয় কাৰবাৰ অস্থখ।  
কোনোবা কেঁচুৱাৰ অস্থখ কৰিছে সেইবাবে সিহঁতে চাকি জ্বলাই ৰাখিছে।  
কিন্তু কেঁচুৱাৰ কান্দোন সি নুশুনে। নানা কাৰণত সিহঁতে চাকি  
জ্বলাব পাৰে। তাৰ ঘৈণীয়েকেও কেতিয়াবা শোৱাৰ পৰা উঠি চাকি  
জ্বলায়। বাহিৰলৈ যাব লাগিলেই তাই চাকি জ্বলাই বাহিৰলৈ যায়।  
ভয় লাগিলেও বঘুনাথক তাই তাইৰ লগত বাহিৰলৈ যাব নিদিয়ে,  
তাইৰ বোলে লাজ লাগে। চাকিটো দুৱাৰৰ ওচৰতে থৈ তাই অকলে  
বাহিৰলৈ যায়।

হঠাৎ বঘুনাথৰ গোটেই গাটো শিয়ৰি উঠে। আচম্বিতে সি  
তাইৰ নাইটো দেখা পায়। যেন একেবাৰে স্পৰ্শভাবে দেখা পায়।  
প্ৰথমবাৰ সি তাইৰ নাইটো দেখি অবাক হৈ গৈছিল। তাইৰ নাইটো  
বেছ দ। নাইটোৰ কাষৰ ছালখিনিৰ বংটো একেবাৰে স্নকীয়া, তাইৰ  
বাকী গাটোৰ বঙৰ লগত নিমিলে। নাইৰ তল ফালে পেটটো ওখ।  
নাইটোৰ পৰা বুকুৰ ফালে ওপৰলৈ যেন এটা দ আঁচ, অথচ আচলতে  
দ নহয়। নাইটোৰ ওচৰতে ওপৰে তলে দুটা ক'লা তিল। ঠেক  
কোমৰ খনৰ মাজতে, ওখ তলপেটটোৰ ওপৰত, দুটা ক'লা তিলৰ মাজত  
তাইৰ নাইটো দেখি বঘুনাথে তবধ মানিছিল। সি নাইটো চাই  
থাকোঁতে হঠাৎ তাই তাইৰ গাটো কিবা এটা কৰি দিছিল। মিহি  
কোমল পেটটো হঠাতে টান হৈ উঠিছিল, নাইটো বেছি দ হৈ গৈছিল,  
নাইটোৰ দুকাষে মাংসপেনীবোৰ ফুলি উঠিছিল। আক তাৰ মনত  
পৰিছিল, হাল বাওঁতে পথাৰত হোৱা সীৰলু বোৰৰ কথা।



বঘুনাথে শোৱাৰ পৰা উঠি আহে। সি এটা বিৰি জ্বলায়, আৰু ম'হবোৰ য'ত বন্ধা আছিল তালৈ যায়। ম'হবোৰে শুই শুই একান্ত মনে ঘাহ পাণ্ডুলিৰাই আছিল। সি অকাৰণতে তাৰ দুয়োটা ম'হৰ ওচৰলৈ যায় আৰু সিহঁতৰ গাত হাত বুলাই দিয়ে। তাৰ পাছত সি জুৰিটোৰ পাবলৈ যায়। একাৰ বাতি জুৰিটোৰ পানীবোৰ জিলিকি থাকে। শিলৰ ওপৰেদি বাগৰি যাওঁতে পানীবোৰে মূছ শব্দ কৰে। সি চকুৰে মুখে পানী দিয়ে। আৰু তাৰ পাছত আকৌ শুই থাকে।

পাছদিনাখন কাৰো বাধা নুশুনি সন্ধিয়া সি ঘৰলৈ উভটি আহে। বাতিহোৱাৰ আগতে সি ডাঠ হাবিখিনি পাব হৈ লয়। সেই খিনিতে তাৰ মনত ভয় লাগিছিল। হাতীয়ে বাঘে ভৰা হাবিখনত তাৰ নোম ঠিয় হৈ উঠে। তথাপি সি আহি ঘৰ পায়।

সেই বঘুনাথৰ আজি মনত শান্তি নাই। ডকাইতি হোৱাৰ দিনাখন তাৰ হাতত এখন দা আছিল। সিদিনা খনৰ পৰা দাখন সদায় তাৰ হাতত থাকে। শুৱাৰ সময়তো তাৰ ওচৰতে সি দাখন থৈ দিয়ে। মাজে সময়ে সি দাখনত ধাৰদি চক্ চকীয়া কৰে। বাখালগঞ্জলৈ ধান কাটিবলৈ যাওঁতে তাৰ 'হাতত কাচি এখন' আছিল; কিন্তু কোমৰতে সি দাখনো লৈ গৈছিল। কাৰণ এটা কথা তাৰ মনৰ পৰা নাযায় যে যিদিনাখন তাৰ ঘৰত ডকাইতি হৈছিল সিদিনা তাহাঁতে তাৰ ঘৈণীয়েকৰ গাত হাত দিছিল নিশ্চয়। নহলে তাই মূৰ্ছা যায় কিয়। যি মানুহে তাৰ ঘৈণীয়েকৰ গাত হাত দিছিল, সেই মানুহ জনক পাব পাবিলে তাৰ দাখন কামত লাগিব, এই আছিল তাৰ আশা। ধৰিবলৈ গলে সি একপ্ৰকাৰ পাগল হৈ গৈছিল।

বাখালগঞ্জৰ পৰা ঘূৰি আহোঁতে তাৰ মনটোত কেৱল আশঙ্কা জাগিছিল। তাৰ মনটোৱে কৈছিল এই পৰিশ্ৰম বুথা। সিহঁতৰ কপালত আৰু স্মৃতি নাই। সিহঁতৰ দুৰ্গতি আৰু লাঞ্ছনাৰ ওৰ নপৰে। তাৰ মনত পৰে মোনেৰ লাঞ্ছনাৰ কথা, ডোবাৰ হত্যাৰ কথা, হবেন বিছিলৰ অপমানৰ কথা। সিহঁতৰ প্ৰত্যেকে শান্তি পাইছে, লাঞ্ছনা

খাইছে—আৰু হয় মৰিছে নহয় মৃত্যুৰ পথত আগুৱাইছে। কিন্তু কোনেও প্ৰতিশোধ লব পৰা নাই। হয়তো প্ৰতিশোধ লোৱাৰ বাবে জীয়াই আছে মাত্ৰ বঘুনাথ দালু।

গোটেই দিনটো পথাৰত কাম কৰি বঘুনাথ শ্ৰান্ত হৈ পৰিছিল। বাখালগঞ্জৰ পৰা পাইকপাৰাৰ সিহঁতৰ ঘৰলৈ দূৰো কম নহয়। ঘৰ আহি পাই ভাত কেইটাপান খাই সি বাহিৰ ওলাই আহে। আজি কালি সদায়ে সি বহুত বাতিলৈ দাখন হাতত লৈ ঘৰৰ চাৰিওফালে ঘূৰি ফুৰে এই কথা তাৰ ঘৈণীয়েকে জানে। প্ৰথমতে তাই ভীষণ আপত্তি কৰিছিল। অৱশেষত আপত্তি কৰিবলৈ বাদ দিয়ে। কাৰণ আপত্তি কৰিলেই কাজিয়া হয়। অকথা ভাষাৰে তাইক গালি দিয়ে। গতিকে তাই একো নামাতে। সি খাই উঠি যোৱাৰ পাছত তাই নিজে খায়; তাৰ পাছত বাচন বৰ্ত্তন বোৰ পৰিকাৰ কৰি তাই শুই থাকে। দুৱাৰখন খোলাই থাকে বাবে ভয়ত তাইৰ টোপনি নহয়। কিন্তু বঘুনাথ বাহিৰত থাকে বাবে দুৱাৰ বন্ধ কৰিবও নোৱাৰে। সি অনাই বনাই বহুত বাতিলৈ ঘূৰি ফুৰে। অকণমান শব্দ এটা পালেই সি গছ বা জোপোহাৰ আঁৰত লুকাই অপেক্ষা কৰে। ডকাইতৰদল এদিন যেতিয়া আহিছিল, আৰু বিশেষকৈ এদিন যেতিয়া সিহঁতে তাৰ ঘৈণীয়েকক দেখিছিল, সিহঁতে নিশ্চয় আৰু আহিব। আৰু বঘুনাথে বিশ্বাস নকৰে সিহঁতে আচলতে ডকাইত। বঘুনাথে ভাবে সিহঁত ডকাইত নহয়। ডকাইতৰ ভাও জুৰি অহা সাধাৰণ মানুহ। সিহঁতৰ অস্ত্ৰ-শস্ত্ৰ, বন্দুক-বাকদ এনেয়ে পোৱা। কোনোবাই সেই বিলাকৰ যোগান ধৰিছে। সিহঁতৰ সমাজৰ সকলোৱে এইটোকে বাঞ্ছা কৰে। এইবোৰ লাগবাক নোহোৱা নানা কথা ভাবি সি ভাগৰত কাতৰ হোৱা দেহটো লৈ অনাই বনাই ফুৰে; আৰু তাৰ ঘৈণীয়েকে দুৱাৰ খুলি থৈ তাৰ বাবে অপেক্ষা কৰি কৰি কেতিয়াবা শুই পৰে।

\* \* \* \* \*

ভাত খাই উঠি কুৰ্ণোই ঠিক কৰিব নোৱাৰে সি বিলামণিক



আনিবলৈ যাব লাগিব নে নালাগে। তাৰ শহুৰেকে তাইক নিজে লৈ অহা কথা। গতিকে কুৰ্ণোৰ ঘোৱাৰ কোনো প্ৰয়োজন নাই। আৰু তাৰ ভাগবো লাগিছে অসম্ভৱ। আনেও বাখালগঞ্জৰ পথাৰত ধান কাটিছে সিও কাটিছে। কিন্তু সি দুগুণ উৎসাহেৰে দুগুণ পৰিশ্ৰম কৰি ধান কাটিছে। কাৰণ সি জানে সি চিত্ৰাই দিলে আটাই বিলাকেই তাক অনুসৰণ কৰিব। গতিকে সি নিজৰ কৰ্মৰ ফালে নাচাই বিশ্ৰাম নোলোৱাকৈ ধান কাটিছে। ধান কটাৰ তাৰ অভ্যাসো নাই। গতিকে নানা ঠাইত সি দুখ পাইছে। তথাপি সি বিশ্ৰাম নললে। ঘৰলৈ আহি তাৰ এনেকুৱা লাগিছিল যেন সি একো নোখোৱাকৈ শুই থাকিব। বিছনাতে সি দীঘল দি পৰিছিল। ভাবিছিল টোপনি যদি আহে ভালেই হয়, আৰু সি ভাত খাবলৈ নুঠে। কিন্তু টোপনি নাছিল। বিছনাত মূৰটো খোৱা মাত্ৰকে নানা চিন্তা তাৰ মনলৈ আহিল। পথাৰত কাটি দ'ম কৰি খোৱা ধানবোৰ কাইলৈ আনিব লাগিব। আন এখন পথাৰত ধানকটা আৰম্ভ কৰিব লাগিব। ঘৰলৈ অনা ধান বোৰৰ মৰণা মৰা সমস্যা আছে। আৰু আজিয়েই বা পথাৰৰ ধানবোৰৰ কি অৱস্থা হয়। দিনে নিশাই আলিয়েদি কত লবী অহাঘোৱা কৰি আছে। কোনে জানে কোনখন লবী কাৰ! কোনে জানে কোন খন লবীৰ উদ্দেশ্য কি। মোনেৰ লাঞ্ছনা আৰু অপমৃত্যুৰ পাছত তাৰ নিজৰ ওপৰত বিশ্বাস নোহোৱা হৈছে।

ইফালে নিজৰ ঘৰৰ সমস্যা আছে। চিত্ৰামণিৰ গা যে কিমান বেয়া সি অনুমান কৰিব পাৰে। পাৰেমানে তাই নিজৰ দুখ নিজৰ ভিতৰতে ৰাখিবলৈ চেষ্টা কৰে। তথাপি একোটা সময়ত তাইৰ ভিতৰৰ বেদনাবোৰ চকুৰে মুখে ফুটি উঠে। সেইবাবে বিলামণি আহিব বুলি জানি তাৰ ভাল লাগে। কথাবোৰ নাজানিলেও বিলামণি চিত্ৰাক বহুত সহায় কৰিব পাৰিব। পেৰ্টেৰে নিজে কৈ গৈছে যে বিলামণিক তেওঁ লৈ আহিব। নহলে ভাগকৰা গাৰে সি গৈ বিলামণিক লৈ আহিল হেঁতেন। সি এইমাত্ৰ ভাত খাই উঠিছে, আৰু বিলামণিয়ে বাপেকক

ভাত খুৱাই থৈ আহিব। গতিকে পলম একো হোৱা নাই। তথাপি কুৰ্ণোৰ ধাৰণা হয় যেন পলম হৈছে।

অৱশেষত সি বিলামণিক আনিবলৈ ঘোৱাটোকে ঠিক কৰিলে। সি উঠি গৈ চিত্ৰামণিক কলে—

তুমি জানো খাই এটোলা? মই বিলামণিক লৈ আহোঁগৈ।

চিত্ৰাই ভাত খোৱাৰ পৰা মুখ নুতুলি উত্তৰ দিয়ে,—

বিলামণিক বাবাই লৈ অহাৰ কথা নহয় জানো? তুমি ইমান চাৰি ফুটি কৰিছা কিয়? তাইৰ বাবে মন পোৰে? ইমান যদি অধীৰ হৈছা তেনে ঘোৱাগৈ!

কুৰ্ণোই একো নামাতি ঘূৰি আহি আকৌ বিছনা খনতে বহে। টোপনি হয়তো নাহিব তথাপিও শুই থাকিবলৈ তাৰ ইচ্ছা হয়। চিত্ৰাই মুখখন ধুই তাৰ ওচৰলৈ আহি কয়,—

কি হ'ল? নগ'লা বিলামণিক আনিবলৈ? চকু দুটা চলচলীয়া নকৰিবা। তাই আহিব। তুমি ইমান কাতৰ হবা জনা হলে,—

কুৰ্ণোৰ হাঁহি উঠি যায়। তাৰ খং নুঠে। কেৱল তাৰ বিস্ময় লাগে কেনেকৈ যে চিত্ৰাৰ মনটো ইমান সজীৱ হৈ থাকিব পাৰে। সি হাঁহি হাঁহি তাইৰ ফালে চায় আৰু তাইৰ মুখখন দেখি, আতঙ্কিত হৈ উঠে। কি এটা বেদনাত তাইৰ মুখখন বিবৰ্ণ হৈ উঠিছে। সি কয়,—

তুমি শুৱা, শুই থাকা। মই ক'লৈকো নাযাওঁ। বাচনখিনি মই ধুই থম।

চিত্ৰাই গম্ভাৰ হৈ ঠিয় দি থাকে আৰু কয়,

মোক তাৰাতাৰি শুৱাই খোৱাৰ কিয় জানো আজি তোমাৰ ইমান আগ্ৰহ! বিলামণি আহিব, সেইবাবে?

কুৰ্ণোৰ ধৈৰ্য্য হেৰাই যায়। সি মনতে দুখ পায়। তাৰ দুখখিনি বোধহয় তাৰ মুখত ওলমাই পৰে আৰু চিত্ৰাৰ চকুত পৰে। তাই ততালিকে তাৰ ওচৰলৈ আহি তাৰ চুলিবোৰৰ মাজত এখন হাত থৈ কয়,—



তেনে কৰিব নাপায়। দুখ নকৰিবা। মই কেৱল ভাবিছোঁ,  
তোমাক ভাল বিপদত পেলালোঁ।

কুৰ্ণোই উদগ্ৰীব হৈ সোধে—সঁচা তোমাৰ গা বেয়া লাগিছে? মই  
এতিয়াই গৈ কোনোবা এজনক লৈ আহিব পাৰোঁ। যাম?

তাকেতো মই কৈছিলোঁ—চিত্ৰাই কয়। তোমাক ভাল বিপদত  
পেলাইছোঁ। তুমি নো কিমান ফালে চাবা, কিমান কাম কৰিবা!  
সঁচাকৈয়ে যদি মোৰ কিবা এটা অসুখ হয়, তুমি কি কৰিবা বাক?  
মোৰ কৰ্ম দেখিলে তোমাৰ চকুৰ পানী ওলায়। কিন্তু তোমাৰ চকুৰ  
পানীয়ে জানো মোৰ অসুখ কমাৰ? নাই, তুমি নাভাবিবা। মোৰ  
গাটো বেয়া লাগিছে ঠিকেই, কিন্তু অইন একো নহয়। এনেই বোধহয়  
দিনটো পৰিশ্রম হোৱা বাবে বেয়া লাগিছে। মই যেন আক ঠিয় হৈ  
থাকিব নোৱাৰোঁ, পেটটোত যেন খোচ মাৰি ধৰিছে। শুনিলে তুমি  
ভয় খাবা বাবে তোমাক ইমান সময় মই কোৱা নাছিলোঁ। তুমি  
অলপতে ভয় খোৱা, মই জানো। এইবাব মোক বিছনাখন এৰি দিয়া।  
তুমি কিন্তু ক'লৈকো নাযাবা।

চিত্ৰামণি শূৱে। শুই শুই তাই কঁাতৰে। কেতিয়াবা কাষৰ পৰা  
উঠি যাই বুলি তাই এখন হাত কুৰ্ণোৰ কোলাত থৈ দিয়ে। কুৰ্ণোৰ  
দুশ্চিন্তা ক্ৰমাৎ বাঢ়ি গৈ থাকে। এই বিপদৰ সময়ত নানা সাহায্যৰ  
প্ৰয়োজন অথচ কুৰ্ণোৰ ওচৰত কোনো সাহায্য নাই। দুশ্চিন্তাত সি  
ঘামি উঠে।

অকণমান সময় চিত্ৰাৰ হাতখনকে লাৰি চাবি থাকি কুৰ্ণোই  
অৱশেষত কয়,—

তোমাৰ অসুখ হোৱাটো কোনো অপৰাধৰ কথা নহয় যে মানুহক  
জনাৰ নোৱাৰি। সুধিলে তুমি কোৱা তোমাৰ অসুখ কৰা নাই, অথচ—  
এয়া এতিয়া মোৰ চকুৰ আগতে তুমি অসুখত ভুগি আছা। মই কথা  
বোৰ সম্পূৰ্ণ বুজি নাপাওঁ বাবে মোক তুমি তেনেই অৱজ্ঞা কৰিলে কি  
লাভ হয় নাজানো।

তোমাৰ ভাষণটো একমুহূৰ্ত্তৰ বাবে বন্ধ কৰি মোৰ ফালে  
চোৱাছোন,—চিত্ৰাই কয়। কুৰ্ণোৰ হাতখন নি তাই তাইৰ পেটৰ  
ওপৰত দি আকৌ কয়,—গম পাইছা জানো?

গম?—কি গম পাম?

তুমি কি বাক?—চিত্ৰাই খঙৰ স্তবত কয়। একো গম পোৱা  
নাই? কেনেকুৱা শিলৰ দৰে টান হৈ উঠিছে ঠাইখিনি! তাকো  
তুমি গম নোপোৱা?

টান পাইছোঁ হয়। তাকেই তো মই ভাবিছিলোঁ। পেটটো বাক  
কিয় ইমান টান হব লাগে? আক মাত্ৰ অকণমান ঠাই ইমান টান!  
সঁচা, এটা যেন ঘূৰণীয়া শিল। কি বাক সেয়া?

জানো! বোধহয় কিলাকুটি হব। ইমান যে খোচ মাৰি ধৰিছে  
অধনিৰে পৰা, মৰি যোৱা যেন লাগিছে।

কিলাকুটি!—কুৰ্ণো অসন্তৰ আচৰিত হৈ যায়। তোমাৰ পেটৰ  
ভিতৰতে এটা কিলাকুটি!

খন্তেক সময় সি যেন কি ভাবে। আক তাৰ পাছত সকলো  
দুখকৰ্ম পৰিশ্রম পাহৰি গৈ সি হাঁহিবলৈ ধৰে। হাঁহি হাঁহি সি  
খাটখনৰ পৰা উঠি যায়। আকৌ আহি মাটিতে জাঁঠু কাঢ়ি খাটখনত  
শুই থকা চিত্ৰাৰ হাত দুয়োখনৰ ওপৰতে তাৰ মূৰটো থৈ অৰাক  
বিস্ময়ত, কুৰ্ণোই তাইৰ মুখখনলৈ চাই কৈ থাকে,—

সঁচাকৈ মই এটা গাধ, এটা মস্ত গাধ। চবাই পোৱালিৰ দৰে  
মানুহৰ সন্তান কণিৰ পৰা নোপজে। প্ৰথমতে কণি, তাৰ পাছত  
মানুহ নহয়; সি আবন্তৰ্গণৰে পৰা মানুহ; মাকৰ গৰ্ভৰ পৰা জন্ম পোৱা  
মাত্ৰকে সি সম্পূৰ্ণ মানুহ। ভেকুলী পোৱালিৰ দৰে তাৰ এডাল নেজো  
নাথাকে যি নেজ পাছত সৰি পৰে। তোমাৰ দেহৰ মাজতে আক এজন  
সম্পূৰ্ণ মানুহ জী আছে, মোৰে দৰে ইকাটি সিকাটি কৰিছে; মোৰ  
দৰে উশাহ লৈছে, মোৰ দৰে কিবা খাবলৈ ইচ্ছা কৰিছে। তুমি  
সঁচাকৈয়ে এটা প্ৰহেলিকা। তুমি এটি জীৱ নোহোৱা, এটা মানুহ



নোহোৱা ; তুমি দুটি জীৱ, দুটা মানুহ। তোমাক মই—

কুৰ্ণোৰ কথা বন্ধ হৈ যায়। চিত্ৰাৰ চকুদুটা মূদখোৱা আৰু মুখত হাঁহি। তাই মূৰ্ছা যোৱা নাই তো ! কুৰ্ণোই ভালকৈ চায়। তাই শুইছে, মুখত হাঁহি লৈ তাইৰ হঠাৎ টোপনি আহি গৈছে। পেটৰ ফুলি উঠি টান হোৱা ঠাই থিনিলৈ সি চায়। ফুলি উঠা ঠাইখিনি আকৌ সমান হৈ গৈছে। সেইবাবে তাই বোধহয় শুইছে। তাইৰ অস্থখটো ভালহৈ গৈছে।

সি আকৌ তাইৰ ফালে চায়। চিত্ৰাৰ গোটেই শৰীৰ জুৰি অঙ্গ অঙ্গ, সৃষ্টিৰ কি আয়োজন, কি বিৰাট পয়োভৰ। কুৰ্ণোৰ হঠাৎ মনলৈ আহে যেন সি প্ৰণাম কৰিব, চিত্ৰাক নহয়—চিত্ৰাৰ মাজেদি ব্যক্ত হোৱা এই সৃষ্টিৰ ৰূপটোক।

সি চিত্ৰাৰ গায়ে মূৰে কাপোৰ এখন দি তাৰপৰা উঠি আহে। বাচনবোৰ পৰি আছে, সেইবোৰ ধুইপথালি থব লাগে। সি আটাইখিনি মলি বাচন বাহিবলৈ লৈ আহে। তাৰ কোনো অইন কাম নাই। বাচন খিনি ধুব আৰু শুই থাকিব গৈ। বিলামণিৰ বাবে সি চিন্তা নকৰে। হয়তো তাই নাহিবও পাৰে ! আৰু আহিলেও তাইৰো সেই একে সমস্যা। তাই ভাত পানী বান্ধি বাপেকক খুৱাই, তাৰ পাছত নিজে খাব, তাৰ পাছত মলি বাচনবোৰ ধুব, তাৰ পাছত কাপোৰ পিন্ধিব, আৰু তাৰ পাছতেই তাই আহিব। আৰু হয়তো লগত দুই এখন কাপোৰো আনিব। গতিকে আজি—তাইৰ আহোঁতে পলম হ'বই।

সি বাহিবতে বহি বহি বাচনবোৰ পৰিষ্কাৰ কৰে। তাৰ যেন দেখি আচৰিত লাগে যে গাঁওখনত প্ৰায় আটাইবোৰ মানুহে বোধহয় শুইছে। অন্ততঃ বেছি পোহৰ দেখা নাযায় ক'তো ! মানুহখিনিৰ ভাগৰ লাগিছে সি ভাবে। ভাগৰতে আটাইবোৰে শুই পৰিছে। আকৌ কাইলৈ দোক মোকালিতে উঠি আটায়ে আকৌ কামৰ বাবে সাজু হ'ব। ভালেই হৈছে। বিশ্ৰাম ললে গাৰ বল বাঢ়িব।

আচম্বিতে কুৰ্ণো উঠি ঠিয় হয়, আৰু চাৰিওফালে ঘূৰি ঘূৰি চায়। তাৰ ধাৰণা হয় যেন তাৰ উদং পিঠিখনৰ ওপৰতে কাৰাবাৰ নাকৰ নিশ্বাস লাগে ; মানুহৰ উশাহৰ লগে লগে ওলোৱা গৰম বতাহ। তাৰ অকণো ভুল হোৱা নাই। সি স্পৰ্শ গম পাইছে তাৰ পিঠিখনৰ ওপৰত কাৰাবাৰ নাকৰ গৰম নিশ্বাস পৰিছে। প্ৰথমতে সি ভাবিছিল, বোধহয় বিলামণি চুপি চুপি ওচৰলৈ আহিছে। কাকো দেখা নাপাই সি অবাক হৈ যায়। সি কোনোমতে বাচনখিনি অখালি, বাচনখিনি ঘৰৰ ভিতৰত থৈ আকৌ ওলাই আহে। ওলাই আহোঁতে সি দেখা পায় চিত্ৰা আগবদৰে শুই আছে। সি বাহিবলৈ আহি চাৰিওফালে চায়। বাহিবৰ বতাহখিনি বোধহয় গৰম হৈ উঠিছে। সেইবাবে সি এনেয়ে কোনোবা মানুহৰ নাকৰ উশাহ বুলি ভাবিছিল।

কুৰ্ণো আহি বাহিবতে শিল এচটাৰ ওপৰত বহে। বহাৰ লগে লগে তাৰ চকু মূদ খাব খোজে। সি গম পায় তাৰ অসম্ভৱ ভাগৰ লাগিছে। তাৰ শুই থাকিবলৈ মন যায়, অথচ মনটোত অগণন চিন্তা। বিছনাত বাগৰি থাকিলেও বোধ হয় টোপনি নাহিব। বহি থাকোঁতে আকৌ এবাৰ তাৰ ধাৰণা হয় যেন গৰম বতাহবোৰ তাৰ পিঠিতে লাগিছে। বাতিটো বেছি গৰম নহয়। তথাপি যেন গৰম বতাহৰ সোঁত এটা ক'ৰবাৰ পৰা আহি তাৰ পিঠিৰ ওপৰেদি বাগৰি যায়।

সি ঠিয় হৈ চাৰিওফালে ঘূৰি ফুৰে। বহুত দূৰত শিলৰ বাস্তাৰ ওপৰেদি কৰ্কশ শব্দ কৰি লৰীবোৰ যায়। কেতিয়াবা কেতিয়াবা দূৰৰ বাস্তাবে যোৱা লৰীৰ শব্দ সিহঁতে ঘৰৰ পৰা শুনে। বাতিহলে হঠাৎ কেতিয়াবা লৰীৰ লাইটবোৰো দেখা যায়। সিদিনাখনো সি ঘৰৰ আগৰ শিলচটাৰ ওপৰত বহি লৰীৰ শব্দ শুনিছিল। এখনৰ পাছত এখনকৈ কেবাখনো লৰী কৰ্কশ শব্দ কৰি গুচি যায়। লৰীৰ লাইটবোৰ সি দেখা পায়। পোহৰেৰে এটা দিশ উজলাই লৰীবোৰে বিৰাট শব্দেৰে গুচি যায়। আৰু কুৰ্ণোই অবাক হৈ ভাবে ইমানবোৰ লৰী এই বাতি ক'লৈ যায়। তাৰ পাছতে সি ভাবিবলৈ এৰি দিয়ে।



বাতিও ইমান বেছি হোৱা নাই। ক'ব লবী ক'লৈ যায় সি ভাবি কি অন্ত পাব।

তথাপি বাতিটো তাৰ মনত বেছি গহীন যেন লাগে। বাতিৰ গহীনতা থিনি যেন শব্দ কৰি উঠে। শব্দহীন গহীনতাখিনি যেন শব্দময় হৈ পৰে। ক'বাত বলত দূৰত যেন হাজাৰ মানুহে চিঞৰে; আৰু হাজাৰ মানুহৰ চিঞৰখিনি যেন গোট মাৰি গহীন হৈ নিতাল হৈ পৰে। লানি লগাকৈ এখনৰ পিছত এখনকৈ গাঁৱৰ পাছত গাঁও, সকল গাঁও। আৰু গাঁৱৰ মানুহবোৰ শুইছে। শুই থকা মানুহৰ নীৰৱ আৰ্ত্তনাদবোৰ কেনেকৈ সিহঁতৰ বুকুৰপৰা ওলাই বোধহয় বিয়পি পৰি গহীন হৈ স্তব্ধ হৈ গৈছে।

আকৌ কিছুমান লবী যায়। সিহঁতৰ লাইটবোৰে অন্ধকাৰ গাঁওবোৰ উজ্জ্বল কৰি তোলে। লবীৰ শব্দই বাতিৰ গহীনতাখিনি মুহূৰ্ত্তবাবে নষ্ট কৰি পেলায়। তাৰ পাছতে বাতিটো আকৌ বেছি গহীন হৈ পৰে। তাৰ মনত পৰে বিলামণিৰ কথা। বিলামণি আৰু আজি নিশ্চয় নাহে সি ভাবে। কিন্তু নহাৰ কোনো কথা নাছিল। বৰঞ্চ তাই ঠিৰাংকৈ কৈ গৈছিল যে তাই আহিব। কুৰ্ণো সিহঁতৰ ঘৰলৈ যাব পাৰে। বেছি দূৰ বাট নহয়। কিন্তু ঘৰৰ ভিতৰত চিত্ৰা শুই আছে। তাই সাৰ পাই তাক নেদেখিলে খং কৰিব। সি মনটো ঠিক কৰি পেলায়। সি অযথা চিন্তা কৰি মৰিছে। চিন্তা কৰি মৰিছে বাবেই তাৰ মূৰটো গৰম হৈ গৈছে।

খং আৰু দুখত সিদিনা বিলামণি গোটেই দিনটো ফুলি আছিল। নিজৰ বাপেকৰ ওপৰতে তাইৰ খং, কুৰ্ণোৰ ওপৰত খং, চিত্ৰামণিৰ ওপৰত খং। সিদিনাখন বাতি পুৱাতেই তাইক বাপেকে কৈছিল যে তাই চিত্ৰামণিৰ ঘৰলৈ যাব লাগিব। তাই বাপেকক সোধিছিল বুদ্ধিটো কাৰ ?—কুৰ্ণোৰ নে চিত্ৰামণিৰ ? যদি কুৰ্ণোৰ হয় তেনে তেওঁ আন কথাত তেওঁৰ বুদ্ধিটো প্ৰয়োগ কৰাই ভাল। আৰু যদি এই বিচাৰ তাইৰ বাপেকে বা চিত্ৰাই কৰিছে—তেনে তেওঁলোকক তাই সোধিব।

খোজে যে তাই পানী কেঁচুৱা নেকি যে ভয়ত কুৰ্ণোৰ ওচৰলৈ যাব লগা হ'ল। পেটৰে অৱশ্যে শান্তভাবেই উত্তৰ দিছিল যে এই ব্যৱস্থা তেওঁ নিজে কৰিছে, কাৰণ তেওঁ অশান্তিত আছে আৰু তেওঁৰ নিজৰ মনৰ পৰা কোনোমতে ভয় নাযায়।

সেইবাবে বাতিপুৱাৰে পৰা তাইৰ খং মাৰ যোৱা নাই। বাখাল-গঞ্জৰ পথাৰলৈ তাইও গৈছিল। আৰু তাইৰ কেৱল ধাৰণা হৈছিল যে ইতিমধ্যে আটাই কেইখন গাঁৱৰ মানুহে তাইৰ কথা শুনিছে, আৰু আটাইবিলাক মানুহেই ভাবিছে তাই জাত আঁকৰী, ভয়ত তাই নিজৰ ঘৰ এৰি তাইৰ ভিনিহিয়েকৰ ঘৰলৈ যাব ওলাইছে। ধান কাটোতে তাই কেবাবাৰো নিজৰ মনতে ভাবিছিল যে তাই কেতিয়াও নাযায়, তাই বাপেকৰ লগতে নিজৰ ঘৰতে থাকিব। অৱশেষত তাইৰ বাপেকৰ কথাবোৰ মনত পৰিছিল। বাপেকে এই কথা একেবাবে খাটাং কৰি পেলাইছিল এই সম্বন্ধে তাইৰ সন্দেহ নাছিল। সেইবাবে অৱশেষত তাই কুৰ্ণোক কৈছিল তাই আহিব। সিদিনাই বাতি তাই কুৰ্ণোহঁতৰ ঘৰলৈ আহিব। কিন্তু খঙত তাইৰ মগজু গৰম হৈয়ে থাকিল। সকলোৱে মিলি তাইক অপমান কৰিছে এই ধাৰণা তাইৰ মূৰৰ পৰা নগ'ল।

অথচ তাইৰ দুখবো অস্ত নাই, মনৰো দুখ, শৰীৰৰো দুখ। তাই অকলে ঘৰৰ আটাইবোৰ কাম কৰিব লগা হৈছে ই কম কথা নহয়। অকণমান ভায়েকটো যেতিয়া লগত আছিল তেতিয়া তাৰ লগতে পৰিশ্ৰম হৈছিল যদিও তাকেই বুকুৰ মাজত লৈ থাকি তাই শান্তি পাইছিল। এতিয়া সিও নাই। সিদিনাখনৰ তো কথাই নাই। গোটেই দিনটো পথাৰত কাম কৰি তাইৰ শৰীৰটো তেনেই কাতৰ হৈ উঠিছিল। তথাপিও বিশ্ৰাম লোৱাৰ উপায় তাইৰ নাছিল। তাইৰ মনটোত কিহৰ যেন এটা চিন্তা। কিহৰ বাবে তাইৰ যেন এটা অবসাদ আছে। তাইৰ জীৱনৰ আশা আকাঙ্ক্ষাবোৰ যেন লাহে লাহে মৰিমূৰ হৈ যাব ধৰিছে। মনৰ অবসাদে যেন তাইৰ সুন্দৰ দেহটোক গ্লান কৰি তোলে। তাই



জানে মনৰ এই অবসাদ তাইৰ আৰু নাযায়। গোটেই অঞ্চলটোতে বিপদ আগুৱি অহাৰ লগে লগে, তাইৰ নিজৰ জীৱনৰ বিপদো ক্ৰমাৎ বাঢ়ি আহিছে, এই কথা তাই জানে।

হঠাৎ সৰু কালৰ ঘটনা এটা তাইৰ মনত পৰে। তাইৰ বয়স বোধহয় তেতিয়া আঠ কি ন। তেতিয়া তাই বেছ শকত আৰত, কিন্তু চিত্ৰা তেতিয়া যথেষ্ট খীণ। তাহাঁত কোনোবা এখন মেলালৈ গৈছিল। চাৰিওফালে লৰি ধাপৰি তাই ৰং বেৰঙৰ বস্ত্ৰবোৰ চাই ফুৰিছিল। আৰু প্ৰায় দহজনী মাইকী মানুহে তাইৰ মাকক কৈছিল যে তেওঁলোকৰ প্ৰত্যেকে তাইক তাহাঁতৰ লবালৈ বিয়া কৰাই নিব। মাকে হাঁহি হাঁহি কৈছিল তেওঁ তেওঁৰ ছোৱালীজনীক দহজন লবালৈ কেনেকৈ বিয়া দিব। বিলামণিৰ কিন্তু লাজ লগা নাছিল। তাই কোনো কুঠা নকৰাকৈ কৈছিল যে তাই আটাই কেইজন লবাকে বিয়া কৰাব। দহজন লবাক বিয়া কৰোৱাত তাইৰ কোনো আপত্তি নাই, বৰঞ্চ তাই ভালহে পাব। দহজন লবাই তাইৰ আলপৈচান ধৰিলে ভালবহে কথা।

কথাটো মনত পৰিলত তাই হাঁহে। কিন্তু তাইৰ হাঁহিৰ মাজেদি ওলাই আহে কেৱল জীৱনৰ অবসাদবোৰ। আজি কিছু দিনৰ আগলৈ তাইৰ মনত সদায় এটা অপাৰ আনন্দ বিৰাজ কৰিছিল। নিজৰ শৰীৰটো লৈ তাই নিজে অহঙ্কাৰ কৰিছিল, নিজৰ শৰীৰটোকে লৈ তাই সোণৰ সপোন দেখিছিল। তেৰ কি চৈধ্য বছৰ বয়সত তাই তাইৰ শৰীৰৰ পৰিবৰ্তনবোৰ দেখি চমকি উঠিছিল। তাৰ দুবছৰ পাছত গাৰ পৰিবৰ্তনবোৰ দেখি তাই অকলে আনন্দতে শিয়ৰি উঠিছিল। তাইৰ শৰীৰটো পূৰ্ণ হোৱাৰ লগে লগে, তাইৰ মনটো নাচি উঠিছিল। সন্ধিয়া তাইৰ গলধনত বতাহ লাগিলে তাইৰ ধাৰণা হৈছিল যেন এন্ধাৰৰ আঁবে আঁবে আহি কাৰবাৰ মৰম সনা হাত এখনে তাইৰ ডিঙ্গি স্পৰ্শ কৰিছিল। একোটা সময়ত তাই পানী লৈ আহোঁতে পানীৰ কলহটো কান্ধত তুলি লৈছিল। কলহৰ পানী

ছুটোপ এটোপ তাইৰ কান্ধত পৰি লাহে লাহে বাগৰি গৈ তাইৰ বুকুৱেদি সোমাই গৈ তাইৰ ব্লাউজটো তিয়াই দিছিল। তাই ইচ্ছা কৰি আকৌ কেইটোপাল মান পানী পেলাই দিছিল তাইৰ কান্ধৰ ওচৰত। পানীবোৰ এটা সোঁতৰ দৰে তাইৰ বুকুৱেদি বাগৰি বাগৰি গৈ থাকি তাইৰ শৰীৰটো তিয়াই দিছিল, কাপোৰ বোৰো তিয়াই দিছিল। ঘৰলৈ আহি কাপোৰবোৰ সলাই থওঁতে তাই আনন্দ আৰু বিস্ময়ত অভিভূত হৈ গৈছিল।—বুকুৰ ওপৰত পানীৰ টোপালবোৰ মুক্তাৰ দৰে জিলিকিছে।

জীৱনৰ সপোনবোৰ তাইৰ কেতিয়াবাতোই মৰহি গৈছে। আজি আৰু তাইৰ জীৱনত কোনো আকাঙ্ক্ষা নাই। তাইৰ যে স্মৃতিৰ শৰীৰ এটা আছে হয়তো তাই পাহৰিয়ে গৈছে। আজি তাইৰ শৰীৰটোৰ মাত্ৰ এটা আৱশ্যক; শৰীৰটোৰে তাই নানা কাম কৰিব লাগে, পেটৰ পোৰণি কৰাবৰ বাবে তাই নানা কাম কৰি শৰীৰটোৰ ব্যৱহাৰ কৰিব লাগে। পেট ভৰাবৰ বাবে অক্লান্ত পৰিশ্ৰম কৰাৰ বাহিৰে আৰু আন কোনো উপযোগিতা তাইৰ শৰীৰৰ নাই।

ভাতৰ চকটোৰ তলত জুই দি তাই অপেক্ষা কৰে কেতিয়া চকটো নমাই ভাত কেইটা বাৰি দি ঘৰৰ পৰা ওলাই যাব পাৰে। ভাতলৈ তাইৰ নিজৰ আৰু কোনো আগ্ৰহ নাই। বাপেকক ভাত কেইটামান দিব পাৰিলেই তাইৰ আজৰি। তাই চৌকাটোত বেছিকৈ খৰিবোৰ সোমাই দিয়ে আৰু বহি আমনি লগাত বাহিৰলৈ উঠি আহে।

পোহৰৰ পৰা উঠি অহা বাবে বাহিৰত এন্ধাৰখিনি ঘোপমৰা এন্ধাৰ যেন লাগে। তাই আকৌ আগুৱাই যায়। লাহে লাহে তাই এন্ধাৰত মনিব পৰা হয়। তাই দূৰৰ গিৰ্জাটো দেখে, গিৰ্জাৰ ওচৰৰ গছবোৰ স্পষ্টকৈ দেখা পায়, আৰু ওচৰেদি ঘোৱা আলিটোৰ কাষৰ গছবোৰো দেখা পায়। তাইৰ অবসাদগ্ৰস্ত মনটোৱে কি যেন এটা সান্ত্বনা পায়। বতাহবোৰ গাত লাগিলে তাইৰ চকু মুদি দিবৰ মন যায়। তাতে ক'বাতো বহি বাতিৰ এন্ধাৰ খিনি তাইৰ গাতে সানি লবৰ মন যায়।



দূৰব নৈ খনত শব্দ হয় ; বোধহয় বহুত ম'হ একেলগে পাব হৈ যাব ধৰিছে—। কিন্তু বাতি ক'বপৰা আহিব ইমানবিলাক ম'হ ! হয়তো কিবা বনৰীয়া জন্তু পাব হৈ গৈছে, নহলে এনেয়ে বাতি নৈখনৰ শব্দটো অসাধাৰণ হৈ তাইব কাণত বাজিছে। তাৰ পাছত তাই গম পায় সেয়া নৈৰ শব্দ নহয়। কাৰণ শব্দটো ক্ৰমাৎ ডাঙ্গৰ হয় আৰু কৰ্কশ হয়। তাই দূৰলৈ চাই পঠিয়ায়, আৰু গম পায় যে সেয়া গাড়ীৰ শব্দ। আলিৰ শিলৰ ওপৰেদি আহোঁতে গাড়ীবোৰে শব্দ কৰিছে আৰু দূৰৰ পৰা শব্দটো নৈৰ শব্দৰ দৰে লাগিছে। গাড়ীৰ লাইটবোৰ আহি তাইৰ চকুত পাবে, আৰু তাই মুখ ঘূৰাই লয়। হঠাৎ লাইটৰ পোহৰত তাই একো নেদেখা হৈ যায় আৰু অলপ দূৰতে গাড়ীখন থামি যায়, আৰু গাড়ীৰ লাইটবোৰ নুমাই যায়। তাই ঘৰৰ ফালে খোজ দিয়ে, আৰু চাৰিখোজমান ঘোঁৰাৰ পাছতেই তাইক কোনোবাই ধৰি পেলায়। সিহঁতে তাইৰে গাৰ কাপোৰখন খুলি তাইৰ মুখত বান্ধি পেলায়, আৰু তাইক গাড়ী খনৰ ফালে চোচবাই লৈ যাবলৈ ধৰে।

উদ্ভ্ৰান্তৰ দৰে ঘূৰি ঘূৰি বঘুনাথ যে কেতিয়া পাইকপাৰা পাব হৈ কাকৰকান্দি পাইছিলহি, সি কবই নোৱাৰে। জোপোহা বিলাকৰ আঁৰে আঁৰে চুপি চুপি সি আহি কাকৰকান্দি পালে। যেতিয়া সি আহি কাকৰকান্দিৰ গিৰ্জাটোৰ ওচৰ পালে তেতিয়াহে তাৰ চেতনা আহিল যে সি আৰু পাইকপাৰাত নাই। বাতিটো গহীন হৈ অহাৰ লগে লগে অন্ধকাৰো বাঢ়ি আহিছিল। গাৰ নোম মণিৰ নোৱাৰা অন্ধকাৰত কেৱল তাৰ হাতৰ দাখন জিলিকি আছিল। বঘুনাথৰ চেতনা অহাৰ লগে লগে তাৰ মনত পৰিল যে ঘৰত তাৰ ঘৈণীয়েকে তাৰ বাবে অপেক্ষা কৰি—অকলে বহি আছে। সি বেগাই আকৌ পাইকপাৰাৰ ফালে খোজ দিয়ে। সি জোপোহা বিলাকৰ আঁৰালৰ পৰা ওলাই আহি আলিৰে আগবাঢ়ে। আৰু সি এখন্তেকৰ পাছতে গম পায় যে তাৰ পাছতে এখন লৰীৰ ইঞ্জিন বন্ধ হৈ যায়, লৰীখনৰ লাইট নুমাই যায়। সি পাছলৈ ঘূৰি ঠিয় দিয়ে ; আৰু একাৰৰ মাজতো সি দেখা পায় যে

লৰীখনৰ পৰা মানুহ নামিছে। সি স্তব্ধ হৈ ঠিয় দি ৰয়, আৰু অলপ সময়ৰ পাছতে পৰিস্থিতিটো বুজ পায়। দুজন মানুহে টানি আজুৰি ছোৱালী এজনী গাড়ীলৈ লৈ আহে সি দেখা পায়, কিন্তু ছোৱালীজনী কোন সি চিনি নাপায়।

বঘুনাথৰ তেজ মূৰত উঠে। গাড়ীখনত সাতজন মানুহ আছে তালৈ সি দ্ৰুতগতিৰে নকৰে। সি আলিৰ পৰা নামি গছৰ আঁৰে আঁৰে গৈ লৰীখনৰ পাছপিনে ঠিয় দিয়ে। গাড়ীৰ ওপৰৰ পৰা দুজন মানুহে তাৰ গতিগোত্ৰ চাই থাকে সি গমকে নাপায়। সিহঁত দুয়োজন মানুহে লোহাৰ টাঙ্গোন দুডাল হাতত লৈ সাজু হৈ থাকে। বঘুনাথৰ হাতৰ মঙ্গহবোৰ টানহৈ শিলৰ দৰে হয়। দাখনৰ নালটোত তাৰ হাতৰ মুঠি আপোনা আপুনি টান হৈ পাবে। সি চকুৰে ভালকৈ মনি মনি চাবলৈ বত্ন কৰে। সি দেখে তাৰ সন্মুখতে দুজন মানুহে ছোৱালীজনীক বহাৰ পৰা টানি তুলিবলৈ চেষ্টা কৰিছে। স্পৰ্শকৈ ধৰিব নোৱাৰে যদিও সি গম পায় ছোৱালীজনী বিলামণি—পেটৰৰ জীয়েক বিলামণি।

মানুহদুজনে জোৰ কৰি টানি তাইক ঠিয় কৰি দিয়ে। তাইৰ গাত মাত্ৰ ব্লাউজ এটা আৰু ব্লাউজটোৰ ওপৰতে টানকৈ পিন্ধা ডাকবান্দাখন। তাইৰ চুলিবোৰ বুকুপিঠিয়ে যেনি তেনি পৰি আছে। বোধহয় তাইৰ কিছুমান চুলি ক'ববাত উখালি পৰি গৈছে। হঠাৎ মানুহদুজনৰ ভিতৰত এজনে তাইৰ ডাকবান্দাখনত জোৰকৈ এটা টান দিয়ে, আৰু একেটা টানতে তাইৰ ডাকবান্দাখন সোলোকি মাটিত পৰে। বুকুৰ ব্লাউজটোৰ বাহিৰে বিলামণি সম্পূৰ্ণ উলঙ্গ হৈ পৰে ; আৰু মানুহজনে উন্মত্তৰ দৰে হাঁহিবলৈ ধৰে।

বঘুনাথে আৰু বাট নাচালে। মানুহজনৰ ডিঙ্গি লক্ষ্য কৰি সি তাৰ দাখনেৰে এক ঘাপ মাৰিলে। ক'তো অকণো এটা শব্দও নহ'ল, কিন্তু মানুহজন মাটিত বাগৰি পৰিল। বাগৰি পৰিলত দেখা গ'ল যে মানুহজনৰ মূৰটো বাকী শৰীৰটোৰ পৰা বেছ দূৰত পৰি আছে। কিন্তু



বঘুনাথে ভালকৈ চাবলৈ সময় নাপালে। ওপৰৰ পৰা তাৰ মূৰত লোহাৰ টাঙ্গোনৰ মাৰ পৰিল। তাৰ মূৰটোৱে কিন্তু শব্দ কৰিলে। সি ঢলি গৈ মাটিত পৰাৰ আগতে তাৰ মূৰৰ তেজে আলিটো বঙা কৰি দিলে।

আটাই কেইজন মানুহে বঘুনাথৰ মৃতদেহটো লুটিয়াই বগবাই চায়। অৱশেষত সিহঁতে তাক চিনি পায়। সিহঁতে বিলামণিক টানি নি লবীখনৰ ওপৰত তুলি লয় আৰু গাড়ী বঘুনাথৰ ঘৰৰ ফালে চলাবলৈ আৰম্ভ কৰে। সিহঁতৰে লগৰ মানুহ এজন আৰু বঘুনাথ দুয়ো আলিৰ কাষতে পৰি থাকে। মানুহ কেইজনে যোৱাৰ আগতে সিহঁত দুয়োক বগবাই নি আলিটোৰ দুয়ো কাষেদি তলত পেলাই দিয়ে।

কাকৰকান্দিৰ ওচৰতে পাইকপাৰা। পাইকপাৰাত আটাইবোৰ মানুহে শুইছে। বঘুনাথৰ বাহিৰে পাইকপাৰাৰ আটাইবোৰ মানুহেই দুখীয়া। আনকি সিহঁতৰ গৰু ম'হ বোৰো লেবেলা। মানুহৰ লগতে সিহঁতৰ গৰু, ম'হ, গাহবী, হাহ, পাব, কুকুৰা, আটাইবোৰ শুইছে। বঘুনাথৰ গৰু ম'হ বোৰো শুইছে। বঘুনাথৰ ঘৈণীয়েকো শুইছে। বঘুনাথৰ ঘৰটো ডাঙ্গৰ; কিন্তু গাঁৱৰ বাকীবোৰ ঘৰ সৰু সৰু। সৰু দীঘল একোটা ঘৰত একোটা পৰিয়াল শুই থাক। সিহঁতৰ দেহত ভাগৰ আৰু মনত এটা আতঙ্ক। সেই আতঙ্কক নেওচান দি সিহঁতে বাতি হোৱাৰ লগে লগে শুই পৰে। অজান শিশুবোৰে মাকৰ বুকুত সোমাই শুই থাকে, আৰু টোপনিৰ মাজতো হাতেৰে সিহঁতক আবৰি থাকি মাকবোৰো শুই পৰে। বঘুনাথৰ ঘৈণীয়েকেও তাইৰ অকণমানি শিশুটোক বুকুৰ মাজত লৈ শুই থাকে। আৰু সিহঁতৰ ওচৰতে চাকি এটা জ্বলি থাকি থাকি কেতিয়াবা নুমাই যায়। টোপনিৰ মাজতে তাইৰ অকণমানিটোৱে অকণমানি এখন হাতেৰে তাইৰ বুকুখন বিচাৰে। বিচাৰি বিচাৰি হাতখন আকৌ ঠিৰ হৈ যায়।

বঘুনাথৰ ঘৰৰ আগতে ডাঙ্গৰ আলিবাটটো। কিমান লবী যে সিদিনাখন সেই আলিৰে পাব হৈ যায়, বঘুনাথৰ ঘৈণীয়েকে কব নোৱাৰে। বাহিৰত

যে কিমান একাৰ তাকো তাই কব নোৱাৰে। তাই শোওঁতে ঘৰৰ ভিতৰত পোহৰ আছিল। কেতিয়াবা ঘৰৰ ভিতৰখনো একাৰ হৈ গৈছে তাই কব নোৱাৰে। তাই প্ৰথম সাৰ পালে কুকুৰৰ ভুক্‌ভুকনি শুনি। সাৰপোৱা মাত্ৰকে তাইৰ বুকুৰ ঢপঢপনি উঠিল। নিশ্চয় ক'বাত কিবা এটা হৈছে। কিন্তু তাই আৰু ভাবিবলৈ সময় নাপালে। কেবাজনো মানুহ একেলগে আহি ঘৰৰ ভিতৰ সোমাল। তাই কেঁচুৱাটিক বুকুত সাৰটি লৈ চিঞৰ মাৰি উঠিল। কেঁচুৱাটোৱেও সাৰপাই ভয়ত কান্দিবলৈ আৰম্ভ কৰিলে। তাইৰ গাৰ কাপোৰকানি বোৰলৈ চাবলৈ তাইৰ গাত চুৰ্ভি নাথাকে।

কেঁচুৱাটোক বুকুতলৈ তাই বিছনাৰ পৰা উঠি আহে। একাৰত তাই ভালকৈ একো দেখা নাপায়। কিন্তু তাই জানে যে তাইৰ সন্মুখত চাৰিজন মানুহ ঠিয় হৈ আছে। তাই বাহিৰলৈ ওলাই যাবলৈ কোনো উপায় নাই। ভিতৰফালে আৰু এটা কোঠা আছে। সিহঁতৰ বন্ধা কোঠাটো। তাই সেইপিনে যাবৰ চেষ্টা কৰে। কিন্তু এজন মানুহে আহি তাইক ভেটাৰি ধৰে। তাইৰ মুখৰ পৰা মাত নোলায়, তাইৰ ধাৰণা হয় যেন তাই মূৰ্ছা গৈ পৰি যাব। তাইক ধৰা মাত্ৰকে তাইৰ কেঁচুৱাটোৱে আকৌ কান্দিবলৈ আৰম্ভ কৰে। মানুহজনে আকৌ তাইক বিছনাখনৰ ফালে ঠেলি আনে। তাই গম পায় যে বাকী মানুহ কেইজনো তাইৰ ওচৰ চাপি আহে। হঠাৎ তাই অনুভব কৰে তাইৰ গাৰ কাপোৰবোৰত টান লাগিছে। তাই এহাতেদি কেঁচুৱাটোক আৰু আনখন হাতেদি গাৰ কাপোৰখনত জোৰকৈ ধৰে। একমুহূৰ্ত্তৰ পাছতে তাই গম পায় যে তাইৰ গাত এখান মানো কাপোৰ নাই। তাই কেঁচুৱাটোক সাৰটি ধৰি বিছনাখনত বহি পৰে। সিহঁতৰ এজনে আহি তাইৰ গাৰ পৰা কেঁচুৱাটোক টানি নিবলৈ চেষ্টা কৰে। তাই দুগুণে জোৰ কৰি কেঁচুৱাটোক বুকুত সাৰটি ধৰে আৰু চিঞৰে। ততালিকে তাইৰ মুখত ঠাচ্ ঠাচ্ কৈ চৰ পৰে। তাই আচম্ভাই দেখে কিন্তু তাইৰ কেঁচুৱাটোক প্ৰাণপণে কুকুৰ মাজত



ধৰি থাকে। ভয়ত কেঁচুৱাটোৰ মুখৰ মাত বন্ধ হৈ গৈছিল। এজনে আহি জোৰকৈ কেঁচুৱাটোক তাইৰ বুকুৰ পৰা টানি লৈ গ'ল। তাই চাটু কৰে ঠিয় হ'ল। তাইৰ গাত অকণো কাপোৰ নাই তাই ক্ৰমেকপকে নকৰিলে। যিজন মানুহে তাইৰ বুকুৰ পৰা কেঁচুৱাটো লৈ গ'ল তাক গৈ ধৰি পেলালে আৰু তাইৰ দাঁতেৰে কামুৰি তাৰ হাতৰ মাংস এটুকুৰা চিঙি আনিলে। সি যন্ত্ৰণাত কেঁচুৱাটো এৰি দিলে, আৰু তাই তাক আকৌ আনি বুকুত ললে! সেই মুহূৰ্ততে তাইক পাছপিনৰ পৰা কোনোবাই ধৰি পেলালে। হাত দুখনেৰে কোমৰত ধৰি দুখন ভৰিৰে তাইৰ উদং উক মেৰাই ধৰিলে। তাইৰ ধাৰণা হয় যেন তাইৰ দুয়োখন উকৰ হাববোৰ ভাঙ্গি যাব। তাইৰ তলপেটটো যেন চেপেটা হৈ যাব তেনেকুৱা তাইৰ যন্ত্ৰণা হ'ল। এখন হাতে তাইৰ তলপেটটো যেন আঁচুৰি খামুচি বাহিৰলৈ লৈ আহিছে এনেকুৱা যন্ত্ৰণা তাই অনুভব কৰিবলৈ ধৰিলে। লাহে লাহে তাইৰ দুখ যন্ত্ৰণা পোৱা অনুভূতিবোৰ নাইকিয়া হৈ আহিবলৈ ধৰিলে। তাইৰ বুকু পিঠিয়ে, কোমৰে পেটে, আৰু দুয়ো উকৰেদি যেন লোৰ চেপেনাবে তাইক চেপি ধৰিছে। তাই নজনাকৈয়ে আকৌ তাই আহি তেনে অৱস্থাতে বিছনাৰ ওচৰ পায়। তাইক পাছপিনৰ পৰা এজনে ধৰিছে নে দুজনে ধৰিছে তাই গম নাপায়। কিন্তু গোটেই শৰীৰতে তাইৰ যন্ত্ৰণা হয়। তাইৰ উশাহ বন্ধ হৈ যাব খোজে। মুখত তাইৰ তেজবোৰ লাগি থাকে, আৰু জিভাখন লুগীয়া হয়। তাইক চৰ মাৰোঁতে বোধহয় তাইৰ দাঁতৰ পৰা তেজ ওলাইছিল। মানুহজনৰ হাতত তাই কামোৰোঁতেও নিশ্চয় তাৰ তেজ ওলাইছিল। দুয়োবিধ তেজৰে তাই সোৱাদ পায়—দুয়োবিধ লুগীয়া। মানুহৰ তেজ জীৱন্ত মানুহৰ তেজৰ সোৱাদ তাই পায়।

এইবাৰ তাই স্পৰ্শকৈ দেখা পায় তাইৰ বিছনাখনত তাইক টানি আজুৰি তিনিজন মানুহ। সিহঁতে তাইক বিছনাখনত পেলাই লবলৈ চেষ্টা কৰিছে। তাই অনুভব কৰে তাইৰ শৰীৰটো আৰু যেন তিবোতা মানুহৰ শৰীৰ নহয়। সম্পূৰ্ণ উলঙ্গ তাইৰ দেহটো যেন এটা জন্তুৰ

দেহ। জন্তু এটাৰ দেহ মানুহে খায়। কিন্তু খোৱাৰ আগতে জন্তুটো সিহঁতে মাৰে, মাৰি মঙ্গহবোৰ কাটি নি সিজাই খায়। তাইৰ ক্ষেত্ৰত তাইক মাৰি নেপেলোৱাকৈ তাইৰ দেহটো সিহঁতে খাব। হাববোৰ বাদ দি ব'ত মঙ্গহ বেছি তাইৰ দেহটোৰ সেইবোৰ অংশ সিহঁতে খাই পেলাব।

মুখত তাইৰ মানুহৰ তেজ লাগিছে। মানুহজনৰ হাতৰ মঙ্গহৰ টুকুৰা হয়তো তেতিয়াও তাইৰ দাঁতৰ মাজত লাগি আছে। টনা অজৰা কৰোঁতে কৰোঁতে তাইৰ নিজৰ শৰীৰৰ মঙ্গহবোৰ শ্ৰান্ত হৈ পৰিছে। তাইৰ দুয়োখন উকতে ইমান আঁচোৰ লাগিছে যে উকৰ তেজেৰে বিছনা তিতি গৈছে। বহুত সময় কেঁচুৱাটোৱে পিয়াহ নোখোৱাৰ বাবে তাইৰ স্তন দুটা ফুলি উঠিছিল। ইমানজোৰে হেচাটেপা লাগিছে যে তাইৰ স্তনৰ পৰা পিয়াহ ওলাই বৈ গৈ তাইৰ পেটটো তিতি গৈছে। তাই ওঁঠটো চেলেকে। তাই আকৌ তেজৰ লুগীয়া সোৱাদ পায়। তাইৰ বুকুত কেঁচুৱাটো নথকা হলে তাই তিনিওজন মানুহৰে তেজ খালে হেঁতেন। তাই গম পায় তাইৰ দুয়োখন উক আঁতৰ হৈ গৈছে আৰু উকত জুইয়ে পোৰাবদৰে পোৰণি উঠিছে। তাইৰ তলপেটটোৰ চাল-বোৰ বোধ হয় উঠি গৈছে। সেইবাবে তলপেটটো জলিব ধৰিছে। টেপা খাওঁতে খাওঁতে স্তনৰ পৰা বেছিকৈ পিয়াহবোৰ ওলাইছে। তাই ঘূৰি চাবলৈ চেষ্টা কৰে। এজন মানুহৰ ডিঙিটো তাইৰ মুখৰ ওচৰতে আছিল। ডিঙিটোত দাঁতেৰে এবাৰ কামুৰি ধৰিব পাৰিলে তাই ডিঙিৰ নাড়ী চিঙি আনিব। তাই জাপ মাৰি উঠি মানুহজনৰ ডিঙিত কামুৰি ধৰে। সেই মুহূৰ্ততে তাই গম পায়, তাইৰ বুকুৰ পৰা কেঁচুৱাটো এজনে টানি লৈ যায়। মানুহজনৰ ডিঙিত তাইৰ দাঁত ফুটিছিল মাথোন। দাঁতফুটি তাইৰ মুখলৈ তেজ আহিছিল মাথোন। এনেতে তাইৰ কেঁচুৱাটোৱে আৰ্ত্তনাদ কৰি চিঞৰি উঠিল। তাই জাপ মাৰি উঠিবলৈ চেষ্টা কৰিলে কিন্তু নোৱাৰিলে। তিনিওজন মানুহে তাইক ভালকৈ পেলাই ললে। খন্তেক পাছতে তাই থেকেছকৈ



এটা শব্দ শুনিলে ; এটা অন্তৰ্ভেদী আৰ্ত্তনাদ আৰু তাৰ পাছত সকলো নিস্তব্ধ হৈ গ'ল। তাই মূৰ্ছা গ'ল।

\* \* \* \* \*

কুৰ্ণো একেজাপে বিছনাৰ ওপৰত উঠি বহে। উঠিয়ে সি ঘৰটোৰ চাৰিও পিনে চায়। চাৰিও পিনে নিস্তব্ধ। চিত্ৰামণি তাৰ ওচৰতে শুই আছে। সকলো আগবদৰে আছে। তথাপি সি যেন ক'বাত কিবা এটা শুনিছিল। সি যেন বহুত মানুহৰ টেটুফলা চিঞৰ এটা শুনিছিল। চিঞৰটো শুনিয়েই সি টোপনিৰ পৰা সাৰ পাইছিল। অথচ এতিয়া সি ক'তো একো শুনি নাপায়। কেৱল ৰাতিৰ গহীনতা থিনি তাৰ মনত বেছি গহীন যেন লাগে। সি বিছনাৰ ওপৰতে বহি কাণপাতি শুনে। মাজে মাজে বতাহৰ লগত ক'বাব পৰা কিবা এটা বিননি যেন ভাহি আছে ; বিননিৰদৰে কিবা এটা সূৰ। মনটোত তাৰ কিবা এটা অস্বস্তি আহি পৰে। সি ওলাই যাব লাগিব।

কুৰ্ণোই চিত্ৰামণিৰ ফালে চায়। তাই টোপনি গৈ আছে। কিবা এটা বেদনা তাইৰ মুখখনত যেন বিয়পি আছে। অন্তৰৰ এটা গভীৰ বেদনা টোপনিৰ মাজত তাইৰ মুখলৈ ওলাই আহিছে। সাৰপাই থকা অৱস্থাত জোৰ কৰি তাই তাইৰ শৰীৰৰ দুখবোৰ তল পেলাই ৰাখে। বেদনাত কাতৰ হলেও মুখত তাইৰ হাঁহি থাকে। টোপনিত লালকাল দি থকা চিত্ৰাই জোৰ কৰি বেদনাবোৰ তল পেলাই ৰাখিব নোৱাৰে। তাই কব নোৱাৰাকৈ চকুৱে মুখে তাইৰ কিবা এটা কালিমা স্পষ্ট হৈ পৰে। টোপনিৰ মাজতে তাই যেন এবাৰ কুৰ্ণোক বিচাৰে। তাইৰ হাতখনে ইফালে সিফালে কি যেন বিচাৰে। তাৰ পাছত তাইৰ দীঘল দীঘল উশাহ বোৰ হঠাৎ এবাৰ চুটি হৈ যায়। তাই সাৰ পাই চকু মেলে। কুৰ্ণোক বিছনাৰ ওপৰতে বহি থকা দেখি তাই অবাক হয়। ভয়ত তাইৰ চকু দুটা ডাঙ্গৰ হৈ উঠে। সংক্ষেপে তাই সোধে,—

কি হ'ল ?

একো হোৱা নাই,—কুৰ্ণোই কয়, তুমি শুই থাক। তুমি সাৰপাই গলা কিয় ?

চিত্ৰা প্ৰত্যয় নাযায়। তাই আকৌ সোধে,—  
কি হ'ল কোৱাছোন।

কুৰ্ণোই তাইৰ ফালে চায়, আৰু বাহিৰলৈ কাণ পাতি শুনে। সি কয়,—

ঠিককৈ, একো কব নোৱাৰোঁ। হঠাৎ যেন মই মানুহৰ কোঢ়াল শুনিছোঁ। বহুত মানুহে একে লগে যেন ক'বাত বিনাইছে। অস্পষ্ট বিননিবোৰ যেন বতাহত উঠি আহিছে।

লগে লগে চিত্ৰামণি উঠি বহে। উঠি বহাৰ লগে লগে তাই কোমৰত বেদনা অনুভব কৰে। পেটৰ যিখিনি ঠাইত সন্ধিয়া খোচ মাৰি ধৰিছিল সেইখিনি ঠাইত আকৌ খোচ মাৰি ধৰে। তাই এখন্তেকৰ বাবে আকৌ শুই পৰে। তাই লাহে লাহে কয়,—

হয়তো তোমাৰ আশঙ্কাই সঁচা। বোধহয় কোনোবাই ক'বাত বিনাইছে। টোপনিৰ জালতে মোৰো তেনেকুৱা ধাৰণা এবাৰ হৈছিল। মই যেন স্পষ্ট শুনিবলৈ পাইছিলোঁ কোনোবাই কান্দিছে। সেয়া মোৰ নিজৰ বিননি নহয়। দূৰৰ পৰা অহা বিননি। কিন্তু তুমি কি কৰিবা ? ৰাতি পুৱাবলৈ এতিয়াও বহুত পৰ বাকী। তুমি শুই থাক।

কিন্তু কুৰ্ণোই শুৰ নোৱাৰে। সি বাহিৰলৈ ওলাই আহে। বাহিৰত ঠিয় দি কাণ পাতি সি শুনে। বাহিৰত বতাহ বলিছে। বতাহৰ সোঁতটো হঠাৎ এবাৰ বেছি হয়, তাৰ পাছত আকৌ বন্ধ হয়। বতাহ থিনি বৰলৈ আৰম্ভ কৰিলেই গছৰ পাতৰ শেঁা শোৱনিৰ মাজেদি কিবা এটা অবাস্তৱ সূৰ ভাঁহি আহে। সি আকাশলৈ চায়। আকাশৰ তৰাবোৰ জিলিকিছে। ৰাতি পুৱাৰ হোৱা নাই এতিয়াও। কিন্তু বতাহ ছাটি গাত লাগিলেই তাৰ ধাৰণা হয় যেন ৰাতিপুৱাৰ বতাহ। অলপ পাছতে যেন পোহৰ হৈ যাব।



হঠাৎ সি স্পষ্ট শুনিবলৈ পায়। বহুত দূৰৰ পৰা কৰুণ বিননি এটি ভাঁহি আহিছে। কিহৰ বিননি সি ঠিক ধৰিব নোৱাৰে। এটা অতি দীঘল পৰিশ্রান্ত উশাহৰ দৰে কাবয়েন এটা কাতৰ বেদনা বতাহত উৰি ফুৰিছে। যেন পৃথিৱী খনেই কান্দিছে। যেন মৰিযোৱা মানুহৰ আত্মাবিলাকে ক'বৰাৰ আকাশৰ পৰা শূৱনি ধৰাৰ ফালে চাই চাই কান্দিছে। হয়তো সিহঁতৰ গাঁৱৰ মৰিশালীখনৰ কবৰ বিলাকত মৃত মানুহৰ শূনি নোপোৱা অথও উশাহবোৰ গোট মাৰি উঠিছে। পৃথিৱীৰ শুকান কঠোৰ মাটিৰ ওপৰত মুখ থৈ বোধহয় গোটেই মানুহ জাতিয়ে কান্দিছে। মানুহৰ কান্দোন বোধহয় পৃথিৱীৰ গৰ্ভত প্ৰবেশ কৰি আকৌ কুঁৱলি হৈ ওপৰলৈ উঠি আহিছে।

কুৰ্ণোৰ মনত পৰে বাখালগঞ্জৰ ধানৰ পথাৰলৈ। বাখালগঞ্জ সিহঁতৰ গাঁৱৰ পৰা দূৰ। সিহঁতৰ গাঁওখনেই যথেষ্ট দীঘল। তাৰ পাছত পাইকপাৰা। তাৰ পাছত বাখালগঞ্জ। বাখালগঞ্জ গাঁও খন পাৰ হৈ বাখালগঞ্জৰ ধানৰ পথাৰ, মাইলৰ পাছত মাইল জুৰি বিস্তীৰ্ণ পথাৰ। সিদিনাখনেই বাতি পুৱাৰে পৰা শ শ মানুহে সেই পথাৰত ধান কাটিছে। পাহাৰৰ দৰে ওখ ধানৰ দ'মবোৰ বাখালগঞ্জৰ পথাৰত পৰি আছে। বাতি পুৱালেই তালৈ আকৌ শ শ মানুহ যাব। শ শ গৰু ম'হৰ গাড়ী যাব। ধানবোৰ কঢ়িয়াই ঘৰলৈ আনিব। বাতি সোণালী ধানবোৰৰ ওপৰত ৰূপালী নিয়ৰ পৰিছে। নিয়ৰত তিতি তিতি ধানবোৰ গধুৰ হৈছে। তিতা ধানবোৰ সিহঁতে বান্ধি বান্ধি কান্ধেৰে কঢ়িয়াই আনিব। তিবোতা বিলাকে মূৰত লৈ আহিব। বাকীখিনি গাড়ীৰে আহিব। এইবাৰ সি বুজি পায় অস্পষ্ট কান্দোনবোৰ ক'ৰ পৰা আহিছে। বাখালগঞ্জৰ পথাৰৰ পৰা আহিছে এই বিননি। তাত কিবা এটা আহকাল নিশ্চয় হৈছে। সেই একাৰৰ মাজতো সি পোহৰ দেখিবলৈ পায়। সন্ধিয়াৰ পৰা লৰীবোৰ ক'লৈ গৈছিল সি বুজি পায়।

কুৰ্ণো ঘৰৰ ভিতৰত সোমোৱা মাত্ৰকে চিত্ৰাই কয়,—

তুমি কি ভাবিছা মই জানো। তুমি কি কৰিবলৈ ওলাইছা তাকে।

মই জানো। বাখালগঞ্জত ধানৰ দ'মবোৰ কেৱল তুমিয়েই দেখা নাই মইও দেখিছোঁ। কিন্তু তুমি মোৰ ফালে এবাৰ চোৱা। আৰু মাত্ৰ পোন্ধৰটা দিন মোক জীয়াই থাকিবলৈ দিয়া।

কুৰ্ণোই প্ৰথমতে মুখেৰে মাতিব নোৱাৰে। কবলৈ সি ভাষা বিচাৰি নাপায়। চিত্ৰাৰ অৱস্থা সি ভালকৈয়ে বুজে। কিন্তু মনৰ এই এটা সন্দিহান অৱস্থা লৈ সি ঘৰত বহি থাকিবও নোৱাৰে। লাহে লাহে সি কয়,—

তুমি এইকণ সাহস মোক দিবই লাগিব। তোমাৰ পৰা সাহস নাপালে মই দুৰ্বল হৈ যাম, বাখালগঞ্জত কি হৈছে মই নাজানো। বাখালগঞ্জত নহৈ ফকিৰতলাতো হব পাৰে; বা, তাৰো সিপাৰে অইন ঠাইতো কিবা হব পাৰে। মই তোমাক এই কথা দি যাওঁ যে মই ফকিৰতলাৰ পৰা জাঁতৰলৈ নাযাওঁ। য'তেই যি নহওক লাগে ফকিৰতলাই মোৰ সীমা।

মোক ফাকি দিবৰ চেষ্টা তুমি নকৰিবা। তুমি নিশ্চয় গম পাইছা গোলমাল হৈছে বাখালগঞ্জত। মই জানো আজি কিমান লৰী সেইফালে গৈছে। তুমি নাভাবিবা গোটেই বাতি মই টোপনি গৈ আছিলোঁ। মই বিছনাত পৰি আছোঁ, শুব পৰা নাই। তুমি জানা কিয় মই শুব পৰা নাছিলোঁ। কিন্তু এতিয়াও মই তোমাক নিজৰ যন্ত্ৰণাৰ কথা কব খোজা নাই, নিজৰ শৰীৰৰ দুখ মই নিজে সহ কৰিম, কাৰণ তুমি সহায় কৰিব নোৱাৰা। কিন্তু এই বাতি তুমি বাখালগঞ্জলৈ যাব নোৱাৰা।

কুৰ্ণো বিমোৰত পৰে। কি কৈ সি চিত্ৰাক বুজাব পাৰে সি ভাবি নাপায়। আৰু সি বুজি নাপায় চিত্ৰাই কিয় ইমান ভয় কৰিছে। সিহঁতে অতবোৰ মানুহ। দৰ্কাৰ হোৱা বুলি ভাবিলে সি খন্তেকৰ ভিতৰতে শ শ মানুহে গোট খুৱাই লব পাৰিব।

এটা কথা তুমি বোধহয় ভাবিচোৱা নাই। মই জানো অকলে তালৈ যাম? যদি আৱশ্যক হোৱা যেন দেখোঁ, মই জানো বাক গাঁৱৰ আটাইবোৰ মানুহকে লগত নলম? আৰু যদি সঁচাকৈয়ে কিবা



এটা গোলমাল হৈছেই, তেনে মানুহ এনেয়ে তাত ভৰি পৰিছে। তুমি অযথা কিয় ইমান চিন্তা কৰিছা মই নাজানো। আৰু তুমি কেনেকৈনো বুজিলা যে আচলতে তাত ভয়ানক কিবা এটা গোলমাল হৈছেই যেনেতেনে ?

চিত্ৰাই এনেয়ে ঘৰৰ ভিতৰখন চায়। সৰু বিছনাখনতে তাইৰ ভায়েকটো শুই আছে। বিলামণি অহাৰ কথা আছিল। তাই অহা হলে কুৰ্ণো শুলেহঁতেন সেইখনত, আৰু সিহঁত তিনিওজন ডাঙৰ বিছনাখনতে শুই থাকিলহঁতেন। তাইৰ অকণমান ভায়েকজনৰ বাহিৰে ঘৰত আৰু কোনো প্ৰাণী নাই। তথাপি তাইৰ নিজৰ বাবে তাইৰ অকণো ভয় নালাগে। তাইৰ ভয় লাগে কুৰ্ণোলৈ ! তাইৰ মনটোৰ পৰা আশঙ্কা নাযায়। তাই কয়,

মই কেৱল এটা কথা ভাবিছিলোঁ। বাখালগঞ্জত গোলমাল হৈছে সেই বিষয়ে মোৰ মনত সন্দেহ নাই। তুমি অকস্মাৎ টোপনিৰ পৰা সাৰ পাই যিমান শুনিছা মই তাত কৈ বেছি শুনিলোঁ। কিন্তু মই ভাবিছিলোঁ তুমি যদি তালৈ নোযোৱা তেনে ধানবোৰ যাব, প্ৰায় বোৰেই যাব। তুমি গলে কেৱল ধানবোৰ যে যাব তেনে নহয়, লগতে মানুহো যাব।

তোমাৰ কথাবোৰ সঁচাকৈয়ে মই মাজে মাজে বুজি নাপাওঁ। মই জানো এনেকুৱাই এটা মানুহ যে মই যলৈকে যাওঁ তালৈকে কেৱল বিপদ হে মাতি আনো ? আজি বাতিপুৱা বাখালগঞ্জত মই বিপদ মাতি আনিছিলোঁ ?

অযথা খং নকৰিবা। এয়া খং কৰাৰ সময়ো নহয়। কাকৰকান্দিৰ পৰা ত্ৰিশ মাইল বাট হাবি বননিৰ মাজেদি তুমি মোক বিচাৰি গৈছিল। তোমাৰ হাতত এপাত যাঠি আছিল। যাঠি ডালেৰে হয়তো তুমি বনৰীয়া জন্তুক ভয় দেখুৱাব পাৰিলাহঁতেন। কিন্তু মানুহৰ বিৰুদ্ধে এপাত যাঠিৰে তুমি কি কৰিব পাৰিলাহঁতেন ? সিহঁতৰ বন্দুকৰ আগত তোমাৰ যাঠি ডালৰ শক্তি কিমান হ'লহঁতেন ? পাছত মই

গম পাইছিলোঁ। যাঠি পাত তোমাৰ সহায় নহয়, সাহ। তথাপি সেইপাত যাঠিকে লৈ তুমি ত্ৰিশমাইল বাট গলা। মোক আনিব নোৱাৰিলে তুমি নিজে সেই অজান ঠাইত নিজৰ প্ৰাণ দি আহিলাহঁতেন। তুমি যে মোক কেৱল ভালপোৱা তেনে নহয়, মই তোমাৰ জীৱনো। তুমি মোক পেলাই নাযাব। তোমাক বুজাবৰ শক্তি মোৰ নাই। নিজৰ শৰীৰৰ দুৰ্দশাৰ কথা কৈ তোমাক বাখি থবলৈ মোৰ লাজ লাগে। তথাপিও মই তোমাক কৈছোঁ মোৰ গাটো তেনেই বেয়া।

কুৰ্ণো তাইৰ ওচৰ চাপি আহে। দুয়ো হাতেৰে সি তাইৰ মুখখন ডাঙ্গি ধৰে। তাৰ দুয়োখন হাত তিতি যায়। চিত্ৰাৰ দুগালেদি চকুলোবোৰ বৈ গৈছে। সি তাৰ জিভাৰে তাইৰ চকুলোবোৰ শুহি লয়, আৰু তাইক বিছনাখনতে বহুৱাই দি কয়,—

তুমি অকণো ভয় নকৰিবা, মানে, মোৰ বাবে ভয় নকৰিবা। বাতি আৰু বেছি নাই। বাহিৰত বোধহয় পোহৰ হৈ আহিছে।

তাইক বিছনাখনৰ ওপৰতে থৈ সি বিচাৰি যাঠি পাত হাতত লয়, আৰু বাহিৰলৈ ওলাই আহে। দুখোজমান আগ বাঢ়িয়ে সি গম পায় চিত্ৰামণি তাৰ পাছে পাছে আহিছে। সি ঘূৰি ঠিয় হয়। কুৰ্ণোক কবৰ স্তুবিধা নিদি তাই কয়,—

মই তোমাক ঘূৰি আহিবলৈ কোৱা নাই, তুমি গৈ থাকা। মই তোমাৰ পাছে পাছে গৈ আছোঁ।

কুৰ্ণো এখন্তেকৰ কাৰণে ৰয়। তাৰ পাছত কয়,—

শুনা মোৰ জীৱন। ইমানেই যদি ভয় কৰিছা মই কওঁ শুনা। আটাইবোৰ মানুহেই মৰে। মইও মৰিম। এই কথা মই আজি জনা নাই, অনেকদিন আগেয়ে জানিছোঁ। জন্মগ্ৰহণ যেতিয়া কৰিছোঁ, এদিন মই মৰিম। ই এটা অতি সাধাৰণ কথা। তুমি মোৰ জীৱন এই বাবেও যে কুৰ্ণোৰ জীৱন শেষ হলে তোমাৰ মাজতে কুৰ্ণো বাচি থাকিব। মই মৰিবলৈ ওলোৱা নাই; বৰঞ্চ জীয়াই থকাৰ ব্যৱস্থা কৰাৰ কাৰণেই মই বাহিৰ ওলাইছোঁ। মৰিবলৈ মোৰ ইচ্ছাও নাই।



কিন্তু তথাপি তুমি যদি মোৰ বাবে ইমান ব্যাকুল হৈছা, তেনে তুমি তোমাৰ নিজৰ শৰীৰটোৰ পিনে চোৱা। তোমাৰ দেহৰ ভিতৰত 'সোমাই থকা কুৰ্ণোৰ কথা ভাব।

কুৰ্ণো আগবাঢ়ে আৰু মুহূৰ্ত্তৰ ভিতৰতে নেদেখা হৈ পৰে। চিত্ৰামণি তাতেই ঠিয় দি থাকে। তাইৰ দুইচকু ঢাকি আছে বান। তাইৰ যেন দেহত সংজ্ঞা নাইকিয়া হৈ যায়। তাই আৰু ঠিয় দি থাকিব নোৱাৰে। পৃথিবীখন যেন লৰিছে আৰু তাইৰ গোটেই শৰীৰটো কঁপিছে। তাই আঁঠুকাঢ়ি বাহিৰতে বহি পৰে। শীতল বতাহ আহি তাইৰ চকুৰে মুখে লাগে। তাই আঁঠুকাঢ়ি চকুমুদি প্ৰাৰ্থনা কৰে। প্ৰাৰ্থনা শেষ কৰি কুৰ্ণো যোৱা বাটটোৰ ফালে তাই চাই চাই কয়,—

মই মিছাতে ভয় কৰিছিলোঁ। বাতিপুৰাৰ পাছতেই তুমি আহি মোৰ ওচৰ পাবা। সেয়া তুমি যোৱা পথ। বাতিৰ কোমলতাই তোমাৰ পথটোও কোমল কৰি তুলিছে। পুৰাৰ মূছ পোহৰে তোমাৰ উভটি অহাৰ পথটোও পোহৰ কৰি তুলিব। সেই পথেৰে তুমি মোৰ বুকুলৈ ঘূৰি আহিবা। তুমি জানা মোৰ বাবে মোৰ শৰীৰটোবো দৰ্কাৰ নাই,— জীৱনটোবো দৰ্কাৰ নাই। মোৰ শৰীৰ আৰু জীৱন দুয়োটা তোমাৰ বাবে। নহলে মই কেতিয়াবাতেই মৰি গলোঁহেতেন। তুমি আদৰ চেনেহ কৰি মোৰ শৰীৰত ৰূপ দিছা, মোৰ দেহত কান্তি দিছা। তুমি মোক ভাল পোৱা, সেই এটা অপাৰ শান্তিতে মই জী আছোঁ। মোৰ দেহত থকা তোমাৰ সন্তানটোক, জন্মগ্ৰহণ কৰাৰ আগৰ পৰাই মই ভাল পাওঁ। তোমাৰ সন্তানটোৱে মোৰ দেহৰ মাজত যেন অতিষ্ঠ হৈ পৰিছে। মোৰ কেৱল ইচ্ছা হয় যেন পেটৰ ভিতৰত থকা তোমাৰ সন্তানটো মই তোমাক দেখুৱাও। মই নিজেও যেন অস্থিৰ হৈ পৰিছোঁ।

তাই আকৌ এবাৰ আঁঠুকাঢ়ি ভগবানক প্ৰাৰ্থনা জনায়। প্ৰাৰ্থনা কৰাৰ লগে লগে তাই গম পায় পেটৰ ভিতৰত সন্তানটোৱে ইকাটি সিকাটি কৰি লৰিছে। হয়তো তাৰ ভোক লাগিছে—চিত্ৰাই

ভাবে; আৰু খন্তেক পাছতে তাইৰ নিজৰ মনৰে অবান্তৰ ভাববোৰৰ কথা স্মৰণি হাঁহে। আকৌ তাই বলিয়াৰ দৰে আপোনমনে হাঁহে, আৰু তাই নিজে শুনি নোপোৱাকৈ তাইৰ মনটোৱে যেন কৈ থাকে।—

তই পৃথিবীলৈ আহ সোণ। ভোক লাগিছে যদি মোৰ বুকুলৈ আহ। মোৰ বুকুত তোৰ খোৱাৰ বাবে সকলো প্ৰস্তুত হৈ আছে। তই সোণ পৃথিবীলৈ আহ। আহি মোৰ বুকুৰ মাজত সোমাই।

তাইৰ চকুত একাৰবোৰ পাতলহৈ আছে। বাতি পুৰাবলৈ আৰু বোধহয় সবহ সময় নাই, তাই ভাবে। তাই ঘৰৰ ভিতৰলৈ যায়। সক বিছনাখনতে তাইৰ ভায়েকটো অকাতৰে শুই আছে। তাই গৈ তাৰ ওচৰতে বহে। শুবলৈ আৰু তাইৰ মন নাযায়। তাইৰ ভায়েকটোৰ মূৰৰ চুলিবোৰ তাই পিটিকি দিয়ে। সি সাৰ নাপায়। কোনোবা এজন তাইৰ ওচৰতে সাৰে থাকিলে যেন তাইৰ ভাল লাগে। আৰু তাই কথা কবলৈ বিচাৰে। তাইৰ অগণন কথা আছে। কথাই তাইৰ বুকু ভৰি আছে। কুৰ্ণোৰ আগত আটাইবোৰ কথা কবলৈ তাইৰ লাজ লাগে। অন্তৰৰ ভাল পোৱাৰ কথাবোৰ জানো কুৰ্ণোক কব পাৰি। আৰু কবলৈ তাই সময়েই বা পালে ক'ত? কুৰ্ণোই তাইৰ শৰীৰটো দেখিছে। তথাপিও শৰীৰৰ পৰিবৰ্ত্তনবোৰৰ কথা তাক কবলৈ চিত্ৰাৰ লাজ লাগে। তাই নকলেও কুৰ্ণোই দেখিছে, তথাপি তাইৰ আকৌ মুখেৰে কবলৈ মন যায়। তাইৰ শৰীৰটোৰ পূৰ্ণতাৰ কথা কুৰ্ণোক কব পাৰিলে তাইৰ যেন ভাল লাগিলহেঁতেন। তথাপি তাই মুখেৰে কব নোৱাৰে। কব খুজিলেই তাইৰ লাজ লাগে। তাই কেৱল মনেমনে কামনা কৰে, কুৰ্ণোৰ চকুত যেন একো বাদ নপৰে—। কুৰ্ণোৰ সন্তান তাইৰ গালৈ অহাৰ বাবে তাইৰ দেহৰ যি পৰিবৰ্ত্তন, সেই সকলোবোৰ যেন সি দেখা পায়।

অতি ধীৰে তাই মাতে,—আংজেং।

তাইৰ ভায়েকে কোনো সহাবি নিদিয়ে। সি আগবদৰে নিৰ্বিকাৰভাবে



শুই থাকে। চিত্রাই তাৰ ফালে নোচোৱাকৈ আপোনমনে আকৌ কৈ থাকে,—

আংজেং! তই শো—শুই থাক। মই অকলে বহি থাকিম। মই অকলে বহি চাই থাকিম কেনেকৈ অন্ধকাৰৰ কোলালৈ পোহৰ নামি আহে। অলপ পাছতে পোহৰ হব। একাৰখিনি নাইকিয়া হব। ক'লৈ যে যায় একাৰবোৰ মই ভাবি নাপাওঁ।

তাৰ পাছতে তাইৰ কিবা এটা কথা মনত পৰে, আৰু তাই আপোনা-আপুনি হাঁহে। সেইবোৰ কথা মনত পৰিলেই কিবা এটা তৃপ্তিৰ আনন্দত তাইৰ মুখলৈ হাঁহি আহে। সৰুসুৰা নানা বকমৰ কাপোৰ তাই যোগাৰ কৰিছে। চিলাই কৰি পোছাক আদিও তৈয়াৰ কৰিছে, কেঁচুৱাৰ পোছাক। কুৰ্ণোৰ আগত চিলাই কৰিবলৈ তাইৰ লাজ লাগে। সেইবাবে যেতিয়া তাই অকলে থাকে তেতিয়া তাই চিলাই কৰে, নানা তৰহৰে পোছাকবোৰ। এটা চোলাৰ অলপ চিলাই বাকী আছিল। তাই ঠিৰ কৰে, সেইখিনি চিলাই তাই শেষ কৰিব। তাই চাকিটো জ্বলাই লয়, আৰু বিচাৰি কাপোৰৰ টোপোলাটো বাহিৰ কৰে। তাই চোলাটো চিলাই কৰিবলৈ ধৰে।

কুৰ্ণো যিমনেই বাখালগঞ্জৰ ওচৰ চাপিবলৈ ধৰিলে তিমনে সি স্পৰ্শকৈ কান্দোনৰ শব্দ শুনিবলৈ পালে। তিবোতামানুহৰ কান্দোন। সি ঠিক তত ধৰিব নোৱাৰিলে এই বাতিখন তিবোতামানুহ বিলাকে কয় কান্দে। কিবা এটা বিপৰ্য্যয় যে ঘটিছে সেই বিষয়ে তাৰ মনত আৰু সন্দেহ নাথাকে। সি বেগাই খোজ কাঢ়িবলৈ ধৰে। সি কেৱল ইচ্ছা কৰে বাতিটো পুৱাই গলে ভাল আছিল।

বাখালগঞ্জত সোমায় সি কথাবোৰ গম পালে। ইতিমধ্যে প্ৰায় গোটেইখন গাঁও সাৰ পাই উঠিছে। সিহঁতৰ চকুত এতিয়াও টোপনি লাগিয়েই আছে। প্ৰথমজন মানুহকে লগ পাইয়ে সি স্থধিলে ক'ত কি হৈছে। কিন্তু একো উত্তৰ নাপালে। মাথোন সি ইয়াকে কলে যে অকণমান আগতে কোনোবাই আহি তাক জগাইছে। পথাৰৰ

খানবোৰ হেনো কোনোবাই নিলে।

কুৰ্ণোই আৰু কাকো লগ পাবলৈ ইচ্ছা নকৰিলে। সি পোনে পোনে পথাৰৰ ফালে যাব ধৰিলে। যাওঁতে বাটত শুনিলে প্ৰায় আটাইবোৰ ঘৰতে তিবোতামানুহ বিলাকে কান্দিছে—। তেওঁলোকে বিনাই বিনাই কান্দিছে যে বজ্ৰপাত হৈ আটাইবোৰ মানুহ মৰি যোৱা হলেই ভাল আছিল। খানবোৰত যদি সিহঁতে নিজহাতে জুই লগাই দিলেহেঁতেন, সিও ভাল আছিল। ইমান কষ্ট কৰি যোৱা, ইমান কষ্টেৰে কটা খানবোৰ অইনে লৈ গ'ল তাকৈ সিহঁতে নিজে নষ্ট কৰি পেলোৱা হলেও মনত শান্তি আছিল।

কুৰ্ণোই আৰু কোনো কথালৈ কাণ নিদিয়ে। সি আগুৱাবলৈ ধৰে। দুই এক ঘৰত চাকি জ্বলিছে। বাকীবোৰ ঘৰ একাৰ। যিবিলাক ঘৰৰ পৰা মানুহবোৰ ওলাই গৈছে সেই বিলাক ঘৰতে বোধহয়—চাকি জ্বলিছে। বাতিৰ একাৰত কোনে বাক খানবোৰ কঢ়িয়াই লৈ যাব পাৰে, কুৰ্ণোই ভাবি নাপায়।

সি এবাৰ ভাবে যে বোধহয় এয়া ফকিৰতলাৰ কাণ্ড। প্ৰথমৰ পৰাই ফকিৰতলাৰ মানুহখিনিয়ে বাখালগঞ্জৰ খান কটাত সমৰ্থন দিয়া নাছিল। তেওঁলোকে কৈছিল যে এই কাম প্ৰথমতে আৰম্ভ কৰিব লাগে ফকিৰতলাত। কাৰণ ফকিৰতলা এমূৰে। বাখালগঞ্জৰ চাৰিওপিনে গাঁও। গতিকে বাখালগঞ্জলৈ ভবাৰ কোনো আৱশ্যক নাই। কুৰ্ণোই কৈছিল যে বাখালগঞ্জৰ পথাৰ খুব ডাঙৰ নহলেও বাখালগঞ্জৰ পথাৰত যিমান খান ফকিৰতলাৰ পথাৰত তাৰ আধাখিনিও নাই। ফকিৰতলাৰ মানুহখিনিয়ে নানা তৰ্কৰ পাছত উপায় নাপাই সম্মতি দিছিল। সিহঁতৰ গাঁওৰ পৰা মানুহে আহি খান কটাত যোগ দিছিল। কিন্তু কুৰ্ণোৰ ধাৰণা হৈছিল যে শেষ মুহূৰ্ত্ত পৰ্য্যন্ত সিহঁতৰ মন খোলোচা হোৱা নাছিল। শেষ সময় লৈকে সিহঁতে ভাবিছিল অগ্ৰায় কৰি সিহঁতক কামত খটোৱা হৈছে।

কুৰ্ণোৰ এই ধাৰণা ভাগিবলৈ সবহপৰ নালাগিল। মানুহবোৰে



জুমে জুমে তাক আগুবি ধৰি ঘটনাবোৰ বৰ্ণাই কলে। বাতি তেতিয়া কিজানি দোভাগ মান হৈছে। এখনৰ পাছত এখনকৈ কেবাখনো লৰী আহি সিহঁতৰ পথাৰত থাছিল। লৰীত অহা মানুহ বিলাকে কাটিখোৱা ধানবোৰ সিহঁতৰ লৰীত তুলিবলৈ ধৰিলে। একোখন লৰীতে চাৰি পাঁচ জনকৈ মানুহ। সিহঁতে যে কেনেকৈ গম পাইছিল কোনেও নাজানে। কিন্তু সিহঁতে পোনেই বাখালগঞ্জৰ পথাৰলৈ আহি ধানবোৰ লৰীত তুলিবলৈ লাগি গ'ল। সিহঁতে ঠাইখিনি ইমান ভালকৈ জানে যে সিহঁতৰ বাবে কোনো পোহৰৰ আৱশ্যক নহ'ল। পথাৰৰ কাষৰ আলিটোত সিহঁতৰ লৰীবোৰ থমাই—লৰীৰ লাইটবোৰ সিহঁতে বন্ধ কৰি দিলে। আৰু একাৰতে এফালমূৰৰপৰা কাটি খোৱা ধানবোৰ লৰীত তুলি দিলে।

কুৰ্ণোৰ খঙে মূৰৰ চুলি পায় গৈ। সি খং কৰি সোধে,—

তোমালোক কি? মানুহ যে আন কিবা? তোমালোকৰ কাটি খোৱা ধান অইনে লৈ যাবলৈ যো-জা কৰিছে, আৰু তোমালোকে ঘৰত ঘৈণীয়েবাহঁতক কান্দিবলৈ লগাই দি চুপি চুপি এইখিনি ওলাইছাহি। তোমালোক থাকোঁতে তোমালোকৰ পথাৰৰ ধান অইন মানুহে কেনেকৈ নিব পাৰে?

সিহঁতৰ মাজৰ পৰা কোনোবা এজনে মাত লগায়,—

তুমি খং কৰিব পাৰিবা। আমাৰ ওপৰত অৱশ্যে সকলোৱে খং কৰিব পাৰিব। কিন্তু তালৈ গৈ চোৱাগৈ অৱস্থা কি হৈছে। এই খবৰ প্ৰথমতে পালে আমাৰ গাঁৱৰে সিমূৰে থকা দৰ্জীয়ে। দবাচলতে দৰ্জীৰ ঘৈণীয়েকে তেওঁক খবৰটো দিলে। তেওঁ হেনো বাহিৰ ওলাইছিল। বাহিৰ ওলায়ে দেখিলে তিনিখন লৰী তাত বৈছেহি। কিনো হৈছে অকণমান চাওঁ বুলি তেওঁ এখন্তেক তাত ঠিয় হৈ বস। আধাঘণ্টা নো হওঁতেই তাত লৰী ছয়খন হ'ল। তেওঁ কথাটো বিষম যেন দেখি দৰ্জীক কলে গৈ। দৰ্জী উঠি নিজে এবাৰ চালে। তেওঁ ওচৰৰে কেইঘৰ মানুহক জগাই নিজে পথাৰৰ ফালে আগ বাঢ়িলে।

ইতিমধ্যে আৰু দহজন মানুহ ওলাই গৈ তেওঁৰ লগ ললে। কিন্তু কোনেও সিহঁতৰ ওচৰ চাপিব নোৱাৰিলে।

বাক ব'লা—কুৰ্ণোই কয়, এবাৰ আমিহে চেষ্টা কৰি চাওঁ ব'লা। ওচৰলৈ গলে সিহঁতে খাই পেলায় যদি খাব।

তেতিয়া লৰী আছিল ছয়খন। এতিয়া পোন্ধৰখন হৈছে। খবৰ লবলৈ যাওঁতে দৰ্জীৰ মূৰৰ এফাল নাইকিয়া হৈছে। এতিয়ামানে বোধহয় তেওঁ আৰু জীয়াই নাই। তেওঁক পথাৰৰ পৰা আনিবলৈ গৈছিল তেওঁৰ ঘৈণীয়েক। আন কেইটামান মানুহে কোনোবাকমে দৰ্জীক বোকোচাত তুলি ললে। ঘৈণীয়েকৰ টেটুফলা চিঞৰত মানুহৰ কাণ তাল মাৰি ধৰিলে। কিন্তু সিহঁত ইমানেই বৰবৰ যে সেই অৱস্থাতো সিহঁতে দৰ্জীক আৰু কেইকোবমান সোধালে।

গাঁওৰ তিৰোতামানুহখিনি এইকথা শুনিছে। আৰু শুনি ঘৰৰ ভিতৰত বহি বহি কান্দিছে।

তোমালোকে ইয়াতে গল্প কৰি কটাৰা নে তালৈ যাবা?—কুৰ্ণোই অতিষ্ঠ হৈ কয়। হয়তো লৰীবোৰ যাবলৈ আৰম্ভ কৰিছে। তাৰ আগেয়ে আমি সেইখিনি গৈ নাপালে ইয়াত বিনাই থাকি কি হব?

আন এজনে কয়,—আমি আগ বাঢ়িয়ে আছোঁ। গৈ থাকোঁ বলা। সিহঁতৰ বন্দুক আছে। প্ৰতিখন লৰীতে অন্ততঃ চাৰিটাকৈ বন্দুক আছে। আৰু সিহঁত ষাঠি সত্তৰজন মানুহ আছে। আমি বোধহয় পঞ্চাশজন মানুহ হম। তালৈ গৈ কি কৰিবা?

কুৰ্ণো স্তম্ভিত হৈ যায়। সি ইমানখিনি ভবা নাছিল। ধানবিলাক ৰাখিব নোৱাৰিলে কেৱল আত্মহত্যা কৰাৰ কোনো সাৰ্থকতা হব নোৱাৰে। অথচ এনেকুৱা শত্ৰুৰ হাতৰ পৰা কেনেকৈ কি উপায়ে সিহঁতৰ সম্পদ ৰক্ষা কৰিব। স ভাবি নাপায়। মানুহ সবহ হলে চেষ্টা এটা কৰি চাব পাৰি,—ফল যিয়েই নহওক। অলপ সময় মনে মনে থাকি সি কয়,—

এইবাৰ মই সমস্তাটো বুজিছোঁ। ইয়াত থাকি কোনো লাভ নাই,



পথৰলৈকো যাব নোৱাৰি। লৰীকেইখন বোজাই হোৱা মাত্ৰকে সিহঁতে নিশ্চয় গুচি যাব। তাতকৈ আমি এটা কাম কৰোঁ। আমি গাঁৱৰ স্বাটেদি লক্ষ্মীগঞ্জ আৰু ফকিৰতলালৈ যাওঁগৈ! তাত মানুহবোৰ জগাম। আৰু আটাইখিনি লগ লাগি সিহঁতক ভেটা দিম। এনেকুৱা দুঃসময় হ'ল যে কোনো গছ কাটি বাটত হেঙাৰ দিবও আমি নোৱাৰিম। গছ কাটিবলৈ সময় ক'ত? দলং ভাঙ্গিব পাৰি। কিন্তু দলং আছে ফকিৰতলাৰ সিপাৰে। আমি দলং পোৱাৰ বহুত আগেয়ে লৰীবোৰ পাব হৈ যাব।

আগৰ মানুহজনে কয়,—

মানুহ আহি পাব। ফকিৰতলাৰ কথা কব নোৱাৰোঁ। কিন্তু আন আন গাঁৱৰ পৰা এতিয়াই মানুহ আহি পাব। আমি খবৰ পঠিয়াইছোঁ। অৱশ্যে মানুহ আহি সিহঁতৰ বন্দুকৰ আগলৈ যায় নে নাযায় কব নোৱাৰোঁ। কিন্তু মানুহ আহি পাব। আৰু সবহ সময় নালাগে। কেনেকৈ কি কৰিবা তুমি বুদ্ধি ভাব। আমি অন্ততঃ এশজন মানুহ হম। কিন্তু মানুহখিনিৰ হাতত দা আৰু যাঠিৰ বাহিৰে একো নোপোৱা। যাঠিও আটাইৰে নাই। দা এখন হাতত লৈ কোনে সিহঁতৰ সম্মুখলৈ যাব?

কুৰ্ণোই আগুৱাই গৈ থাকে, আৰু ভাবে। লৰীবোৰত যদি কিবাকৈ জুই লগাই দিব পাৰি তেনেহলে এটা উপায় হয়। কিন্তু জুই লগালে সিহঁতৰ ধানবোৰো যাব। লৰীত জুই লাগিলে সেই লৰীৰ পৰা ধান আঁতৰাই কোনেও আনিব নোৱাৰে। তথাপি আন উপায় নাথাকিলে জুই লগোৱাৰ বাহিৰে গতান্ত নাই। সিহঁতৰ ধান যদি সিহঁতে ৰাখিবই নোৱাৰে, তেনে সিহঁতে নিজে জুই লগাই দি ধানবোৰ পুৰি পেলাব।

সিহঁতে ক্ৰমে আগবাঢ়ি যায়। দূৰত একাৰৰ মাজত কুৰ্ণোই লৰীবোৰ অস্পষ্ট ভাবে দেখা পায়। একে শাৰী এখনৰ পাছত এখনকৈ লৰীবোৰে আলিটো জুৰি আছে। মানুহবোৰে যিমান সোনকালে পাবে

ধানবোৰ লৰীত তুলি আছে। কুৰ্ণোই বুজি পায় লৰীবোৰ আটাইবোৰ একে সময়তে যাব। কেইখন মান লৰী এৰি থৈ বাকীবোৰ গুচি নাযায়। সেইবাবে আটাই কেইখন লৰীত ধানবোজাই দিয়া শেষ নহলে কোনোখন লৰী তাৰপৰা নলৰে।

কুৰ্ণোৰ ততালিকে মনত পৰে যে সিহঁত যি নকৰক কিয় ৰাতি পুৱাৰ আগতে কৰিব লাগিব। পোহৰ হলে সিহঁতে একো কৰিব নোৱাৰিব। কাৰণ পোহৰত সিহঁতে মানুহবোৰ দেখিব আৰু দূৰতে গুলী কৰিব। ইমানবোৰ ধান যেতিয়া সিহঁতে নিবলৈ আহিছে গুলী কৰিবলৈ সিহঁতে ভয় নকৰে। আৰু সিহঁতে ভয় কৰিব কালৈ? পুলিচক খবৰদিলে এটা পুলিচো তালৈ নাহে। সিহঁতৰ বন্ধাৰ ভাৰ সিহঁতৰ নিজৰ ওপৰত। লগৰ মানুহ কেইজনৰ ফালে চাই কুৰ্ণোই কয়,—

তোমালোকে ইয়াতে অপেক্ষা কৰা। মই অকণমান ওচৰলৈ গৈ চাই আহোঁ। ইতিমধ্যে আৰু যিবিলাক আহিব, আটাই বিলাকেই ইয়াত গোটখাই থাকিবা। আন গাঁৱৰ পৰা অহা কোনোবা মানুহে হাতত জোৰলৈ আহিব পাৰে। আহিলে আগতে জোৰ নুমাই পেলাবা। পোহৰ নোহোৱাকৈ সিহঁতে কাম কৰিব পাৰিছে, আমিও পাৰিম।

কুৰ্ণো আগবাঢ়ে। তাৰ লগৰ মানুহ এজনে তাক বাধা দি কয়,—  
তুমি অকলে নাযাবা। আগৰ ঘটনাবোৰ পাহৰি নাযাবা। আজি নিশা অলপমান আগেয়ে কি হৈ গ'ল তাকো নাপাহৰিবা। মানুহ মৰাটো সেই পিচাচহঁতৰ মনত এটা আনন্দ—। দৰ্জি কি শাস্তি পাই আহিছে তুমি জানিছা

কুৰ্ণো নবয়। সি কয়,—

মই এতিয়াই ঘূৰি আহিম। অকলে মই সিহঁতৰ লগত যুদ্ধ কৰিবলৈ অহা নাই। গতিকে মোৰবাবে চিন্তা কৰাৰ সকাম নাই—। মোক কেৱল আৰু এডাল যাঠি দিয়া। আৰু মই এতিয়াই কোৱা কথাখিনি তোমালোকে মনত ৰাখিবা। সিহঁতে ভাবিছে যে দৰ্জিৰ মূৰ ভাঙি দিয়াৰ পাছত আটাইবোৰ মানুহ ঘৰ সোমাইছে। সিহঁতৰ মনৰ



পৰা এই ধাৰণা নাযায় মানে আমাৰ ভাল। আৰু আমাৰ ঘৰত আমাৰ  
তিবোতা মানুহখিনি বিনাই থাকে মানেও ভাল। বিনাই থকাৰ বাহিৰে  
আৰু যেন আমাৰ কোনো উপায় নাই।

কুৰ্ণোৰ হাতত দুপাত যাঠি। সি হাতেৰে পিহি পিহি যাঠি দুপাতৰ  
ধাৰ অনুভব কৰে। দুয়ো পাত তীক্ষ্ণ। দুয়োপাতৰে নালহুটা  
বেছ টান। সি অকণমান গৈ এডাল গছ পায়। গছত দুয়োপাত  
যাঠি জোৰকৈ মাৰি দি চায় নালহুটাৰ জোৰা কিমান মজবুত। নাল  
যদি টিলা হৈ থাকে তেনে তাৰ পৰিশ্ৰম ব্যৰ্থ হ'ব। বৰবৰ মাজত সোমালে  
যাঠি দুপাত যদি নালৰ পৰা সোলকি যায়, টানি উঘালি আনিব নোৱাৰি,  
তেনে কোনো লাভ নহ'ব। গছৰ পৰা যাঠি দুপাত সি একেটানে  
উভালি আনে। তাৰ পাছত নালবোৰ চায়। ঠিকেই আছে।  
দুয়োপাত যাঠি সকলোপিনৰ পৰা মজবুত।

সি এবাৰ মাত্ৰ পাছলৈ ঘূৰি চায়। তাৰ লগৰ মানুহবিলাকক সি  
আৰু দেখা নাপায়। তিবোতামানুহৰ দুই এটা বিননি তাৰ কাণলৈ  
আহে। সি খেপিয়াই খেপিয়াই আগুৱাই যায়। সি আলিবাট  
এৰি পথাৰৰ মাজেদি গৈ থাকে। বাটত সৰু গছৰ জোপোহাবোৰ  
আৰু ঠায়ে ঠায়ে পানী। বাতিপুৱা সি আহিছিল। তেতিয়া  
গোটেইখিনি ঠাই পাটপিটকৈ চোৱাৰ তাৰ কোনো দৰ্কাৰ নাছিল।  
তথাপিও ওচৰৰ গাঁওকেইখনৰ আটাইবিলাক ঠাই সি জানে। ক'ত  
এটা সৰু টিলা, ক'ত এটা সৰু জুৰি, সি আটাইবোৰ জানে। তথাপি  
তাৰ ঠাইখিনি আচহুৱা যেন লাগে। হঠাৎ কেতিয়াবা উজুটি খাই  
পৰিব খোজে।

আচম্বিতে তাৰ গাত আহি পোহৰ পৰে। সি তৎক্ষণাত পথাৰতে  
পেট পেলাই পৰে, আৰু মূৰটো অকণমান ডাঙি চায় ক'ৰপৰা আহিছে  
এই পোহৰ। লাহে লাহে সি গম পায় যে আৰু এখন লৰী আহিব  
ধৰিছে—আৰু লৰীৰ লাইটৰ পোহৰে পথাৰখন উজলাই তুলিছে।  
এখন্তেকৰ বাবে সি মূৰটো মাটিত ঘাঁহনিৰ ওপৰত থয়। লৰীখন নবয়।

সি বুজি পায় যে তাক কোনেও দেখা নাই। বহুতদূৰলৈ সি পাছপিনে  
ঘূৰি চায়। গোট খাই থকা মানুহবোৰ জানো লৰীখনৰ মানুহে দেখি  
আহিছে? দেখা নাই হয়তো সি ভাবে। লৰীৰ লাইট দেখা মাত্ৰকে  
মানুহবোৰ নিশ্চয় যেনিতেনি লুকাইছে। ইমান বাহগছ সিহঁতৰ গাঁৱত।  
বাহৰ তলত লুকাই থাকিলে কাৰো আৰু এই বাতিখন দেখিবলৈ সাধ্য  
নাই।

আগলৈ লৰীখনলৈ সি চায়। তাক এৰি থৈ লৰীখন কিছু দূৰলৈ  
গৈছে! পাছপিনৰ পৰা একো নেদেখি! তথাপি তাৰ ধাৰণা হ'ল  
যেন সি কিবা এটা শব্দ শুনিছে! ইঞ্জিনৰ শব্দৰ মাজতো সি যেন  
মানুহৰ কিবা এটা কাতৰ গোঙনি শুনিবলৈ পালে। যেন মানুহৰ  
চিঞৰ এটা ডিঙিলৈ আহি আকৌ ডিঙিতে বন্ধ হৈ গৈছে।  
ক্ৰমান্বয়ে তাৰ মনৰ ধাৰণাটো বন্ধমূল হয় যে সেইখন লৰীতে কোনোবা  
মাইকী মানুহ নিশ্চয় গৈছে! বোধহয় মানুহজনীৰ মুখহাত বন্ধা। ইচ্ছা  
কৰিও তাই বোধহয় চিঞৰিব পৰা নাই। সি আকৌ বেগাই  
আগবাঢ়ে।

অলপ আগতে যোৱা লৰীখন আনকেইখন লৰীৰ ওচৰত থামে।  
আৰু ততালিকে লাইট বন্ধ কৰি দিয়ে। সিহঁতৰ মাজত কিবা কথা  
বতৰা হয়। এটা কথাও কুৰ্ণোৰ কাণলৈ নাহে। সি বেগাই খোজ  
কাঢ়ে। সি গম পায় যে লৰীখনৰ ইঞ্জিন বন্ধ কৰা নাই, কেৱল  
লাইটবোৰ বন্ধ কৰিছে। সি ধাৰণা কৰে যে সেইখন লৰী আৰু তাত  
বাকী বোৰৰ লগত নাথামে আগেয়ে গুচি যাবগৈ। সেইখন লৰীত  
কিবা এটা আছে নিশ্চয়। সি দেখা পায় যে সেইখন গাড়ীৰ পৰা  
দুজনমানুহ নামি আহে। হাজাৰ চেষ্টা কৰিলেও সি সেইখন লৰী বখাৰ  
নোৱাৰে সি বুজি পায়।

তাৰ পৰা দহটাৰ মান নিলগত প্ৰথমখন লৰী, বাকী কেইখন তাৰ  
আগত। আৰু একেবাৰে সিমূৰত নতুনকৈ অহাখন। হঠাৎ তাৰ  
ধাৰণা হ'ল যেন আটাই কেইখন লৰীৰ ইঞ্জিনবোৰ চলিল। এটা



বিকট শব্দ হ'ল। তাৰ পাছতে আকৌ শব্দটো কমি আহিল। শব্দটো কমি যোৱা মাত্ৰকে সি আকৌ আগৰ সেই শব্দটো শুনিবলৈ পালে। যেন কোনোবাই গোঙাইছে। ডিঙিতে বন্ধ হৈ যোৱা গোঙনিটোৱে এটা অদ্ভুত শব্দ কৰিছে। সি আকৌ ঠিয় হ'ল। লাইট নিদিয়াকৈয়ে লৰীখনে যাব ধৰিছে। সি ঠিয় হৈ থকা অৱস্থাতে লৰীখন কিছুদূৰ গ'লগৈ। তাৰ পাছত আকৌ লাইট জ্বলি উঠিল। ঠিয় হৈ থকা লৰীকেইখনৰ ওচৰত ইচ্ছা কৰিয়ে সিখনে লাইট নজ্বলালে।

কুৰ্ণোই বুজি পায় সেইখন লৰীত কোনোবা তিবোতামানুহ নিছে। তিবোতাজনীৰ কথা ভাবি কুৰ্ণো শিয়ৰি উঠে। সি জানে তাইৰ অৱস্থা কি হব। মাত্ৰ এটা আশাত ইমান সহজতে বাকীবোৰ লৰীয়ে সেইখনক যাবলৈ দিছে। নহলে আটাইবোৰ লৰী সেই একে কামতে আহিছিল। আটাই কেইখনে বাখালগঞ্জৰ পথাৰৰ পৰা কাটি থোৱা ধানবোৰ উঠাই লৈ যাব। সেইখন লৰী এই কাম নকৰাকৈ যাব নোৱাৰিলেহেঁতেন, এটা প্ৰলোভন নোহোৱা হলে। কোনে জানে হয়তো কেইবাগৰাকী তিবোতা মানুহে তাত আছে, হয়তো নাই। ইহঁতে কষ্ট কৰি ধানবোৰ নিব। হয়তো পঁচিশ মাইল দূৰত, নহলে চল্লিশ মাইল দূৰত সিহঁতে ধানৰ লৰীবোৰ থব। তাৰ পাছত সিহঁতে আহি আনন্দ উপভোগ কৰিব। গাড়ীখনত যদি মাত্ৰ এজনী মাইকী মানুহ আছে, তেনেহলেও সেই একে কথা। কোনোবা এঠাইত নি তাইক আটাইবিলাক মানুহে বেৰি ধৰিব। আটাই বিলাক মানুহৰ আগত তাইক ঠিয় কৰাব। দুই তিনিজনে গৈ তাইৰ গাত হাত দিব, বাকী বিলাকে আনন্দতে হাঁহিব। তাই যদি চকু বন্ধ কৰে, তাইক ঠাচ্ ঠাচ্ কৰে মাৰিব। তাৰ পাছত তাইৰ চুলিবোৰ খুলি দিব, বুকুৰ চোলা চিৰি পেলাব। লাহে লাহে কোমৰৰ কাপোৰ ফালি পেলাব। তাই যেতিয়া লাজত অপমানত বব নোৱাৰি মাটিত পৰি যাব, তেতিয়া সিহঁতে তাইৰ হাতে ভৰি ধৰি থাকিব, মুখ ঘূৰাব নোৱাৰাকৈ তাইৰ মূৰটোত ধৰি থাকিব; আৰু বাকী বিলাকে জুমি জুমি চাই হাঁহিত বাগৰি পৰিব।

সি আৰু ভাবিব নোৱাৰে। যাঠি এপাতেৰে যেন সি নিজৰ চকুতে খোচ মাৰি দিব তেনেকুৱা ইচ্ছা হয় তাৰ। কিন্তু সি মনটো ঠিৰ কৰি পেলায়। তাইৰ বাবে ভাবি আৰু লাভ নাই।

সি হিচাব কৰি চায়। লৰী মুঠতে বাৰখন। আৰু আধাঘণ্টা, কি খুব বেছি এক ঘণ্টা, ইয়াৰ ভিতৰতে লৰীবোৰৰ বোজাই শেষ হৈ যাব। প্ৰতিখন লৰীতে পৰ্বত আকাৰ বোজাই হব। সিহঁতৰ পথাৰৰ পৰা কাটি থোৱা ধান অন্ততঃ আধাখনি নাইকিয়া হব। সি এবাৰ চাৰিওপিনে ভালকৈ চায়। লৰীবোৰত দ্ৰাইভাৰ আদি কোনো নাই। আটাইবোৰে ধান কঢ়িয়াইছে। কিছুমান পথাৰলৈ নামি গৈছে, কিছু মান ধান লৈ ঘূৰি আহি লৰীত জাপিছে। মানুহবোৰ অহা যোৱা কৰিয়ে আছে।

কুৰ্ণোৰ স্মৃতি আছিল এইখিনিতে যে আলিৰ সি পাৰে মানুহবোৰে ধান চপাইছে, আৰু সি আহিছে আলিটোৰ ই কাষেদি। তাক সহজে কোনেও দেখা নাপায়। আৰু সিহঁতৰ মনত কোনো সংশয়ো নাই। গতিকে লৰীবোৰৰ ওচৰত কোনো পহৰাও নাই। সি অতি সন্তুৰ্ণে আগবাঢ়ে। কোনোবা এজনেও যদি তাক দেখা পায় তেনে সিতো মৰিবই, যিকামৰ বাবে সি আহিছে সেই কামো নষ্ট হৈ যাব।

একেবাৰে আগতে যিখন গাড়ী আছে কুৰ্ণো সেইখনৰ গাড়ীৰ কাষলৈ যায়। গাড়ীখনৰ ওচৰত আলিৰ কাষত সি ঠিয় হয়। গোটেই পৰিস্থিতিটো সি বুজি লয়। টায়াৰ ফাটিলে শব্দ হব। খুব ডাঙৰ শব্দ নহলেও কিছু শব্দ হবই। অন্ততঃ চাৰিখন গাড়ীৰ চাৰিটা টায়াৰ যদি সি ফুটাই দিব পাৰে, তেনেহলেও তাৰ কাম সিদ্ধি হয়। সি প্ৰথমখন লৰীৰ ওচৰলৈ আহি যাঠি পাত সাজু কৰি লয়। ওচৰত কোনো মানুহ নাই। সি জুমি জুমি চায়। টায়াৰত নালাগি যদি যাঠিপাত লোৰ বিমত লাগে, তেনে সি মৰিল। সেই শব্দই চাৰিওপিনে খলক লগাব। সি সাবধানে যাঠি এপাত মাৰে। আগৰ চকা এটাত সি গাৰজোৰে যাঠিপাত মাৰি দিয়ে, আৰু দুই হাতেৰে ধৰি



আপ্ৰাণ শক্তিতে যাঠিপাত উলিয়াই আনে। টায়াৰ ফুটি বতাহবোৰ ওলাই আহিবলৈ ধৰে, বতাহ ওলোৱা শব্দ সি শুনি পায়।

তাৰ পাছৰ খন লবী বাদদি, তৃতীয়খন লবীৰ ওচৰলৈ সি আহে। ইপাত যাঠিৰ মুখটো ভোটা হব পাৰে, সেই ভাবি সি আন পাত যাঠিৰে আগৰ চকাৰ টায়াৰ ফুটাই দিয়ে। যাঠিপাত সোমাওতে এটা শব্দ হয়। সি চাৰিওফালে ঘূৰি চায়। কোনেও তাক লক্ষ্য কৰিছে বুলি তাৰ ধাৰণা নহয়। অলপ সময় থামি সি গাৰ বলেৰে যাঠিপাত উলিয়াই আনে। বতাহবোৰ শোঁ শোঁৱাই ওলাই আহে। তাৰ নিজৰ মনতে আনন্দ লাগে। অন্ততঃ দুখন গাড়ী অচল। সেই দুইখন গাড়ীত নতুন চকা নলগোৱাকৈ নিব নোৱাৰে।

কুৰ্ণো পাছলৈ গৈ থাকে। মানুহ যেতিয়া ওচৰলৈ আহে তেতিয়া সি থব হৈ পেট পেলাই পৰি থাকে, আৰু মানুহ আঁতৰ হলেই সি যাঠিৰে একে খোচে একোটা টায়াৰ ফুটাই দিয়ে। চাৰিখন গাড়ীৰ চাৰিটা টায়াৰ ফুটাই সি শেষ কৰে।

পঞ্চমখন গাড়ীত আহি তাৰ অস্থবিধা হ'ল। সেইখনেই তাৰ শেষ গাড়ী। আটাইবোৰ গাড়ীতে সি টায়াৰ ফুটাব নোৱাৰে। সিমান সময় সি নাপায়। এই গাড়ীৰ কামটো শেষ কৰিব পাবিলে সি ঘূৰি যাব পাৰে। কিন্তু সি স্থবিধা কৰিব নোৱাৰে। পাছৰ কেইখন গাড়ীত বোজাই দিবলৈ বাকী আছে। মানুহবিলাকে সেইখিনিতে পিয়াপি দি আছে। আলিটোৰ কাষতে পেট পেলাই সি অপেক্ষা কৰে। এবাৰ সি ভাবে যে অপেক্ষা কৰি লাভ নহব, সি গুচি যোৱাই ভাল হব। ঠিক সেই মুহূৰ্ত্তে গাড়ীখনৰ ওচৰৰ পৰা মানুহ কেইজন অলপ আঁতৰি যায়। সি যাঠিপাত তৎক্ষণাত টায়াৰলৈ পোনাই মাৰে, আৰু টায়াৰটো ফুটি শোঁ শোঁ শব্দ কৰিবলৈ ধৰে।

যাঠিপাত একেটানে টায়াৰৰ পৰা উলিয়াইছিল মাথোন, তাৰ ওচৰতে আহি পোহৰ পৰিল। আলিটোৰ নামনিত সি পেট পেলাই পৰিল, আৰু টৰ্চৰ তীব্ৰ পোহৰ তাৰ ওচৰে পাজৰে পৰিবলৈ

ধৰিলে। মানুহবিলাকে কিবা এটা বিচাৰিছে, কিবা এটা সন্দেহ কৰিছে নিশ্চয়। সিহঁতে নিজৰ ভিতৰতে কিবাকিবি আলোচনা কৰে। ক'বাত কিবা এটা শব্দ সিহঁতৰ কাণলৈ গৈছে।

এইবাৰ সিহঁতে তল তলকৈ চাবলৈ আৰম্ভ কৰে। কুৰ্ণোই ভাবে এইবাৰ আৰু তাৰ নিস্তাৰ নাই। সি লক্ষ্য কৰে সিহঁতে গাড়ীবোৰ নাচায়। গাড়ীবোৰ আলিৰ এটা কাষত আছিল। যি কাষত গাড়ী নাছিল আলিৰ সেই কাষটো সিহঁতে বিচাৰে। তাৰ পাছত সিহঁতৰ টৰ্চৰ পোহৰ আনটো পাৰলৈ আহে। এমূৰৰ পৰা আৰম্ভ কৰি সিহঁতে ক্ৰমান্বয়ে বাস্তাৰ দুয়োটা পাৰতে টৰ্চৰ পোহৰৰ সহায়েৰে কিবাকিবি চাই ফুৰে। আৰু পোহৰটো ক্ৰমে তাৰ ওচৰলৈ আহিবলৈ ধৰে। সি এবাৰ লক্ষ্য কৰে সিহঁত মানুহ তিনিটা। এজনৰ হাতত এটা বিৰাট টৰ্চ, আনজনৰ হাতত এটা বন্দুক আৰু তৃতীয় জনৰ হাতত এডাল লোৰ লাঠি। আৰু মাত্ৰ এক মিনিট কি দুই মিনিট, তাৰ পাছতে সি ধৰা পৰি যাব। তাৰ পাছত অৱশ্যে তাৰ পলাবৰ কোনো উপায় নাই।

তাৰ পৰা আঁতৰি নগলে কুৰ্ণোৰ বক্ষাৰ উপায় নাই। পেট পেলাই থকা অৱস্থাতে সি টৰ্চটোৰ গতি নিৰীক্ষণ কৰে। এবাৰ আলিৰ সিকামে পোহৰখিনি পৰিল। সেই মুহূৰ্ত্তে সি উঠি পোনে পোনে পথাৰৰ মাজলৈ লব দিবৰ চেষ্টা কৰিলে। কাৰণ, সিহঁতে আলিটোৰ কাষত চাব, দূৰলৈ নাচায়। অন্ততঃ পাঁচটাৰ মান যদি সি পথাৰৰ মাজলৈ যাব পাৰে তেনেহলে হয়তো এটা উপায় হব পাৰে। কিন্তু সি ঠিয় দিবৰ বাবে আঁঠুকাঢ়ি বহিছিল মাত্ৰ, টৰ্চৰ পোহৰ আহি তাৰ পিঠিতে পৰিল। আচম্বিতে তাৰ তেনেই ওচৰতে সি থেক্‌থেক্‌ শব্দ শুনিবলৈ পালে। দুটা শিয়াল। টৰ্চৰ পোহৰখিনি গৈ শিয়াল দুটাৰ ওপৰত পৰিল। শিয়াল দুটাই পোহৰ পাই দৌৰিলে, আৰু টৰ্চৰ পোহৰখিনিও তাহাঁতক অনুসৰণ কৰিলে। সেই মুহূৰ্ত্তে কুৰ্ণো উঠি আনফালে লব মাৰিলে। কুৰ্ণোক আৰু ধৰিব নোৱাৰে। দৌৰি গৈ থাকোঁতে সি



শুনে পাছত মানুহ বিলাকে হাঁহিছে। তাহাঁতৰ যেন আৰু হাঁহিব অন্ত নাই। শিয়াল দুটা দেখি বোধহয় সিহঁতে হাঁহিছে। সিহঁতৰ আৰু সন্দেহ নাথাকে।

কুৰ্ণোহঁত মুঠতে চাৰিকুৰি মানুহ। সিহঁতৰ কাৰো মনতে ভয় নাই কিন্তু প্ৰত্যেকৰ মনতে আশঙ্কা আছে। মৃত্যুৰ সন্মুখত থাকি থাকি সিহঁতে মৃত্যুভয় পাহৰিছে। সিহঁতৰ ধন সম্পদ গৈছে, মানমৰ্য্যদা গৈছে। আনকি নিজৰ তিবোতাৰ সম্ভ্ৰম সিহঁতে ৰাখিব পৰা নাই। সিহঁতৰ চকুৰ আগতে সিহঁতৰ তিবোতাক লাজ্জনা দিছে। আৰু সিহঁতে সকলোবোৰ সহ্য কৰিছে। জীয়াই থাকি সিহঁতে নবক যন্ত্ৰণা ভোগ কৰিছে। গতিকে সিহঁতৰ মনত জীৱন আৰু মৰণ দুয়োটা সমান কথা। তথাপি সিহঁতৰ সাহ নাহে মনলৈ। সিহঁতে মৰিব পাৰিব কিন্তু একো বন্ধা কৰিব নোৱাৰে। সিহঁতে মৰি নিজে যন্ত্ৰণাৰ পৰা হাত সাৰিব, ইয়াৰ বাহিৰে আৰু অইন সান্ত্বনা সিহঁতৰ নাই।

কুৰ্ণোহঁত সিহঁতক বুজাই কয়—

মই নিশ্চয়কৈ জানো আমাৰ আশীজন মানুহ আৰু আশীপাত যাঠি দেখিলে সিহঁতে তাৰাতাৰি আঁতৰি যাবলৈ চেষ্টা কৰিব। যিখিনি ধান গাড়ীত উঠিছে, সেইখিনি নিব পাৰিলেও তাহাঁতৰ বাবে যথেষ্ট। গতিকে আমাক দেখিলে সিহঁতে গুচি যাবৰ চেষ্টা কৰিব। কিন্তু যাব কেনেকৈ? সিহঁতৰ পাঁচখন গাড়ী বন্ধ। আমাৰ উদ্দেশ্য ধানখিনি ৰখা। তাৰ পাছত সিহঁত যাওকগৈ। আমি অযথা সিহঁতৰ লগত কাজিয়া কৰিব নোখোজো।

আমি কাজিয়া নকৰিলে সিহঁতে কৰিব।—সিহঁতৰ মাজৰ এজনে কয়। সিহঁতে প্ৰথমতে আমাৰ কেইজনমানক মাৰিব। তাৰ পাছত পাঁচখন লৰী বাদদি বাকী কেইখন গুচি যাব। ৰাতিপুৱালেই পুলিচ আহিব। সিহঁতৰ গাড়ীবোৰ নষ্ট কৰা বাবে আমাকে বান্ধি লৈ যাব। ইতিমধ্যে পথাৰ খালি। তেতিয়া অনায়াসে সিহঁতে পাঁচখন লৰীও নিব আৰু পথাৰৰ ধানো নিব। সিহঁতক বাধা দিব কোনে?

হব পাৰে, আচৰিত নহয়,—কুৰ্ণোহঁত কয়। যদি আমি দেখো যে আমাৰ যাঠি দেখি সিহঁতে ধান নমাই থৈ গুচি নাযায় গৈ, তেনে আমি আশীপাত যাঠি ব্যৱহাৰ কৰিম। আমাৰ লগত দহডাল মহলা আছে। এই দহডাল মহলাকে জ্বলাই গাড়ীবোৰত জুই লগাই দিম। আমাৰ ধান যদি যায় তেনে সিহঁতো যাব, সিহঁতৰ গাড়ীও যাব। ইয়াৰ ফল পাছত যি হয় হব। পাছলৈ কি হব এই কথা ভাবি আজি আমাৰ চকুৰ আগতে ধানবোৰ লৈ যাবলৈ কেনেকৈ দিম? আমি এনেয়ো মৰিম তেনেয়ো মৰিম।

গাঁও পাব হৈ চাৰিকুৰি মানুহ পথাৰৰ ফালে আগবাঢ়ে। কিছুদূৰ যোৱাৰ পাছতে সিহঁত দেখিবলৈ পায় দূৰত লৰীবিলাকৰ ওচৰত পোহৰ জ্বলি উঠে। সিহঁতে মানুহবিলাক অহা গম পায়। সিহঁতৰ টৰ্চৰ পোহৰ মানুহবিলাকৰ ফাললৈ আহে। এটাৰ পাছত এটাকৈ কেবাটাও টৰ্চ জ্বলে। তাৰ পাছত টৰ্চৰ পোহৰ নুমাই যায়। মানুহবোৰ আগুৱাই গৈ থাকে।

লৰীবোৰৰ ওচৰ পাবলৈ তেতিয়াও সিহঁতৰ যথেষ্ট বাকী আছিল। হঠাৎ বিকট শব্দ শুনি সিহঁত আটাই বিলাকে এখন্তেকৰ বাবে ঠিয় দিয়ে। বাৰ খন লৰী একেসময়তে গৰ্জি উঠে। বাৰখন গাড়ীৰে ইঞ্জিনবোৰ চলে আৰু ইঞ্জিনৰ শব্দত পথাৰখন মুখৰিত হৈ উঠে। কুৰ্ণোহঁত সিহঁতৰ উদ্দেশ্য বুজি পায়। একেলগে ইমানবোৰ মানুহ অহা দেখি সিহঁতে পলাবলৈ যো-জা কৰিছে। সি মনতে হাঁহে। চলন্ত ইঞ্জিন আকৌ এই মাত্ৰ বন্ধ হৈ যাব। চকা নহলে গাড়ী চলিব কেনেকৈ। আচলতে ঠিক সেয়ে হ'ল। প্ৰথম খন লৰী দুই হাত মান গৈয়ে আকৌ বন্ধ হ'ল। পাছৰ চকা ফুটা লৰী কেইখনেও গম পালে যে সিহঁতৰ লৰিবৰ উপায় নাই। মাজতে সোমাই থকা ভাল অৱস্থাৰ যি কেইখন গাড়ী সেই বিলাক ইমান ওচৰা ওচৰিকৈ ৰাখিছে যে পাছলৈ লুহকি আহি আগবোৰৰ কাষেদি পাবহৈ ওলাই যাবও নোৱাৰে। অগত্যা গাড়ীবোৰ আকৌ বন্ধ হ'ল। মাজৰ দুই এখন



গাড়ী অলপ অগাপিছাকৈ বাহিৰ ওলাবৰ চেষ্টা কৰি নোৱাৰিলে। গাড়ীৰ মানুহবোৰ নামি আহে। সিহঁতে গাড়ীৰ পৰা বন্দুক কেইটা নমাই আনে আৰু হাতত যাৰ যি আছিল আটাইবোৰকে লৈ নামি আহে। কোনোবা এজনে গাঁওৰ মানুহবিলাকলৈ লক্ষ্য কৰি এটা গুলী মাৰে। কিন্তু গুলীটো কাৰো গাত নালাগে।

কুৰ্ণোই কাকো বিশেষ কবলগীয়া নহয়। গাঁওৰ মানুহখিনি লৰীবোৰৰ ওচৰ পাইয়ে জাপ মাৰি লৰীত উঠে। কোনেও সিহঁতক কৈ দিব নালাগে সিহঁতৰ কৰ্তব্য কি। সিহঁতৰ বুকুৰ তেজ পানী কৰি উৎপন্ন কৰা ধানবোৰ লৰীত পৰি আছে। সিহঁতে আৰু সহ কৰিব নোৱাৰে। জপিয়াই জপিয়াই প্ৰতিখন লৰীতে উঠি সিহঁতে আলিৰ ওপৰতে ধানবোৰ লৰীৰ পৰা পেলাই দিয়ে। লৰীৰ মানুহ-বিলাক প্ৰথমতে বিমূঢ় হৈ যায়। সিহঁতে কি কৰিব ভাবি নাপায়। সিহঁতৰ বন্দুক আছে। কিন্তু কেইজন মানুহ সিহঁতে বন্দুকেৰে গুলীয়াই মাৰিব! সিহঁতে অলপ আঁতৰলৈ গৈ নিজৰ ভিতৰতে কি আলোচনা কৰে।

ধানবোৰ আলিৰ ওপৰত আলিৰ কাষত দম হৈ পৰিবলৈ ধৰে। মানুহবিলাকে অবিশ্ৰাম ভাবে কাম কৰে। কোনেও এক মুহূৰ্ত্তৰ বাবেও বিৰাম নলয়, সিহঁতৰ বাহুবোৰ ফুলি উঠে। সিহঁতৰ ভৰত লৰীবোৰ কেৰকেবাই উঠে। কুৰ্ণোই গতিগোত্ৰ বোৰ লক্ষ্য কৰি থাকে। এটা পোহৰৰ আভা পূবৰ পিনে দেখা পোৱা যায়। বাতি পুৰাবলৈ আৰু বেছি পৰ নাই—। ধানবোৰ নমাই লব পাৰিলেই সিহঁতে লৰীবোৰ বিদায় দিব। ইতিমধ্যে কুৰ্ণোৰ কথামতে লৰীৰ মানুহবিলাকে লৰী পাঁচখনৰ ফুটা টায়াবোৰ সলাই অইন চকা লগাবলৈ আৰম্ভ কৰিছে। প্ৰথমখন গাড়ীত ইতিমধ্যে চকা লগোৱা হৈ গৈছে। এখনৰ পাছত এখনকৈ কুৰ্ণোই লৰীবোৰ যাবলৈ দিব। প্ৰথম খন গাড়ীত আৰু এডালো ধান নাই। নতুন চকা লগাই—প্ৰথমখন গাড়ী ইঞ্জিনটো চলাই দিয়ে। আৰু লাহে লাহে ধীৰ গতিৰে আগবাঢ়ে।

দ্বিতীয় খন লৰীও আগৰ খনৰ পাছ লয়। কুৰ্ণো তৃতীয়খন গাড়ীৰ ওচৰলৈ যায়। সি লক্ষ্য কৰে কোনোখন লৰীতে কোনোজনে বিশেষ মনোযোগেৰে চকা লগাবলৈ চেষ্টা কৰা নাই। বৰঞ্চ গাড়ীবোৰৰ গাতে লাগি প্ৰতিজনে হাতত লোৰ লাঠি আৰু গাড়ীত থকা লোৰ আৰু গধুৰ সবঞ্জামবোৰ সাজু কৰি লবলৈ চেষ্টা কৰিছে।

কুৰ্ণোই লৰীবোৰৰ ওপৰলৈ চায়। তাত লৰীৰ মানুহ এটাও কতো নাই। আটাইবিলাকেই লৰীৰ একেবাৰে গাতে লাগি ঠিয় হৈ আছে, আৰু দুই এজন লৰীৰ তলত সোমাইছে। কোনো এখন লৰীতে ড্ৰাইভাৰ নাই। কুৰ্ণোহঁতৰ নিজৰ মানুহৰ বাহিৰে লৰীৰ ওপৰত আৰু আন কোনো মানুহ নাই। সি আগলৈ চায়। আগেয়ে যোৱা দুয়োখন লৰী বৈ আছে, অলপমান দূৰলৈ গৈ দুয়োখনে ইঞ্জিন চলাই ৰাখি, বৈ আছে। হঠাৎ ক্ষিপ্ৰ গতিৰে এনেকৈ কাণ্ডবোৰ ঘটিল যে কুৰ্ণোই ধৰিবই নোৱাৰিলে।

আগৰ লৰী দুখনৰ পৰা বন্দুকৰ শব্দ হ'ল। যিবিলাক মানুহে পাছৰ লৰীবোৰত উঠি ধানবোৰ নমাই আছিল সিহঁতৰ মাজৰ দুজন মানুহ ঢলি পৰিল। একেসময়তে লৰীবিলাকৰ পৰা মানুহবোৰ জাপমাৰি আলিৰ ওপৰত নামিল। কেইজনমানে আহত হোৱা মানুহ দুজনক লৰীৰ পৰা নমাই আনিবলৈ চেষ্টা কৰিলে। তেনেতে সিহঁতৰ গাৱে মূৰে লোৰ টাঙোনৰ কোব পৰিবলৈ ধৰিলে। কেইজনমান বাগৰি পৰিল। আনকেইজনে লৰীৰ ওপৰৰ পৰা মানুহ দুজন নমাই আনি চোচবাই নি লৰীবিলাকৰ পৰা আঁতৰত পথাৰত পেলাই থলে। লৰীবিলাকৰ ওচৰত যিবিলাক লৰীৰ মানুহ আছিল সিহঁতে যেনিতেনি লোৰ টাঙোন বিলাকেৰে যাকে পায় তাকে মাৰ সোধাবলৈ ধৰিলে।

ইতিমধ্যে গাঁওৰ মানুহবিলাকৰ হাতৰ মহলাবোৰ জ্বলি উঠিল। কেবাজন মানুহ জ্বলা জোৰ বোৰ লৈ আগৰ লৰী দুখনৰ ফালে দৌৰিলে। আকৌ বন্দুকৰ শব্দ হ'ল, আকৌ জোৰ লোৱা এজন মানুহ মাটিত ঢলি পৰিল। কিন্তু লৰী দুখনে বেগ লবলৈ নোপাওতেই



বাকী খিনি মানুহে সিহঁতক ঘেৰি পেলালে। অলপ পাছতে দুয়োখন লবী জ্বলি উঠিল। লবীৰ জুইৰ পোহৰত দেখা গ'ল যে দুয়োখন লবীতে যিমান মানুহ আছিল আটাইবোৰ তাৰ পৰা দৌৰি পলাইছে।

জোৰ লোৱা মানুহবোৰ পাছলৈ আহে। সিহঁতৰ প্ৰাণত জোৰৰ জুইৰদৰে প্ৰতিহিংসাৰ জুই জ্বলিছে। সিহঁতে পাছত বৈ থকা লবীবোৰোতো জুইলগাই দিব। কিন্তু লবীবোৰৰ ওচৰত তেতিয়া তয়াময়া বণ লাগিছে। লবীৰ মানুহৰ লোৰ টাঙোনৰ আঘাতত কেবাটাও মানুহ মাটিত পৰিছে। গাঁওৰ মানুহবিলাকেও তেওঁলোকৰ যাঠিবোৰ ব্যৱহাৰ কৰিছে। কিমানজন মৰিল হিচাব কৰা টান হৈ পৰিল।

কুৰ্ণো হঁতৰ ওচৰতে আকৌ বন্দুকৰ শব্দ হ'ল। কোনোবা এজনে চিঞৰ মাৰি মাটিত ঢলি পৰিল। ইতিমধ্যে লবী বিলাকত জুই জ্বলি উঠিল। প্ৰতিখন লবীতে জোৰ বিলাকেৰে জুই লগাই দিয়া হ'ল। পথাৰৰ মাজে মাজে কোনে ক'ত দৌবিলে তাৰ ঠিক নাইকিয়া হ'ল। কুৰ্ণোই দেখিলে যে লবীৰ জুই লাহে লাহে আহি ধানবোৰত লাগিব, লবীৰ লগে লগে ধানবোৰো পুৰি যাব। কিন্তু কাৰো আক ধানলৈ লক্ষ্য নাই।

কিবা এটা অদ্ভুতভাবে সকলো মানুহে নিজৰ স্বাৰ্থৰ কথা পাহৰি গৈছে। সিহঁতৰ মনত আক অন্য কোনো অনুভূতি নাই। সিহঁতৰ মনত কেৱল প্ৰতিহিংসা। তাৰ নিজৰে গাঁৱৰ মানুহে কোনো সন্ধোচ নকৰাকৈ আগত যাকে পাইছে তাৰ গাতে যাঠি মাৰিছে। মানুহক হত্যা কৰাত আক সিহঁতৰ কুণ্ঠা নাই। দীৰ্ঘ দিনৰ যাতনা আক লাঞ্ছনাই সিহঁতক ক্ষিপ্ত কৰি তুলিছে। ইমানদিনে সিহঁতে প্ৰতিশোধ লোৱাৰ সুবিধা পোৱা নাছিল। সিহঁতে প্ৰাণপণে অপমানৰ পাছত অপমান পাইও, নিজক বচাই ৰাখিবৰ বাবে চেফ্টা কৰিছিল। নিজৰ ঘৰৰ ছোৱালী বোৱাবী অপহৰণ কৰাৰ পাছতো সিহঁতৰ চকুৰ আগতে সিহঁতৰ তিবোতাক লাঞ্ছনা আক অপমান কৰা সত্ত্বেও সিহঁতে প্ৰতিশোধ

ল'ব পৰা নাছিল। আজি সিহঁতে এই সুবিধা পূৰ্ণভাবে গ্ৰহণ কৰিছে। সিহঁতৰ প্ৰতিশোধৰ অগনি চাবিওফালে জ্বলি উঠিছে।

কুৰ্ণো নিজেও থিৰে থাকিব পৰা নাই। তাৰ চকুৰ আগতে যি মুহূৰ্ত্ততে সিহঁতৰ এজনক কোনোবাই আঘাত কৰিছে সিও তাৰ যাঠিৰ সৎব্যৱহাৰ কৰিছে। তাৰ যাঠি পাত তেজেৰে বাঙলি হৈ গৈছে। সি নিজেও আঘাত পাইছে। তাৰ গাত লোৰ টাঙোনৰ কোৰ কেবাটাও পৰিছে। মূৰত পধা হলে ইমান সময় সিও আলিত পৰি মৰি থাকিল হেঁতেন। তথাপিও সি অনুভব কৰে যেন তাৰ গাত আক শক্তি নাই, সি যেন আক ঠিয় হৈ থাকিব নোৱাৰিব। সি গম পায় যে লবীৰ মানুহবোৰ প্ৰায় পলাইছে। যিকেইখনৰ যাব পৰা নাই, সেই কেইজন আলিৰ ওপৰত তেজৰ মাজত পৰি আছে। সিহঁত আক কলৈকো যাব নোৱাৰে।

লবীবিলাকত সম্পূৰ্ণ জুই জ্বলি উঠিছে। সেই জুইৰ পোহৰত পথাৰবোৰ উজ্জ্বল হৈ উঠিছে। কুৰ্ণোই দেখা পায় ৰাতি পুৱাইছে। পুৱাৰ সূৰ্য্যৰ পোহৰ আক জুইৰ পোহৰ মিলি গৈছে। হঠাৎ কুৰ্ণোই দেখা পায় লবী এখনৰ কাষতে কুৰ্ণোহঁতৰে এজনে পৰি চটফটাই আছে। একমুহূৰ্ত্তৰ পাছতে তাৰ গাত জুই লাগিব! সি হাতৰ যাঠি পাত পেলাই দি একে দৌৰে লবীখনৰ ওচৰ পায়, আক দুই হাতেৰে টানি মানুহজনক আঁতৰলৈ চোচবাই আনে। এনেতে আকৌ এটা বন্দুকৰ শব্দ হ'ল। তাৰ নিচেই ওচৰত। সি ঘূৰি চাবলৈ সময় নাপালে। বন্দুকৰ গুলী তাৰ বুকুত সোমাই গ'ল। সি মাটিত ঢলি পৰিল। তাৰ বুকুৰ তেজেৰে মাটিখিনি ৰঙা হৈ পৰিল। তাৰ বুকুৰ তেজ বৈ বৈ পথাৰ পালেগৈ।

\* \* \* \*

ৰাতি পুৱাৰ লগে লগে যাত্ৰা আৰম্ভ হ'ল। নিমিষৰ ভিতৰতে ৰাখালগঞ্জৰ হত্যাৰ বাতৰি গাঁৱে গাঁৱে প্ৰচাৰিত হৈ গ'ল। ওচৰৰ গাঁও বিলাকে নিজ চকুৰে দেখিলে ভয়ানক জুই, কাণেৰে শুনিলে



বন্দুকৰ আৱাজ। কিমান মানুহ ক'ত মৰিল কোনেও হিচাব কৰিবৰ সময় নাপালে। ওচৰৰ গাঁও বিলাকত প্ৰচাৰ হ'ল, বাতিৰ মাবামাৰিত সিহঁতৰ ওচৰৰ গাঁৱৰ মানুহ এশজন মৰিল। দূৰৰ গাঁও বিলাকত প্ৰচাৰ হ'ল, মৰা মানুহৰ সংখ্যা হ'ব পাঁচশ কি তাৰো বেছি। মুখে মুখে বাতিৰি গ'ল, বাখালগঞ্জ আৰু পাইকপাৰাত ডেকা জীয়ৰী বোৱাৰী এজনীও নাই। আটাইবিলাকক ধৰি লৈ গৈছে। মাত্ৰ বুঢ়ীমানুহ কেই গৰাকীমান ঘৰত আছে, বাকী আটাই বিলাকে গ'ল। ডেকা মানুহ যি আছিল হয় মৰিল, নহয় দস্যু বিলাকে ধৰি নিলে। যিবিলাকে পলাবৰ চেষ্টা কৰিলে, তেওঁলোকক জ্বলা জুইত পেলাই দিলে।

গাঁৱে গাঁৱে খবৰ হ'ল, আৰু গাঁৱে গাঁৱে জাকে জাকে মানুহবোৰে ঘৰবাৰী এৰি দূৰ দেশলৈ যাত্ৰা কৰিলে। ওচৰৰ গাঁওবিলাকৰ ভিতৰত প্ৰথমতে পাইকপাৰাই যাত্ৰা আৰম্ভ কৰিলে! বঘুনাথৰ মৰা কেঁচুৱাটো দুই এজনে দেখিছে। কেঁচুৱাটোৰ মূৰটো নাই বুলি কলেও হয়। যিখিনি আছে তাক মূৰ বুলিব নোৱাৰি। তালুৰ ওচৰেদি মূৰটো ঠেতেলা খাই ভাঙ্গি চেপেটা হৈ সোমাই আহিছে। সেই পিনেদি তেজ ওলাই বাতিৰ ভিতৰতে তেজবোৰ জমি গৈ মূৰটোত বঙাপাণ্ডৰি এটাৰদৰে হৈ উঠিছে। চকুদুটায়ে আছিল তাৰ কোনো চিন নাই। চকু, নাক আৰু মুখ গোটেইখিনি জমা হৈ এটা গোট হৈ গৈছে—। শৰীৰৰ বাকী ভাগ খিনি কিন্তু যেনেতেনে আছে—, বিশেষ লবচৰ হোৱা নাই। কেৱল হাতভৰিবোৰ ঠেবেঙ্গা মাৰিছে।

বাতিপুৱা এই অৱস্থা দেখি এজনী মাইকী মানুহ মুচকচ গ'ল। মতামানুহবিলাকে বঘুনাথক বিচাৰিলে। অৱশেষত তাৰ মৰা শটো কাকৰকান্দিৰ আলিৰ কাষত বিচাৰি পালে। বঘুনাথৰ ঘৈণীয়েকক আৰু বিচাৰি পোৱা নগ'ল। যিখন বিছনাত সিহঁতে শোৱে, সেই বিছনাখনত সিহঁতে পালে তেজৰ দাগ। বিছনাত পৰা কাপোৰখন ফাটি চিৰাচিৰ হৈ গৈছে। বঘুনাথৰ ঘৈণীয়েকৰ কি অৱস্থা হৈছে তেওঁলোকে অনুমান কৰে। বঘুনাথৰ বংশ লোপ হ'ল। তেওঁলোক

চাৰিওফালে চালে। বাকী বস্তুবিলাকৰ একো হানিবিঘিনি হোৱা নাই। আনকি বঘুনাথৰ ভঁৰালত ইমানবোৰ ধান ভৰি আছিল তাকো কোনেও চুৱা নাই।

পাইকপাৰাৰ আটাইবোৰ মানুহ ওলাল। তেওঁলোকৰ পথাৰৰ পকা ধান পথাৰতে থাকিল। ভঁৰালৰ ধান ভঁৰালতে থাকিল। গৰু ম'হ যাৰ যি আছিল সকলো পৰি থাকিল। তেওঁলোকৰ হাহ কুকুৰা, গাহৰি ছাগলী সকলো বৈ গ'ল। সকলো সা-সম্পত্তি পেলাই থৈ,— সাত পুৰুষৰ ভেটি পৰিত্যাগ কৰি, তেওঁলোকে বাতিপুৱাতেই যাত্ৰা আৰম্ভ কৰিলে। দুই এজনে প্ৰথমে আপত্তি কৰিছিল। ইয়াত তেওঁলোকৰ বিপদৰ অন্ত নাই; কিন্তু তেওঁলোক যাব ক'লৈ? তেওঁলোকৰ বাবে চাৰিওফালে বিপদ। হয়তো তেওঁলোকক বাটতে বনৰীয়া জন্তুৱে খাই পেলাব, নহয় তেওঁলোক ভোকতে মৰিব। তেওঁলোক লগত লৈ যোৱা বস্তুৰে কেইদিন চলিব। আৰু লগত নিবলৈ তেওঁলোকৰ আছেই বা কি! কিন্তু তেওঁলোক কেইজনৰ কথা শুনে কোনে? বিশেষকৈ তিৰোতা মানুহবিলাক ঘৰৰ পৰা ওলাই আহিল। বাটৰ বনৰ মাজত বনৰীয়া জন্তুৰ হাতত মৰে সিও ভাল, ভোকতে মৰি থাকে সিও ভাল। কিন্তু জীয়াই জীয়াই ইমান অত্যাচাৰ তেওঁলোকে সহ কৰিব নোৱাৰে। পাইকপাৰা এৰি তেওঁলোক যাবই—কপালত যি আছে সেয়ে হ'ব।

বাতিপুৱাৰ লগে লগে শ শ মানুহ গাঁও খনৰ পৰা ওলাই গ'ল। যিবিলাক তেনেই বুঢ়া আৰু বুঢ়ী তেওঁলোকো ওলাল। লাখুটিৰ ওপৰত ভৰদি শুদা ভৰিৰে বনজঙ্গলৰ মাজলৈ তেওঁলোকো ওলাল। গাত তেওঁলোকে কেৱল পিন্ধা কাপোৰখিনি ললে; আৰু বাটত খাবলৈ যাৰ ঘৰত যি আছিল তাকে টোপোলাত বান্ধি লৈ তেওঁলোকে পাইকপাৰা পৰিত্যাগ কৰি গুচি গ'ল।

বান্ধি থোৱা গৰু ম'হ তেওঁলোকে মোকলাই দিলে। গৰালৰ ভিতৰত থকা গাহৰিবোৰ মেলি দিলে। থোৱাৰত থোৱা হাহ কুকুৰা এৰি



দিলে। সিহঁতক বান্ধি থৈ দিলে কোনে খাবলৈ দিব? কোনে মোকলাই দিব, কোনে আকৌ বান্ধি থব? তাতকৈ মুকলি হৈ থাকক আটাইবোৰ জীৱ। সিহঁতে য'ত যি পায় বিচাৰি খাব। হয়তো হাহ কুকুৰা বোৰ বাতিহলে শিয়ালে খাব। খালেও উপায় নাই। তেওঁলোকৰ কৰিবলগীয়া একো নাই। বঘুনাথৰ ঘৰবো গক ম'হ ছাগলী হাহ কুকুৰা আটাইবিলাককে তেওঁলোকে মোকলাই দিলে। গাঁৱত আক যি দুএজনৰ ঘৰ নিৰাশ্রয় হৈ আছিল, বা যাৰ ঘৰত বুঢ়া মানুহৰ বাহিৰে কোনো নাছিল তেওঁলোকৰ ঘৰতো মানুহ বিলাকে তাকেই কৰিলে। তাৰ পাছত চকুলো টুকি টুকি তেওঁবিলাকে গাঁওখন এৰি থৈ গ'ল। কিছু মানে হুক্ হুক্ কৈ কান্দিলে, কিছুমানে হিয়া ভুকুৱাই ঢাকুৰি ঢাকুৰি কান্দিলে। কিন্তু গাঁওখনত কোনো নব'ল।

আন গাঁওবিলাকৰ অৱস্থাও পাইকপাৰাৰ দৰে হ'ল। সকলোৱে ভাবিবলৈ আৰম্ভ কৰিলে তেওঁলোকৰ জীৱন বিপন্ন। পাইকপাৰাই যাত্ৰা কৰিলে বাতিপুৱাতেই। তাৰ অলপ পাছতে যাত্ৰা আৰম্ভ কৰিলে ফকিৰতলাই। ফকিৰতলাত যদিও খুব ডাঙ্গৰ ধবণৰ অঘটন হৈ মানুহ মৰা নাই, তথাপি সকলো স্থা ঘটনা ফকিৰতলাতেই হৈছে বেছি। ফকিৰতলাৰ দোকানবোৰত কিবা কিবি হৈয়ে থাকে। ছমাহৰ ভিতৰত এখন দোকানে যিখিনি লাভ কৰে এদিনতে লুটপাত কৰি কোনোবাই তাক লৈ যায়। গাঁৱৰ প্ৰতিজন দোকানীয়ে অলপ চলপ খেতি বাতি আছে বুলিয়েই তেওঁলোক তিষ্ঠি থাকে। নহলে দোকানে তেওঁলোকক খুৱাব নোৱাৰে। তথাপি মনৰ লোভত তেওঁলোকে দোকানবোৰ বন্ধ নকৰি চলাই থাকে। সেইবাবে ফকিৰতলাত কাৰো শান্তি নাই। ইমানদিনে উৎপাতবোৰ প্ৰায়ে দোকানতে আৰম্ভ হৈ আছিল। কিন্তু আন গাঁও বিলাকত হোৱাৰ দৰে সেই গাঁওতো উপদ্ৰৱ হবলৈ আক কিমান দিন? এই বিলাক কাৰণত বহুদিন আগৰে পৰা ফকিৰতলাই ঘাবলৈ সাজু হৈ আছিল।

আগদিনা খন বাতি বাখালগঞ্জৰ ঘটনাবোৰ তেওঁলোক শুনিছে।

দুই এজনে জুইৰ আগ দেখাও পাইছে। তাৰ উপৰি তেওঁলোকে ফকিৰতলাৰ আলিদি লৈ যোৱা লৰীখনৰ সন্তেদ পাইছে। লৰীখন ফকিৰতলাত অলপ সময়ৰ বাবে থামিছিল। তাৰ চাহৰ দোকানখন তেতিয়া বন্ধ। কিন্তু লৰীৰ মানুহবিলাকে দোকানৰ মানুহবিলাকক জগাই তাত চাহ খাইছিল। দোকানত লৰা এজনে তাহাঁতক চাহ দি থাকোতে দোকানৰ আন এজন মানুহ বাহিৰলৈ আহি শুনিলে লৰী খনত কিহৰ যেন এটা শব্দ। প্ৰথমতে সি ভাবিছিল বোধহয় মেকুৰী। বোধহয় ক'বাত আপোনমনে বহি মেকুৰী এটাই গোঁ গোঁ কৰিছে। যিমানে সি কাণ পাতি শুনিলে তাৰ ধাৰণা হ'ল যে শব্দটো আহিছে লৰীৰ পৰা। সি লৰীৰ ওচৰলৈ আহে। লৰীখনত উঠি সি চাবলৈ চেষ্টা কৰিছিল মাথোন, কোমৰত এক কোৰ খাই সি তুবন্তে নামি আহিল। হলেও, সি গম পালে গাড়ীত কোনোবা তিবোতা মানুহ পৰি আছে। একমুহূৰ্ততে আধাদেখা হোৱা সত্ত্বেও সি গম পালে যে তাত তিবোতা মানুহ এজনী নে দুজনী পৰি আছে আক শব্দটো সিহঁতৰ কাতৰ গোঙনি।

লৰীখন যোৱাৰ পাছত মানুহজনে শুবলৈ চেষ্টা কৰিলে। কিন্তু তাৰ টোপনি নাছিল। কোমৰৰ বিষত সি কলৈকো যাব নোৱাৰাও হ'ল। তথাপি তাৰ মনৰ পৰা অনুতাপ দূৰ নহ'ল। বাতিপুৱালতেই সি লৰাজনক মাতি চাৰিওফালে খবৰ পঠিয়ালে। কিন্তু লৰী তেতিয়া বহুদূৰ পাইছে গৈ।

দুপৰীয়াৰ আগতে ফকিৰতলা শূন্য হৈ গ'ল। দোকান বিলাকত যিবিলাক বয়বস্ত্ৰ আছিল তাৰ একো ব্যৱস্থা কৰিব পৰা নহ'ল। বয়-বস্ত্ৰ তাতেই পৰি থাকিল। তেওঁলোকে দোকানবিলাকত তলা লগালে। তলা লগাই যিমান পাবে মজবুতকৈ দোকানবোৰ বন্ধ কৰিলে। কোনে জানে হয়তো কোনোবা দিনা তেওঁলোক ঘূৰি আহিব। আন সকলো গাঁওতে থাকিল; কিন্তু—গাঁৱত আক এটা মানুহো নাথাকিল।



বাখালগঞ্জৰ পথাৰত পোন প্ৰথম উপস্থিত হয় চিত্ৰামণি। বিচাৰি বিচাৰি তাই কুৰ্ণোক উলিয়ায়। এবাৰ মাত্ৰ তাই মূৰ্ছা যায়। মূৰ্ছা গৈ কিমান সময় তাই তাত আছিল কব নোৱাৰে। মূৰ্ছাৰ পৰা উঠিয়ে তাই দেখা পায় কুৰ্ণোক হাত এখন বুকুত লৈ তাই পৰি আছে আৰু তাইৰ বাপেক পেৰ্টৰ ডেভিদছনে লগত মাত্ৰ চাৰিজন মানুহ লৈ পথাৰৰ একাষে, আলিৰ ওচৰতে কিছুমান গাঁত খান্দিবলৈ আৰম্ভ কৰিছে। মৰা মানুহখিনিক তেওঁ কবৰ দিব। পেৰ্টৰ চিত্ৰামণিৰ ওচৰলৈ আহে। তাইৰ মূৰতে হাতখন থয় কিন্তু মুখেৰে একো কব নোৱাৰে। চিত্ৰামণিও একো নকয়। কবলৈ তেওঁলোকৰ কাৰো ভাষা নাই। শোকৰো এটা সীমা আছে; সেই সীমাৰ বাহিৰত ভাষা নাথাকে, অভিব্যক্তি নাথাকে, শোক প্ৰকাশ কৰাৰ উপায় নাথাকে।

চিত্ৰামণি তেওঁলোকৰ পৰা এখন কোৰ খুজি লয় আৰু কুৰ্ণোক কবৰৰ বাবে এটা গাঁত খান্দিবলৈ চেষ্টা কৰে। তাইৰ বাপেক আৰু আন মানুহ কেইটাই ভীষণ আপত্তি কৰিছিল। তেওঁলোকে কৈছিল যে এই কাম তাইৰ বৰ্তমান অৱস্থাত তাইৰ বাবে অসম্ভৱ। কিন্তু তাই কাৰো কথা নুশুনিলে। তাই নিজে কোৰ খন লৈ গাঁত খান্দিবলৈ আৰম্ভ কৰিলে। বাপেকক তাই এটামাত্ৰ অনুৰোধ কৰিলে যেন কুৰ্ণোক বাবে তেওঁ এটা ক'ফিন দিয়ে।

তাই কোৰ খনেৰে দহ-বাৰ চপৰা মাটি পেলোৱাৰ পাছতে তাইৰ ভাগৰ লাগে। এনেকুৱা ভাগৰ লাগে যে তাই আৰু ঠিয় হৈ থাকিব নোৱাৰে! তাই বহি পৰে। অলপ পৰৰ পাছতে আকৌ মাটি খান্দি কুৰ্ণোক জীৱনত ধৰিবলৈ গলে তাই একো সহায় কৰিব নোৱাৰিলে। মৰাৰ পাছত কুৰ্ণোক তাই নিজে কবৰ দিব। কোনেও তাইক এই ব্ৰতৰ পৰা বিৰত কৰিব নোৱাৰে।

দুপৰীয়া কুৰ্ণোক ক'ফিনটো আহি পালে। তেওঁলোকে কুৰ্ণোক ক'ফিনত ভৰালে। বাপেকে মন্ত্ৰ পাঠ কৰিলে। তেতিয়ালৈকে কিন্তু গাঁতটোৰ আধাও হোৱা নাই। আন যি কেইটা শ তাত

আছিল, তেওঁলোকে সেই কেইটাৰ ব্যৱস্থা কৰিলে। দুপৰীয়া হোৱাৰ অলপ আগতে তেওঁলোকে আটাই কেইটা মৰা মানুহকে কবৰ দিলে। কিন্তু বিপদ হ'ল কুৰ্ণোক লৈ। যি গতিৰে চিত্ৰাই গাঁত খান্দিছে, সন্ধিয়াৰ আগতে তাই গাঁতটো শেষ কৰিব নোৱাৰে। তাই এনেকুৱা ক্লান্ত হৈ পৰিছে যে পেৰ্টৰে ভাবে হয়তো তাইৰ বাবেও এটা গাঁতৰ প্ৰয়োজন হব।

দিনটোৰ ভিতৰত তাই এটোপ পানীও নাখালে। তাই মাজে মাজে বহে, মাজে সময়ে মাটিৰ ওপৰতে বাগৰি পৰে। একো একোবাৰ তাইৰ নিজৰে ধাৰণা হয় যে তাই আৰু কুৰ্ণোক কবৰত থব নোৱাৰিব তাই নিজে বোধ হয় তাৰ আগেয়ে মৰি যাব। তথাপিও তাই কোৰ খন নেৰে; আন কাকো গাঁতটো খান্দিবলৈ নিদিয়ে। অৱশেষত গাঁতটো হ'ল। পথাৰৰ কোমলমাটিত কুৰ্ণোক শেষ শয্যা পতা হ'ল। চিত্ৰাই নিজে এবাৰ গাঁতটোৰ ভিতৰত কাটি হৈ শুলে। তাই আপোন মনে কৈ গ'ল,—

মই তোমাৰ শেষ শয্যা মোৰ গাৰে উমাই দি গলোঁ। মোৰ দুটোপ চকুলোৰে তোমাৰ কঠোৰ শয্যা কোমলাই দি গলোঁ। তোমাৰ নিঃশ্বাস নাই, মোৰ জীৱনৰ শ্বাস ইয়াতে তোমাৰ বাবে থৈ গলোঁ।

বেলি মাৰ যোৱাৰ লগে লগে কুৰ্ণোক কবৰত মাটি দিয়া শেষ হ'ল।

পেৰ্টৰে বাখালগঞ্জৰ পৰা ফকিৰতলালৈ যায়। তেতিয়া একাৰ হৈ গৈছে। জনপ্ৰাণী এটাও ক'তো নাই। গৰু ম'হবোৰ বাটে ঘাটে শুই আছে। কিছুমান ঘৰৰ দুৱাৰ বন্ধ, আন কিছুমানৰ আকৌ দুৱাৰ বোৰ খোলা। হয়তো গৰু ছাগলীয়ে দুৱাৰ বোৰ খেলি খুলি থৈছে। ভিতৰত কিবা খোৱাৰ বস্তু থাকিলে সিহঁতে খাই ঘৰৰ পৰা ওলাই গৈছে। ঘৰৰ ভিতৰত মাটিৰ চৰু ভাঙ্গি আছে, কেবাহীবোৰ ওভোটা হৈ পৰি আছে। দুই এটা ঘৰত সোমোৱা মাত্ৰকে এন্দুৰবোৰ লৰ মাৰে। ইমানবোৰ এন্দুৰ যে ক'বপৰা এই অলপ সময়ৰ ভিতৰতে আহি গোট খায় পেৰ্টৰে ভাবি নাপায়। কিন্তু এয়ে বোধহয় হয়। মানুহবোৰ



যোৱা মাত্ৰকে এন্দুববোৰৰ ৰাজ্য আহি পৰে। দুদিনৰ ভিতৰতে ঘৰবোৰত এন্দুৰ নিগনি ভৰি পৰিব, মকৰাই জাল পাতিব, সাপে আহি বাহ লব, বাহুলিয়ে চুকে কোণে বাহ সাজিব। আক গক, ম'হ, ছাগলী তাৰপৰা লাহে লাহে আঁতৰি যাব। ইতিমধ্যে দুই এটা কণা বাহুলিয়ে ঘৰৰ ওচৰত থকা অমৰাৰ গছত উঠি বহিছেহি। লাহে লাহে কণা-বাহুলিবোৰ গছৰ পৰা আহি ঘৰ সোমাব; আক ঘৰৰ ওচৰতে থকা আম কঁঠালৰ গছবোৰলৈ আহিব লুহু আক ফেচা।

পেঞ্চৰ ওলাই আহে। গাঁৱৰ মাজৰ আলিবাটেদি তেওঁ কাকৰ-কান্দিৰ পিনে আহিবলৈ ধৰে। ইয়াত কৰিবলৈ একো নাই। গৈ থাকোতে তেওঁৰ কাণলৈ আহে এটা শব্দ। দামুৰিক বিচাৰি গাইবোৰে ডিঙিৰে একপ্ৰকাৰ শব্দ কৰে ঠিক তেনেকুৱা শব্দ। পেঞ্চৰে ভাবে যে হয়তো ক'বাত গাই এজনী বন্ধা আছে। আন গকৰ লগত বোধহয় দামুৰিটো ক'বালৈ গুচি গৈছে; সেইবাবে গাইজনী দামুৰি বিচাৰিছে। পেঞ্চৰে জেপৰ পৰা টৰ্চটো উলিয়াই তাৰ পোহৰেৰে চাৰিওফালে চায়। বান্ধি থোৱা গাই গক তেওঁ ক'তো দেখা নাপায়। অলপ দূৰ তেওঁ আগুৱাই যায়। আলিৰ কাষতে তেওঁ দেখা পায় গাই এজনী শুই আছে। তেওঁ প্ৰথমতে অবাক হয়। শুই থকা গাইজনীয়ে তেনেকুৱা কৰিছে কিয়। তেওঁ গকজনীৰ ওচৰলৈ আহে আক ততালিকে কথাটো বুজি পায়। গাইজনীয়ে পোৱালি দিব। বেছি সময় আক নাই পোৱালি জন্মিবই। তেওঁ ওচৰতে থকা ঘৰটোলৈ গৈ শুকান খেৰ কিছুমান যোগাব কৰি আনে। গাইজনীৰ ওচৰতে তেওঁ খেৰবোৰ ভালকৈ মেলি দিয়ে। অলপ পাছতে আগভৰি দুখনৰ ওপৰত মূৰটো থৈ পোৱালিটি মাকৰ গৰ্ভৰ পৰা বাহিৰ হবলৈ ধৰে। পোৱালিটো মাটিত পৰা মাত্ৰকে পেঞ্চৰে খেৰ কেইডালমানেৰে তাৰ মুখৰ জালবোৰ মচি দি অলপ তাক শুকান কৰি মাকৰ ওহাৰত তাৰ মুখখন লগাই দিয়ে। পোৱালিটোৱে দুই এবাৰ ভুল কৰে, দুই এবাৰ মাটিত বাগৰি পৰি যায়, আকৌ উঠি ওহাৰত মুখ লগায়। পেঞ্চৰ আগবাঢ়ে।

তেওঁ গৈ পাইকপাৰাত সোমায়। মৰিশালীৰ দৰে পাইকপাৰা নিস্তক হৈ আছে। তাত যেন কোনোদিনেই মানুহৰ বসতি নাছিল এনেকুৱা যেন লাগে। আগৰে পৰা পাইকপাৰাত পুৰণি গছৰ সংখ্যা সৰহ। কাৰণ পাইকপাৰা এখন অতি প্ৰাচীন গাঁও। আঁহত ডিমৰু গছ গোটেই গাঁওখনতে ভৰি আছে। তাৰ আম কঁঠাল গছবোৰো বিৰাট। আম, বট, আঁহত গছৰ তলেদি পেঞ্চৰ গৈ থাকে। ওখ গছবোৰত শগুনৰ বাহ। গছৰ তলৰ পাতবোৰ তেনেই বগা হৈ থাকে। হঠাৎ পেঞ্চৰৰ গাৰ নোম বিলাক ঠিয় দি উঠে। তেওঁ নিজকে এবাৰ ক্ৰেশ্ কৰি লয়। গছবিলাকৰ ওপৰত কি যেন এটা আলোড়ন লাগে। একেলগে কেবাটাও শগুনে পাখি জোকাৰে। বাতিৰ নিস্তকতাৰ মাজত শগুনৰ পাখিৰ জোকাৰণিয়ে এটা বিস্ত্ৰী শব্দ কৰে। এটা সিৰ্, সিৰ্ শব্দ ইডালৰ পৰা সিডাল গছলৈ বিয়পি পৰে। গছবোৰে যেন কোঢ়াল কৰি উঠে। এটা অসহনীয় নীৰৱতা হঠাৎ যেন মুখৰিত হৈ উঠে। গুচিযোৱা মানুহবিলাকৰ আত্মাবোৰ যেন সজাগ হৈ উঠে; গুন্ গুন্কৈ কথা কয়, আক অলপ পাছতে বিনাই বিনাই কান্দে। পেঞ্চৰে টৰ্চটো জ্বলাই দিয়ে। একাৰত চিনিপোৱা পথবোৰো যেন কিবা অচিনাকি আচলুৱা আক ভয় লগা হৈ পৰে।

পেঞ্চৰ আক তাত নাথামে। গাঁওখনৰ মাজতে এটা সৰু ঠেক বাট। সেইবাটেদি কাকৰকান্দিৰে যাব পাৰি। বাটটোৰ সেইখিনিতে পাইকপাৰা গাঁওখন প্ৰায় সমানে দুভাগ হৈছে, পূব পাইকপাৰা আক পশ্চিম পাইকপাৰা। পেঞ্চৰে সেইবাটেৰে কাকৰকান্দিৰ ফালে ঘূৰে। ঘূৰিয়ে তেওঁ স্তব্ধ হৈ বয়। কি বুকুফলা আৰ্ত্তনাদ। বহুত মানুহৰ হুমুনিয়াহবোৰ গোট মাৰি একেটা হৈ ডিঙিৰে নোলাই বুকুফাটি যেন বাহিৰলৈ আহি শব্দৰূপ লৈছে। বিননিটো আহি কাণত নালাগি বুকুত লাগে আক বুকু লৰি উঠে। পাইকপাৰাৰ এমূৰে অকলে এটা কুকুৰে দীঘলকৈ বিনায়। সি নুভুকে কেৱল বিনায়; আক



মাজতে উঁ উঁ কৰে। অনুমান হয় যেন তাৰ পেটেৰে শেল সোমাই গৈছে আৰু যন্ত্ৰণাত সি কাতৰ ভাবে বৈ বৈ দীঘলকৈ বিনাইছে।

পেটেৰে গিৰ্জালৈ আহে। গিৰ্জাৰ ভিতৰত তেওঁ কিছুমান মমবাতি জ্বলাই দিয়ে। গিৰ্জাত কোনো এটা মানুহো নাই। তেওঁ নিজে গিৰ্জাৰ ঘণ্টাটো বজাব ধৰে। ধীৰে ধীৰে ঘণ্টাটো বাজে—ঢং ঢং, ঢং-ঢং; ঢং-ঢং ঢং, ঢং-ঢং ঢং। দূৰ দিগন্তলৈ ঘণ্টাৰ শব্দটো বিয়পি পৰে। দূৰত বাখালগঞ্জৰ পথাৰৰ কবৰ বিলাকৰ ওপৰেদি শব্দটো বাগৰি যায়। যুঁহু ঘণ্টাৰ শব্দত যেন ভাহি আহে সবগৰ শান্তি আৰু ক্ষমা।

তাৰ পাছত তেওঁ বেদীৰ আগত আহি আঁঠু লয়; আৰু ভগবানক প্ৰাৰ্থনা কৰে। হে সবগৰ ভগবান! তুমি আমাক ক্ষমা কৰা, তুমি আমাৰ সকলো দোষ মৰিষণ কৰা। হে দয়াৰ আধাৰ ভগবান! তুমি আমাক শান্তি দিয়া, সান্ত্বনা দিয়া।

চিত্ৰামণি ঘৰতে আঁঠু কাঢ়ি বহে। তাইৰ শৰীৰত অসন্তৰ বেদনা, দুৰন্ত ব্যথা। তাই বহি শুই কোনো অৱস্থাতে গাটো ভাল নাপায়। তাইৰ ভায়েকটোৱে কি যে খাইছে তাই ঠিক কৰ নোৱাৰে। ঘৰত যি পাইছে তাকে খাই সি গধূলিৰ লগে লগে শুই পৰিছে। চিত্ৰামণি একো খাব পৰা নাই। কুৰ্ণোৰ কবৰৰ পৰা ঘৰলৈ আহি তাই পাবে মানে পানী খাইছে। ইমান পানী খোৱাৰ বাবে তাইৰ বোধহয় গাটো আগতকৈও বেছি বেয়া হৈছে। দুই তিনিবাৰ তাইৰ বমি কৰিবৰ মন যায়। কিন্তু বমি নহয়। তাইৰ ইমান ক্লান্তি আহে যে তাইৰ খাবৰো মন নাযায়, শুবৰো মন নাযায়। দেহৰ ক্লান্তি আৰু মনৰ গভীৰ ব্যথাই তাইক সম্পূৰ্ণ দুৰ্বল কৰি তোলে।

তাইৰ দুখ অপাৰ, সীমাহীন। তাইৰ দুখ, অনুভূতিৰ বাহিৰত। তাইৰ দুখে তাইক সম্পূৰ্ণৰূপে গ্ৰাস কৰিছে। সেইবাবে তাইৰ দুখ প্ৰকাশ হোৱাৰ বাট নাপায়। তাই কেৱল কঁপি কঁপি উঠে। কঁপি কঁপি, শিয়ৰি শিয়ৰি, তাই বাগৰি পৰে। তাইৰ ওচৰৰ চাকিগছো কঁপি থাকে।

গিৰ্জাত যেতিয়া ঘণ্টা বাজিল তেতিয়া উঠি বহিল। উঠি তাই আঁঠুকাঢ়ি বহিল। ঘৰৰ ভিতৰতে আঁঠুকাঢ়ি বহি তাই ওপৰলৈ চালে। ওপৰৰ আকাশ তাই দেখা নাপালে। আঁঠুলৈ তাই ভগবানক ভাবে। তাই কোনো প্ৰাৰ্থনা নকৰে, কোনো প্ৰাৰ্থনা তাইৰ মনলৈ নাহে। তাইৰ মনৰ অনুভূতি আটাইবিলাক বন্ধ। ওপৰলৈ চাই তাই একো দেখা নাপায়। বাহিৰৰ একাববোৰ ঘৰৰ ভিতৰলৈ নাহে, বাহিৰৰ বতাহবোৰ বোধহয় বাহিৰতে বন্ধ হৈ গৈছে। তাইৰ চকুৰ আগত থাকে কেৱল এটা কায়াহীন বাক-শূন্য হাহাকাৰ। তাই চকুমুদি তলমূৰ কৰে। আৰু তাইৰ চকুলৈ নামি আহে অবিশ্রান্ত চকুলো। চকুলোবোৰ তাইৰ গালেদি নামি আহি ডিঙিৰে তললৈ বৈ যায়। কেইটোপালমান চকুলো মাটিত পৰে। চকুলোৰে মাটিখিনি তিতি যায়। কিন্তু তাই নাকান্দে।

পাছদিনাখন ৰাতিপুৱা কাকৰকান্দি যাত্ৰা কৰিলে। কাকৰকান্দিৰ আটাইবোৰ মানুহ মূৰত টোপোলা লৈ কাকৰকান্দি পবিত্ৰ্যাগ কৰিলে। লানি নিছিঙাকৈ শাৰী শাৰী মানুহ আলিয়েদি আগ-বাঢ়িবলৈ ধৰিলে। ঘৰৰ বয়বস্ত্ৰ, পথাৰৰ খেতি তেনেকৈয়ে পৰি থাকিল। প্ৰতি ঘৰৰে ডেকাবুঢ়া, ল'ৰাছোৱালী আটাইবোৰ মানুহে ঘৰ এৰি গুচি আহিল। জাকে জাকে মানুহবোৰে গাঁওৰ পঢ়াশালি এৰিলে, হাস্পাতাল এৰিলে, নাঙল এৰিলে। তেওঁলোকে সকলোৱে পাছলৈ ঘূৰি ঘূৰি চালে। তেওঁলোকৰ ধুনীয়া গাঁও, ধুনীয়া পঢ়াশালী, ধুনীয়া খেতি পথাৰ।—সকলোবিলাকলৈ শেষবাৰলৈ চাই তেওঁলোকে আগুৱাবলৈ ধৰিলে। আলিৰ কাষতে তেওঁলোকৰ গিৰ্জা। গিৰ্জাৰ ওচৰতে তেওঁলোকে অকণমান থমকি ৰয়, আৰু তাৰ পাছত গিৰ্জা পেলাই থৈ তেওঁলোকে গুচি যায়।

সিদিনাখনেই যাবলৈ ওলাল—বাখালগঞ্জ, লক্ষীগঞ্জ আদি ওচৰৰ আটাইবোৰ গাঁও। এটা বিপুল মানবতাই গৃহচ্যুত হৈ দূৰদেশলৈ যাত্ৰা কৰিলে। প্ৰতিখন গাঁৱৰ অৱস্থা একে হ'ল। প্ৰতিখন গাঁও জনশূন্য



হ'ল। কিমান আশা আকাঙ্ক্ষাৰ তেওঁলোকৰ ঘৰবাবী সা-সম্পত্তি সকলোকে পেলাই থৈ তেওঁলোকে কোনোবা অজান দূৰ দেশলৈ যাত্ৰা কৰিলে। তেওঁলোকে সেই অজান ঠাইত ক'ত থাকিব ক'ত খাব সেই বিষয়ে আক কোনেও চিন্তা নকৰিলে।

চিত্ৰামণিও ওলাল। কিয় যে তাই যাবলৈ ওলাল, তাই নিজেই ঠিক ধৰিব নোৱাৰিলে। কিন্তু বাতিপুৰালতেই হাজাৰ হাজাৰ মানুহৰ লগত তাইও যাবলৈ স্থিৰ কৰিলে। অথচ তাইৰ মনত ভয় শঙ্কা একো নাই। ইয়াত থকা যি কথা দূৰলৈ যোৱাও তাইৰ পক্ষে সেই একে কথা। কিন্তু তাইৰ বোধহয় মনটোৱে অজ্ঞাতে অন্য এজনৰ কথা ভাবিছিল। তাইৰ নিজৰ জীৱনৰ বাবে নহয়। তাইৰ পেটত থকা কুৰ্ণোৰ সন্তানটোৰ বাবে। সেই সন্তানটোক তাই ক'ত ৰাখিব।

কুৰ্ণোই বংখাই নৈৰ সপোন দেখিছিল। আকুলভাবে সি আশা কৰিছিল বংখাইৰ পাৰৰ এটি সৰু পঁজা। চিত্ৰাৰ মনলৈ বাবে বন্ধৰ সেই নামটো আহে। বংখাই নৈ। বংখাই কিমান দূৰ তাই নাজানে। কোনোবাদিনা গৈ তাই বংখাইৰ পাৰ পাৰ পাৰে নে নোৱাৰে তাকো তাই নাজানে। কিন্তু তাইও বংখাইৰ সপোন দেখে। কুৰ্ণোই বংখাইৰ পাৰত ঘৰ সাজি থাকিবলৈ বিচাৰিছিল; তাই ভাবে।—মই বংখাইৰ পাৰত মৰিম। আৰু যদি বংখাই পোৱাৰ আগতে, মই মৰি যাওঁ, তেনে কুৰ্ণোৰ দৰে বংখাইৰ সপোন দেখিয়ে মই মৰিম।

তাই কিছুমান কাপোৰ কানি ঠিক কৰি লয়। তাইৰ বাবে কোনো কাপোৰ আৱশ্যক নাই। কিন্তু তাইৰ দেহৰ ভিতৰত যিজন আছে— তাক লাগিব। খোৱাৰ বাবে তাই চাউলৰ গুৰি কিছুমান লয়। তাইৰ ভায়েকটো আছে লগত।

হাজাৰ হাজাৰ মানুহৰ লগত তাইৰ ভায়েকটোক হাতত ধৰি লৈ, চিত্ৰামণি গিৰ্জাৰ ওচৰদি যায় গৈ। গিৰ্জাৰ ওচৰতে তাই এখন্তেক বয়। তাইৰ বাপেকে তাইলৈ চায় আৰু তাইৰ মূৰত হাতখন ৰাখে। ল'ৰাটোৰ ওপৰতো তেওঁৰ হাতখন এবাৰ থয়। তেওঁ এটা কথাও নকয়, কবলৈ

চিত্ৰাৰো একো নাছিল। খন্তেক পাছতে সিহঁত আগুৱাই যায় আৰু হাজাৰ হাজাৰ মানুহৰ লগত মিহলি হৈ পৰে।

হাজাৰ হাজাৰ মানুহৰ বিৰাট সোঁতটো ধীৰে ধীৰে আগ বাঢ়ে। তেওঁ-লোকৰ মাজত বুঢ়াবুঢ়ী আছে, কণা খোড়া আছে। তেনেই শিশুবোৰো আছে। আটাইবোৰ শিশুকে বোকোচাত কঢ়িয়াই নিব নোৱাৰি। মাকৰ পিঠিত কেঁচুৱা বন্ধা থাকে, আৰু শিশুবোৰে মাকৰ হাতত ধৰি লাহে লাহে খোজ কাঢ়ে। মাজে মাজে বুঢ়ামানুহবোৰ বহি পৰে; কিন্তু তাতোকৈ বেছি বহে শিশু বিলাকে। সিহঁতৰ এধানি এধানি ভৰি বিলাকত সিহঁতে দুখ পায় আৰু বোকোচাত উঠিব খোজে। সিহঁতৰ ভোক লাগে আৰু খাবলৈ বিচাবে। কিন্তু খোৱাৰ বন্দোবস্ত কোনে ক'ত কেনেকৈ কৰে। গতিকে সিহঁতে ভোকে পিয়াহে আগবাঢ়ি গৈ থাকে। সিহঁতৰ চকুলৈ ক্লান্তি আহে, ভৰিবোৰ জঠৰ হৈ যাব খোজে। তথাপিও সিহঁতে খোজ কাঢ়ে। কিমানদূৰ ক'লৈ যাব লাগিব সিহঁতে একো নাজানে। সিহঁতে সিহঁতৰ মাক, বাপেক, ভায়েক, ভনীয়েকহঁতৰ লগত গৈ থাকে।

তেওঁলোক দুমাইলমান যোৱাৰ পাছতে তেওঁলোকে গিৰ্জাৰ ঘণ্টা শুনিবলৈ পায়। পেঞ্চৰ ডেভিদছন আৰু তেওঁৰ গিৰ্জা। তেওঁ গিৰ্জা এৰি নাছিল। গাঁৱৰ মানুহৰ গিৰ্জাৰ ভাৰ তেওঁৰ ওপৰত; গিৰ্জাৰ বন্ধণাবেন্ধণৰ দায়িত্ব তেওঁৰ ওপৰত। গতিকে তেওঁ গিৰ্জাটো এৰি আহিব নোৱাৰে। গিৰ্জাৰ ধীৰ ঘণ্টাই মানুহবিলাকৰ মনলৈ বল আনি দিয়ে। দুই এজনে অলপ থমকি বয়, দুই এজনে মূৰ দোৱায়। আৰু দুই এজনৰ আপোনো আপুনি চকুলো পৰে। তেওঁলোক ঘিমাৰে আগুৱায় যায় তিমাৰে ঘণ্টাৰ শব্দ যুহু হয়, আৰু এসময়ত শব্দটো বন্ধ হৈ যায়।

তিবোতা মানুহবিলাকৰ কিছুমান মাজে মাজে বহে। বিশেষকৈ যিবিলাকৰ কোলাত পানীকেঁচুৱা, তেওঁলোক বহি পৰে। ডাঙ্গৰ কেঁচুৱা বিলাকক মাকসকলে খোজ কাঢ়ি গৈ থাকোঁতে পিয়াহ দিব পাৰে— কিন্তু পানী কেঁচুৱা বিলাকক নোৱাৰে। এই অকণমানি কেঁচুৱাবিলাকে



লখিকা অৱস্থাত মুখখন ঠিবকৈ দি চুহি চুহি পিয়াহ খাব নোৱাবে। সেইবাবে সেই বিলাক মাক খন্তেকৰ বাবে বহে। কেঁচুৱাৰ মুখখন পিয়াহত লগাই দি মুখখন ধৰি থাকে; আৰু কেঁচুৱাবোৰে চকুমুদি পিয়াহ খায়। তাৰ পাছত তেওঁলোক উঠে। কেঁচুৱাবিলাকক আকৌ পিঠিৰ ফালে বান্ধিলে তেওঁলোকে খোজ কাঢ়িবলৈ ধৰে।

তেওঁলোকৰ বিপদ আহি পৰিল আবেলি পৰত। হঠাৎ ভয়ানক শব্দ হ'ল, আৰু মানুহৰ চিঞৰ বাখৰত কাণ তালমাৰি ধৰিলে। এই জনশ্ৰোতটোৰ পাছৰপিনে আছিল চিত্ৰামণি। তাই ঠিক ধৰিব নোৱাৰিলে ক'ত কি হ'ল। কিছুমানে কলে, পুলিচ আহিছে, ঘোঁৰাত উঠি আহিছে অসংখ্য পুলিচ। পুলিচ সকলে মানুহবিলাকক ওভোটাই পঠাবলৈ যত্ন কৰিলে। কিন্তু কোনে কাৰ কথা শুনে। গতিকে পুলিচে গুলী মাৰিছে। আন কিছুমানে কলে যে পুলিচ নহয়—ডকাইতৰ দল। ডকাইতৰ দলটোৱে বন্দুকবাকদ লৈ ঘোঁৰাত উঠি আহিছে। এইবিলাক মানুহৰ লগত ধনসোণ বিস্তৰ আছে সেই বিশ্বাসতে ডকাইতৰ দলে আহি তেওঁলোকক আক্ৰমণ কৰিছে। চিত্ৰাই ধৰিব নোৱাৰিলে কোনটো সঁচা। কিন্তু মানুহবোৰ চেদেলি ভেদেলি হৈ গ'ল। কোন কেনি পলাল তাৰ ঠিক নাইকিয়া হ'ল। চিত্ৰাৰ ওচৰেদি দৌৰি যোৱা মানুহবিলাকে আতঙ্কত কি যে কৈ গ'ল তাই ধৰিব নোৱাৰিলে। তাহাঁতৰ ভিতৰৰ কিছুমানে কৈ গ'ল যে বন্দুকৰ গুলীত আগৰ শাৰীৰ বিলাকৰ পাঁচ ছয় শ মানুহ মৰিছে। আন কিছুমানে কৈ গ'ল, বন্দুকৰ গুলী খাই বেছি মানুহ মৰা নাই মৰিছে ঘোঁৰাৰ গচকত। সিহঁতে কৈ গ'ল ঘোঁৰাবোৰ এই ফাললৈ আহিবলৈ ধৰিছে। গতিকে এতিয়াই ইয়াত পাছৰপিনে থকা মানুহবোৰক ঘোঁৰাই গচকি মাৰি পেলাব।

চিত্ৰামণি ভাবিবৰ অবসৰ নাপালে। একমুহূৰ্তৰ ভিতৰতে তাই ভায়েকটোক বোকোচাত তুলি ললে, আৰু কাপোৰ এখনেৰে মেৰাই তাক বান্ধি ললে। অকণমান পলম কৰা হলেও বোধহয় তাই আৰু তাক

নাপালেহেঁতেন। চৌৰ পাছত চৌ মানুহ পাছলৈ ছলকি বাগৰি আহিল; আগে পাছে, সোঁহাতে বাঁওহাতে কেৱল মানুহ। আলিৰ পৰা মানুহবোৰ বাগৰি বাগৰি পথাৰ পালেহি। কিছুমান মানুহ হেচাত থাকিব নোৱাৰি বাগৰি পৰি গ'ল। পৰিযোৱা মানুহবিলাকৰ গাৰ ওপৰেদি কিমান মানুহ যে পাৰ হৈ গ'ল তাৰ ঠিকনা নাই। কিছুমানে ল'ৰাছোৱালী হেৰুৱালে। কাৰ ল'ৰা ক'লৈ গ'ল তাৰ হিচাপ নাই-কিয়া হ'ল। মানুহৰ চিঞৰ বাঢ়িল। পৰি থকা অৱস্থাত যিবিলাকৰ ওপৰেদি, আন মানুহবোৰ সিহঁতক গচকি পাৰ হৈ গ'ল সিহঁতেও চিঞৰিলে। আটাইতকৈ আৰ্ত্তনাদ কৰিলে মাক সকলে। তেওঁলোকে হাতত ধৰি অনা সকল ল'ৰাছোৱালীবোৰ ক'ত যে চিটিকি পৰিল তেওঁলোকে গম নাপালে। তেওঁলোকে হাহাকাৰ কৰি কান্দিবলৈ ধৰিলে।

চিত্ৰামণি ইমান মানুহৰ হেচাত কেনেকৈ যে ঠিয় হৈ থাকিল তাই নাজানে। তাইৰ ধাৰণা হ'ল তাই নিজে ঠিয় হৈ থকা নাই, নিজে খোজা কঢ়া নাই। মানুহৰ ভিৰৰ মাজত চৌত ওপঙি অহা জাবৰৰ দৰে, তাই কেৱল উঠি গৈছে। তাই এবাৰ পৰিলেই তাই মৰিব, এই কথা তাই জানে। সেইবাবে তাই কেৱল সুবিধা বিচাৰিবলৈ ধৰিলে। মানুহৰ এই বিৰাট শ্ৰোতটোৰ পৰা আঁতৰি যাব নোৱাৰিলে তাই মানুহৰ গচকতে মৰি থাকিব। যিফালে মানুহ অলপ পাতল, তাই সেইফালে যোৱাৰ চেষ্টা কৰিবলৈ ধৰিলে। অৱশেষত তাই মুকলি ঠাই অকণমান পালে। সেইখিনিতে তাই উশাহ লবৰবাবে একমুহূৰ্ত জিৰাই লবৰ মন কৰিলে। কিন্তু পাছফালে মুখ ঘূৰাওঁতেই তাই দেখিলে আকৌ শ শ মানুহ সিপিনেই লৰ ধৰিছে। তাই চাৰিওফালে চালে। বাঁওহাতে অগণন মানুহ, আগলৈও যাব নোৱাৰি পাছলৈও যাব নোৱাৰি। গতিকে তাই সোঁহাতে লৰ দিলে। গাৰ যিমান শক্তি আছে সিমান শক্তিয়ে তাই ভায়েকটোক বোকোচাত লৈ সোঁফাললৈ দৌবিলে। কিমানদূৰ তাই দৌৰিছিল তাই কব



নোৱাৰে। তাই ওখ খেবৰ দ'ম এটাৰ দৰে কিবা এটা দেখিছিল। চকু দুটা তাইৰ এনেকুৱা লাগিছিল যেন তাই আক একো দেখা পোৱা নাই। দ'মটোৰ সিটো ফাল পাইছিল মাত্ৰ, তাই সম্পূৰ্ণ অন্ধকাৰ দেখিলে। তাই তাতেই পৰি গ'ল আৰু মূৰ্ছা গ'ল।

মূৰ্ছা ভগাব পাছত চিত্ৰামণি চকুমেৰি চায়। তেতিয়া বাতি হৈছে। তাই কাণ পাতি শুনে। ক'তো আৰু কোঢ়াল নাই। চাৰিওফালে নিজম হৈ গৈছে। তাই উঠি বহে আৰু মাতে, আংজেং।

ক'তো একো সাৰ সূৰ নাই। তাইৰ বুকুখন টিপ্‌টিপাবলৈ ধৰে। তাইৰ পৰি যোৱা সময়লৈকে সি তাইৰ বোকোচাতে আছিল, তাইৰ মনত পৰে। এতিয়া সি ক'লৈ যাব। কিমান বাতি হৈছে তাই ধৰিব নোৱাৰে। তাইৰ পিঠিৰ বান্ধটো খোলা। কাপোৰখন তাইৰ ওচৰতে পৰি আছে। তাই আকৌ জুমি জুমি চায়। চাউলৰ গুৰিৰ টোপোলাটোও তাইৰ ওচৰতে আছে। কিন্তু তাই গম পায় যে টোপোলাটো কোনোবাই খুলিছিল। তাই আকৌ এবাৰ মাতে, এইবাৰ অলপমান ডাঙ্গৰকৈ মাতে—আংজেং।

তাইৰ আংজেঙৰ পৰা তাই কোনো উত্তৰ নাপায়। কিন্তু অলপদূৰতে ছাগলী এজনীয়ে মাতে—বঁ-এ, বঁ-এ।

চিত্ৰামণি উঠি যায়। তাই দেখি অৰাক হৈ যায় যে তাই থকা ঠাইৰ পৰা অলপ দূৰতে এজনী বগা ছাগলী শুই আছে। আৰু তাইৰ ভায়েকটো ছাগলীজনীৰ গাতে লাগি খেবৰ ওপৰত শুই আছে। তাই প্ৰথমতে ভাবে যে তাই তাক জগাইদি খাবলৈ কিবা দিব। সি যে খাইছে তাই গম পায়, কাৰণ টোপোলাটো তাৰ বাহিৰে কোনে খুলিব। তাই আৰু তাক নামাতে। তাইৰ নিজৰ পিয়াহ লাগে। কিন্তু পানী ক'ত পোৱা যায়।

এন্ধাৰ বাতি তাই চাৰিওফালে চায়। তাইৰ লগত এটা সৰু মগ আছে কিন্তু ওচৰত পানী আছে নে নাই তাই নাজানে। হঠাৎ তাইৰ মনত এটা বুদ্ধি খেলায়। তাই ছাগলীজনীৰ ওচৰলৈ আহি ছাগলীজনীৰ

ওহাৰ খন চায়। তাই বুজি পায় ওহাৰত গাখীৰ আছে। ছাগলীজনী তাই খিবাই নিজে অলপ গাখীৰ খায় আৰু বাকীখিনি ভায়েকটোলৈ থৈ দিয়ে। অকণমান পাছতে সি সাৰ পাব নিশ্চয়, তেতিয়া তাক খাবলৈ দিব।

তাই ক'ত আছে ক'ব নোৱাৰে! অহাৰ সময়ত তাই জানিছিল পোনবাটেৰে যাব পাবিলে পোন্ধৰ মাইল দূৰত ছিমছাং নদী। ছিমছাং পালে সিহঁতৰ বন্ধা। ছিমছাং পাব হৈ যাব পাবিলে আৰু কোনো ভয়েই নাই। কিন্তু এই পোন্ধৰ মাইল বাটৰ প্ৰথম সাত আঠ মাইল যোৱাৰ পাছতে হাবি। হাবিত বাঘো থাকে হাতীও থাকে। আৰু কেতিয়াবা ভালুকো ওলাব পাৰে।

এন্ধাৰত চকুমেৰি চাই থাকোঁতে চিত্ৰামণি এন্ধাৰত দেখা পোৱা হয়। তাই চকু খিৰ কৰি ঘিমানদূৰ দেখা পোৱা যায় চাৰৰ চেষ্টা কৰে। তাইৰ সম্মুখৰ ফালে দূৰত পাহাৰবোৰ। পাহাৰ যে হয় তাইৰ কোনো সন্দেহ নাথাকে। বাতি হলেও পাহাৰৰ আকৃতি ভালকৈ গম পায়। কিমান দূৰত সেইবোৰ পাহাৰ দিনত হলে অনুমান কৰিব পাৰি হয়তো, কিন্তু বাতি একো ধৰিব নোৱাৰি। তাইৰ ওচৰত একো দেখা নাযায়। তাইৰ ধাৰণা হয় যে এইখিনি ঠাইত বসতি পাতল, গাঁও নিচেই কম। নহলে তাই গাঁৱৰ জুই দেখিলেহেঁতেন। তাই মনতে ভাবে যে বোধহয় হাবিলৈ তাৰপৰা বেছি দূৰ নহয়। ওচৰতে হাবি বাবে মানুহৰ বসতি কম। তাই একোবাৰ শিয়ৰি উঠে, হাবিখনৰ কথা ভাবি। সেইদিনা বাতিটোৰ বাবে তাইৰ ভয় নালাগে। তাই যেন খেবৰ দ'মটোৰ মাজত অতি আৰামেৰে শঙ্কাবিহীন হৈ আছে। সেই বাতিৰ বাবে যেন তাইৰ বিপদ নাই।

তাই আকাশলৈ চায়। আকাশৰ তৰাবোৰ তাই চিনি নাপায়। আকাশৰ তৰা চাই তাই বাতিৰ উমান নাপায়। কিন্তু তৰাবোৰলৈ চাই তাই সাহস পায়, তাই সজী পায়। তাই আৰু সম্পূৰ্ণ অকলশৰীয়া নহয়। ওপৰত তৰাবোৰ আছে, কাষত ছাগলীজনী আছে আৰু তাইৰ



ভায়েকটো আছে। কাইলৈ তাইৰ লগত কোন থাকিব তাই নাজানে।

বাকীবিলাক মানুহ যে ক'লৈ গ'ল তাই ভাবি নাপায়। হাজাৰ হাজাৰ মানুহৰ মাজৰ পৰা দৈবক্ৰমে তাই বাহিৰ হৈ গ'ল। বাহিৰ হৈ অকলশৰীয়া হোৱা মানেই তাইৰ বিপদ। অৱশেষত সেয়ে তাইৰ ভাগ্যত ঘটিল। এজন নহয়, দুজন নহয়, এশ নহয়, দুশ নহয়, হাজাৰ হাজাৰ মানুহ। এই আটাইবোৰ মানুহ এফালে গ'ল আৰু তাই অকলে অন্য ফালে আহিল। হয়তো তাইবদৰে চিটিকি পৰা মানুহ আৰু আছে। কেনেকৈ তাই জানিব!

তাই ভায়েকটোক মাতি গাখীৰ খিনি খুৱায়। ছাগলীজনী তেতিয়াও তাতেই শুই আছিল। সিহঁত দুয়ো ভাই ভনী ছাগলীজনীৰ ওচৰতে শুই থকাৰ ব্যৱস্থা কৰে। খেৰ বিলাক তলত ভালকৈ পাৰি দি গাৰ ওপৰত কাপোৰ এখন দি তাই ভায়েকটোক শুৱাই থয়, আৰু ওচৰতে তাই বহি থাকে। কোনোবা সময়ত তাইৰ নিজৰো টোপনি আহি যায়।

পাছদিনাখন দোকমোকালিতে সাৰ পায় তাইৰ ভায়েকে। এদিনৰ ভিতৰত সি অঘোৰীৰ জীৱনৰ নিয়ম বোৰ আয়ত্ত কৰে। দোকমোকালিতে উঠি ৰাতিপুৱাৰ কামবোৰ কৰিব লাগে, তাৰ পাছত কিবা অলপ খাব লাগে, তাৰ পাছত যাত্ৰা আৰম্ভ কৰিব লাগে। সি উঠিয়ে বায়েকক নামাতে। তাই লাল কাল দি শুই আছিল। তাইক দেখি তাৰ পুত্ৰো লাগে। সি নিজৰ গাৰ ওপৰত থকা কাপোৰখন বায়েকৰ গাত দি উঠি ইফালে সিফালে চায়। পানী অকণমান আনিব লাগিব ক'ববাৰ পৰা। পানী বিচাৰি সি বেছি দূৰ যাব নালাগে। সিহঁতে যিখিনি ঠাইতে শুই আছিল তাৰ অলপ নিলগত এডোখৰ দীঘল পিটনি। তাতে নিজে সি হাতমুখ ধুই, মগটোত এমগ পানী তাৰ বায়েকৰ বাবে সি লৈ আহে। পানী আনি সি চিত্ৰামণিক মাতে।

চিত্ৰাই পৰিস্থিতিটো চাই লয়। বাটপথ তাই নাজানে। হাবিৰ

মাজত এবাৰ সোমালে দিনৰ পাছত দিন হয়তো সিহঁতে হাবিৰ মাজতে ঘূৰি থাকিব, ওলাবৰ পথ নাপাব। সুধিবলৈ ওচৰত মানুহ পোৱা টান। আৰু মানুহ পালেও সিহঁতে মানুহৰ ওচৰ চপা টান। ক'ত কেনেকুৱা মানুহে আছে, তাই কেনেকৈ বুজিব। মানুহক সুধিলে সহায়তকৈ বিপদহে বেছি হ'ব পাবে। তাই নিজে এবাৰ পিটনিখনৰ ওচৰলৈ গ'ল। তাই দেখিলে মানুহক আৰু সুধিব নালাগে, পথ সিহঁতৰ বাবে মাত্ৰ একেটা।

সিহঁত উত্তৰফালে ছিমছাঙলৈ যাব লাগে। গতিকে দক্ষিণলৈ আকৌ সিহঁতৰ ঘৰৰ ফালে যোৱাৰ প্ৰশ্ন লুঠে। পূবলৈ যাব নোৱাৰি। কাৰণ পিটনিখন ক্ৰমে গোটেই পূবফাল ঢাকি দক্ষিণলৈ গৈছে। পিটনি খনৰ পশ্চিম পাৰেদি সিহঁতে উত্তৰলৈ আগবাঢ়ি যাব। সেয়ে সিহঁতৰ পথ। উত্তৰফালে নিলগত পাহাৰবোৰ দেখা যায়—ৰাতি তাই দেখা পাহাৰবোৰ। পাহাৰবোৰ নীলা নেদেখি, সেউজীয়া দেখি। তাৰ মানে তালৈ বেছি দূৰ নহ'ব। বোধহয় সাত মাইল, হয়তো ছয় মাইল। সেই পাহাৰৰ মাজেদি বৈ আহিছে ছিমছাং। দুফালে ওখ পাহাৰ, আৰু দুয়ো পাহাৰ ভেদ কৰি বৈ গৈছে ছিমছাং। সিহঁত তালৈ যাব। ছিমছাঙৰ গভীৰ নীলাপানীত সিহঁতে পিয়াহ পলুৱাব।

হাবিবোৰ, ধৰিবলৈ গলে, আৰম্ভ হৈছেই। ঘন জোপোহাবোৰ, ওখ গছবোৰ, আৰু গছত মেৰিয়াই থকা অসংখ্য লতাবোৰ। ভিতৰলৈ সোমালে গছবোৰ বোধহয় বেছি ঘন হ'ব, গছৰ গাত মেৰিয়াই থকা লতাবোৰ বেছি ডাঙৰ হ'ব, বেছি গহীন হ'ব, তাই ক'ব নোৱাৰে। তাই কেতিয়াও জঙ্গললৈ যোৱা নাই। তাত সোমালে তাই বাক কি কৰিব! কোনোবা এজন মানুহে, লগত থকা হলেও মনটোত তাই সাহ পালেহেঁতেন। তাইৰ অকণমান ভায়েকটোৱে তাইক কোনো সহায় কৰিব নোৱাৰে। বৰঞ্চ তাৰ বাবে তাইৰ চিন্তা বাঢ়ে।

অলপ দূৰ গৈয়ে সিহঁতে দেখিলে সিহঁতৰ দৰে আৰু দুটা প্ৰাণী।



তাইৰ ভায়েকটোৰ দৰেই এটা অকণমান ল'ৰা আৰু ছোৱালী এজনী। ল'ৰাটোৰ বয়স বোধহয় ছবছৰ মান হ'ব, আৰু ছোৱালীজনীৰ বয়স তেৰ কি চৈধ্য। ছোৱালীজনীয়ে কাপোৰ এখন পিটনিত তিয়াই আনি কাপোৰৰ পানীখিনি চেপি চেপি ল'ৰাটোৰ মুখত দি আছে। সিহঁত দুয়ো আহি ওচৰতে বয়। চিত্ৰামণি ছোৱালীজনীক সোধে ল'ৰাটোৰ কি হৈছে। চিত্ৰাই দেখে ছোৱালীজনীৰ গালমুখ বহি গৈছে। কান্দোতে কান্দোতে তাইৰ চকুবোৰ ফুলি গৈছে। তাই মুখখন তুলি চিত্ৰামণিৰ ফালে চাই কলে,—

কালি ৰাতিপুৱাই আমি ঘৰ এৰি আহিলোঁ। আপুনিও বোধহয় কালি আহিছে নহয় জানো? সেইখিনিতে মানুহবোৰৰ যে কি হ'ল কব নোৱাৰো। পালে পালে মানুহবোৰ যেনিহে পলাবলৈ আৰম্ভ কৰিলে। মাইত ক'লৈ গ'ল মই কব নোৱাৰোঁ। মানুহৰ ঠেলাত মই কোনফালে ক'লৈ আহিবলৈ ধৰিলোঁ কব নোৱাৰিলোঁ। এবাৰ মোৰ অনুমান হৈছিল মই যেন মাক পৰিযোৱা দেখিছিলোঁ। যদি সেয়া সঁচাকৈ মোৰ মা হয় তেনে তেওঁ আৰু বাচি থকা নাই, তেওঁ নিশ্চয় মৰিছে। মানুহৰ গচকতে তেওঁ নিশ্চয় মৰিছে। এবাৰ আমি দুয়ো পৰি গলোঁ। মই ইয়াক বুকুত বান্ধি কোনোমতে আকৌ ঠিয় দিলোঁ কিন্তু আকৌ মানুহৰ ঠেলাত ই পৰি গ'ল। মই কিমান চিঞৰিলোঁ, কিন্তু কোনে কাৰ কথা শুনে। কিছু সময় যুঁজ বাগৰ কৰি মই ইয়াক উলিয়াই আনিলোঁ। কিন্তু তাৰ বুকুৰ ওপৰত খোজ দি মানুহবিলাক পাব হৈ গ'ল। মই তাক উলিয়াই আনি ঘিমান পাৰি দৌৰিলোঁ। ক'তো মানুহ এটা আৰু দেখিবলৈ নাই। তাক লৈ মই ক'লৈ যাম। এইখিনিতে ওচৰতে পানী আছিল, ইয়াতে পৰি বুলোঁ।

চিত্ৰামণি ল'ৰাটোৰ ওচৰত বহে। তাৰ মুখখন ভীষণ ৰঙা হৈ উঠিছে। গাটো জুই যেন গৰম। ভৰি দুখন শেতা। গাটো ইমান গৰম কিন্তু ভৰি দুখন ইমান চৈধ্য কিয় তাই বুজি নাপায়। তাই ল'ৰাটোৰ চকু দুটা মেলি চায়। দুয়োটা চকু তেনেই ৰঙা। হাতেৰে

চকু দুটা মেলি দিলে মেলখাই থাকে। হাত এৰি দিলেই আকৌ দুয়োটা চকু ততালিকে মুদ খাই যায়। তাৰ উশাহবোৰ অতি ঘন। ঘনঘনকৈ উশাহ লৈ মাজতে একোবাৰ উশাহ লবলৈ এৰি দিয়ে। চিত্ৰাই ভয় পাই যায়। তাৰ পাছতে আকৌ উশাহ লয়। ঘনকৈ উশাহ লোৱাৰ মাজতে সি কি যাতনাত কাতবে, গোঙনিৰ দৰে এটা শব্দ হয়। গাত তাৰ ক'লা এটা গেঞ্জি। চিত্ৰামণিয়ে লাহে লাহে তাৰ বুকুৰ পৰা গেঞ্জিটো অলপ আঁতৰ কৰি দিয়ে। তাৰ কোমল বুকুতে যেন কিছুমান ছাপ লাগি আছে। ধূলিবাৰিবোৰ তাৰ বায়েকে আগতে মচি দিছে। এতিয়া একো মলি তাৰ বুকুত নাই। কেৱল তাৰ বুকুখন ৰঙা পৰি আছে। ক'তো অকণো ছাল ফাটি যোৱা নাই, ক'তো তেজো ওলোৱা নাই। কেৱল কিছুমান ৰঙা দাগ।

ইতিমধ্যে চিত্ৰাৰ ভায়েকে মগটোত অলপ পানী লৈ আহে। চিত্ৰাই অকণ অকণ পানী তাৰ মুখত দিয়ে। প্ৰথমতে এটোপ কি দুটোপ পানী তাৰ ডিঙিয়েদি ভিতৰলৈ যায়। তাৰ পাছত দিয়া পানী মুখতে থাকে, ভিতৰলৈ নাযায়। লাহে লাহে তাৰ মুখত দিয়া পানীখিনি মুখেদি আকৌ বাহিৰ হৈ আহে। চিত্ৰামণিৰ ধাৰণা হয় ল'ৰাটো নাৰাচে। অন্ততঃ এই অৱস্থাত বাচি উঠাৰ কোনো সম্ভাৱনা নাই। ক'ৰবাত ডাক্তৰ পোৱা হলে, বা হাস্পাতাল পোৱা হলে, হয়তো কিবা উপায় হ'ল হেঁতেন। কিন্তু পিটনিৰ পানীয়ে তাক ভাল কৰিব নোৱাৰে।

চিত্ৰামণি এটা নতুন বিপদৰ সন্মুখীন হয়। তাই কয়,—

পাছলৈ হয় সাত মাইল গলে হাস্পাতাল পাবা। আগলৈ হয় সাত মাইল গলে কি পোৱা যায় মই একো নাজানো। আৰু আগৰ এই হয় সাত মাইল যোৱাটো দুষ্কৰ। শুনিছোঁ তেনেই হাবি। তুমি কি কৰিবা? ল'ৰাটোক কিন্তু হাস্পাতাললৈ লৈ যোৱা নিতান্ত প্ৰয়োজন।

ছোৱালীজনীয়ে প্ৰথমে একো নামাতে। তাৰ পাছত লাহে-লাহে কয়,—



ইয়াৰ অৱস্থা যে ভাল নহয় মই গম পাইছোঁ। কালি ৰাতি মই স্নানকাৰত ভালকৈ দেখা নাপালোঁ। ই বমি কৰিছিল। মোৰ ধাৰণা বমিৰ লগত তেজ আহিছিল। বমিৰ লগত তেজ অহা মানে কি? মানে, ইয়াৰ বুকুৰ ভিতৰত কিবা এটা হৈ গৈছে, নহয় জানো? তথাপি যিমান সময় সি জীয়াই আছে তাক মই পেলাই থৈ যাব নোৱাৰোঁ। পাছলৈ গলে অৱশ্যে হাস্পাতাল পাম, যদি এই ছয় মাইল বাট সি জী থাকে। কিন্তু মই ঠিক জানো মই যাব নোৱাৰিম। হাস্পাতাল পোৱাৰ আগতে ইয়াক ক'ৰবাত দলিয়াই দি মোক কোনোবাই লৈ যাব। তাৰ পাছত মোৰ অৱস্থা কি হ'ব, মই ক'লৈ যাব লাগিব, এই কথা সকলোৱে জানে। গতিকে পাছলৈ যোৱাৰ প্ৰশ্ন নুঠে।

ছোৱালীজনী সকল হলেও কথাবোৰ বুজি পায়, চিত্ৰাই ভাবে। অৱশ্যে এই কথাও তাই জানে যে বৰ্তমান সময়ত সিহঁতৰ অঞ্চলত সকল ল'ৰা ছোৱালী বোৰেও ডাঙৰ মানুহৰ দৰে আটাইবোৰ কথাকে জানে। অৱস্থাই সিহঁতক সকলোকে বুঢ়া কৰি তুলিছে। সিহঁতৰ বিপদ ক'ত এই সংকেত সকলোৱে জানে। জীৱনৰ আন আন এশটা সাধাৰণ কথাৰদৰে এই বিলাক কথাও সিহঁতৰ মাজত একেবাৰে সাধাৰণ হৈ পৰিছে। তাই আকৌ সোধে।—

তাৰ মানে? তাৰ মানে তুমি আগলৈ গৈ থাকিবা? আৰু এমাইলৰ পাছতে ডাঠ হাবি আবস্ত হ'ব। হাবিৰ মাজত কি আছে মই নাজানো, বোধহয় তুমিও নাজান। কিন্তু তাত আমাৰ বাবে নিৰাপদ ঠাই নাই এই কথা একেবাৰে খাটাং।' আৰু ইয়াক ওৰে বাটে বোকোচাত লৈ তুমি যাব পাৰিবা কিমান দূৰ? মোৰ লগত আছে মোৰ এই ভাইটো। মই তাকো মাজে মাজে বোকোচাত লব লগা হয়। তথাপি সি ভালেখিনি খোজ কাঢ়িব পাৰে।

আপুনি মোক ঘূৰি যাবলৈ কয়?—ছোৱালীজনীয়ে সোধে।

চিত্ৰামণি আৰু পলম নকৰে। আৰু যে বাটত কিমান বিপদ আছে কোনে জানে? ইয়াতকৈ ডাঙৰ বিপদ আৰু হয়তো কত হ'ব।

তাই টোপোলাৰপৰা অকণমান গুৰি ছোৱালীজনীক খাবলৈ দিয়ে। গুৰিখিনি খাই তাই পানী খায়। তাৰ পাছত অস্থায়ী ল'ৰাটোক চিত্ৰামণি নিজৰ বোকোচাত বান্ধি লয়? আৰু কয়,—

মোৰ গা ভালে থকা হলে, ওৰেবাট ময়ে ইয়াক লৈ যাব পাৰিলোঁ হেঁতেন। কিন্তু এই অৱস্থাত নোৱাৰিম। এতিয়াই বোধহয় মোৰ গাত অলপ বল আছে। মই প্ৰথমতে এঘণ্টা ইয়াক কঢ়িয়াই নিওঁ। তাৰ পাছত তুমি লবা।

অৱশ্যৰ মাজেদি সিহঁত চাৰিওটা প্ৰাণী গৈ থাকে। বাট বুলিবলৈ একো নাই। হাবিৰ মাজত জন্তুবোৰ যাওঁতে লুবলুৰীয়া ফাক কৰি যায়। সেই ফাকেই সিহঁতৰ বাট। এটাৰ পাছত এটাকৈ সিহঁত যায়। প্ৰথমে ছোৱালীজনী, তাৰ পাছত চিত্ৰামণিৰ ভায়েক শেষত বোকোচাত বেমাৰী ল'ৰাটো লৈ চিত্ৰামণি। গছৰ ডাল এটা চিত্ৰামণিয়ে লাঠি কৰি লয়। লাঠিত ভৰ দি তাই গৈ থাকে। মাজে মাজে তাইৰ গাটো অসম্ভৱ বেয়া লাগে। তাই অকণমান ঠিঠি জিৰায়, আকৌ যায়। তাইৰ ভায়েকটোৰ ভাগৰ লাগে; তথাপি সি গৈ থাকে।

লাহে লাহে তলৰ মাটিবোৰ অসমান হৈ আহে। মাজতে ওখ আকৌ চাপৰ, আকৌ ওখ আকৌ চাপৰ। পাহাৰৰ শিপাবোৰ দূৰলৈ বিয়পি পৰিছে। এবাৰ মাজতে সিহঁতৰ ধাৰণা হ'ল সিহঁতে কেৱল ওপৰলৈ উঠি আছে। বোধ হয় কোনোবা এখন পাহাৰত সিহঁতে উঠিব ধৰিছে, সিহঁতৰ তেনেকুৱা ধাৰণা হয়। কিন্তু অলপ পাছতে আকৌ সিহঁতে নামিবলৈ ধৰে। যিমান ওপৰলৈ উঠিছিল তাতকৈ বেছি তললৈ নামিব ধৰিলে। নামি থাকোঁতে চিত্ৰামণি তলৰ ফালে চাই অবাক হৈ গ'ল। তলত সুন্দৰ সমান ঠাই। শালগছবোৰ আঁক নাই, গছত বগোৱা লতাবোৰো নাই। সেই বিলাকৰ পৰিবৰ্ত্তে এখানি এখানি বনৰীয়া ফুল। যিমানে তললৈ আহিল তিমানে চিত্ৰামণি লক্ষ্য কৰিলে যে ওচৰতে নিশ্চয় মানুহৰ বসতি আছে। কাৰণ সমান মাটিবোৰত মাজে মাজে মানুহে খেতি কৰিছে। বৰ্তমান একো খেতি



পথৰত নাই কিন্তু খেত কৰাৰ চিন আছে। অলপ নিলগতে বোধ হয় এটা জুৰি সকলো জুৰি, দুৰৰ পৰা পানী খিনি দেখা নাযায়।

হঠাৎ ভায়েকৰ হাতখনত ধৰি চিত্ৰামণি স্তব্ধ হৈ ঠিয় দিয়ে। ক'ত যেন কি এটা শব্দ তাই শুনিলে। আগৰ ছোৱালীজনীও থমকি বয়। এক মুহূৰ্ত্ত তাই কাণ পাতি শুনে, আৰু কয়,—

সেয়া হাতী। বোধ হয় পানী খাবলৈ আহিছিল হাতীৰ পালটো। সিহঁতে পানী খাই শুবত পানী লৈ যায়। যাওঁতে শুবৰ পানীবোৰ চটিয়াই দি যায়। শুবৰ পানী বাহিবলৈ মাৰি দিওঁতে তেনেকুৱা শব্দ হৈছে। আমাৰ কোনো ভয় নাই।

ভয় নাই?—চিত্ৰামণি অবাক হৈ সোধে। হাতীৰ পাললৈ তুমি ভয় নকৰা?

হাতীৰ পাললৈ কোনেও ভয় নকৰে। ভয় কৰে মানুহে এটা হাতীলৈ। যেতিয়াই দেখিব বাটত মাত্ৰ এটা হাতী, সি গছৰ ডাল ভাঙিছে, গছৰ আঁৰালত লুকাইছে, মানুহ দেখিলে ঠিয় হৈ মানুহৰ ফালে চাইছে, তেতিয়া পলাব। কাৰণ সেই হাতীয়ে পালেই মানুহ মাৰিব।

হঠাৎ চিত্ৰামণিৰ ধাৰণা হয় ছোৱালীজনীৰ বয়স তেৰ চৈধ্য নহয়, বেছি।

জুৰিটোৰ পাবৰ সমান ঠাই এডোখৰত গছৰ ছাঁত চিত্ৰামণিয়ে কাপোৰ এখন পাৰি বেমাৰী ল'ৰাটোক শুৱাই থয়। তাৰ পাছত তাই অলপ আঁতৰতে নিজে শোৱে। তাই ইমান বেদনা অনুভব কৰে যে তাইৰ চকুৰ পানী ওলায়। তাইৰ বুকুপেটে এনেকৈ বিকি ধৰিছে যে তাই উশাহ লব নোৱাৰে। তাই ইকাটি সিকাটি কৰে, কিন্তু একো লাভ নহয়। ক্ৰমে তাই হাতভৰি—ইফালে সিফালে মাৰিবলৈ ধৰে। তাই আৰু অকণো উশাহ লব নোৱাৰে। এয়ে তাইৰ অন্তিম সময়, তাই ভাবে। তাইৰ কুমৰ শিববোৰ ফুলি উঠে, মূৰটো গৰম হয়, গালমুখ বঙা পৰে, নাকৰ পাহি দুটা বহল হয়, আৰু তাইৰ জিভাখন বাহিবলৈ ওলাই অহা যেন লাগে। তাই এবাৰ মাত্ৰ, আংজেং।

ছোৱালীজনী আৰু ভায়েক দুয়ো চকুখাই উঠে। ভায়েকটো লৰি গৈ তাইৰ ওচৰ পায়। ছোৱালীজনী ল'ৰাজনৰ ওচৰত বহি তাৰ হাত দুখন পিটিকি আছিল। তাইও উঠি আহে। তাই চিত্ৰামণিৰ ফালে এখন্তেক চাই তাইক সোধে,—

বিষাইছে, নে শালমাৰি ধৰিছে?

চিত্ৰাই মুখেৰে স্নাত্তিৰ নোৱাৰে। মুখখন ঘূৰাওতে ছোৱালীজনীয়ে দেখে ঘামত চিত্ৰাৰ মুখ তিত্তি গৈছে। তাই বুজি পায় পায় চিত্ৰাৰ বিষ উঠা নাই। তাই কয়,—

চাওঁ, ভৰি দুখন পোনকৈ মেলি দিয়ক। কিলাকুটিৰ ওপৰত মূৰটো নথৰ, মূৰটো পোনকৈ মাটিত পেলাই ৰাখক।

তাই নিজে চিত্ৰাৰ ওচৰতে আঁঠুকাঢ়ি বহি চিত্ৰাৰ কোমৰৰ কাপোৰৰ বান্ধটো খুলি দিলে। চিত্ৰাই যেন প্ৰথমবাৰ উশাহ লব পাৰিলে। তাৰ পাছত তাই চিত্ৰাৰ পেটটোত হাতেৰে কিবা এক অভিনব উপায়ে পিহি দিবলৈ ধৰিলে। চিত্ৰাই উশাহ লব পৰা হ'ল, যদিও তাই উঠি বহিব নোৱাৰিলে। তাই অবাক হৈ ছোৱালীজনীৰ ফালে চায়। তাইৰ মনৰ পৰা বিস্ময় নাযায়। ইমান অকণমাণ এজনী ছোৱালী! হয়তো তাইৰ ভুল হৈছে, ছোৱালীজনী বয়সত ডাঙৰ। বা, এনেকুৱাও হব পাৰে যে তাই কম বয়সৰ পৰা নানা কথা জনাব বাবে বাধ্য হৈছে।

ছোৱালীজনী চিত্ৰাক তেনেকৈ পেলাই থৈ খোৱাৰ যোগাৰ কৰে। তাই নিজে খায়, চিত্ৰাৰ ভায়েককো দিয়ে। তাৰ পাছত চিত্ৰাৰ বাবে অলপ যোগাৰ কৰি থয়, কাৰণ, অলপ দেৰি নহলে চিত্ৰাই খাব নোৱাৰিব। তাৰপাছত তাই ল'ৰাটোৰ ওচৰলৈ যায়। মগৰ পানী আনি তাৰ মুখত দিয়ে! এটোপ পানী সি খায়, আৰু চকুদুটা ঘূৰাই ঘূৰাই চায়। ভৰি দুখন আগতকৈও চোঁচ, উশাহবোৰ আগতকৈও ঘন। তাৰ পাছত সি আৰু পানী নাখায়, পানী ভিতৰলৈ নাযায়। অকস্মাৎ ছোৱালীজনীৰ দুইগাল চকুৰ পানীৰে ভৰি পৰে। তাইৰ



চকুৰ পানী ল'ৰাটোৰ গালতে পৰে, কিন্তু সি চকু মেলি নাচায়।

চিত্ৰামণি উঠি বহে। তাই সম্পূৰ্ণ ভালপোৱা নাই। তথাপি উঠি বহে। দিনৰ পোহৰতে যদি সিহঁতে আক কিছুদূৰ যাব নোৱাৰে তেনে ইয়াতেই পৰি থাকিব লাগিব। তাই উঠি ল'ৰাটোৰ ওচৰলৈ আহে। ছোৱালীজনী কয়,

আপুনি ইয়াক বোকোচাত লোৱাটো অন্মায় হব, মই জানিছিলোঁ। পাছত ভাবিলোঁ, অকণমান মোক সহায় নকৰিলেও নহয়। সেই বাবে মই আপত্তি নকৰিলোঁ। মই ভাবিছিলোঁ যে প্ৰথমখিনি বাটৰ পাছত আক আপোনাক কেতিয়াও তাক লবলৈ নিদিওঁ। যিমানদূৰ নহওক মই অকলে তাক বৈ নিম।

চিত্ৰামণি একো নামাতে। ল'ৰাটোক দেখি তাইৰ মনটো বেয়া হৈ যায়। কেৱল বোকোচাত কঢ়িয়াই লৈ গৈ থাকিলে সি কেনেকৈ ভাল হব? কিবা বনবীয়া লতাৰ বস আদি দিব পাবিলে! তাই শুনিছিল, জঙ্গলত থাকে তেনেকুৱা লতা যাব এটোপ খুৱাই দিলে অনেক অস্থখ ভাল হয়। তাই কিন্তু একো চিনি নাপায়। চিত্ৰাই অলপমান খাই লোৱাৰ পাছতে ছোৱালীজনীয়ে ল'ৰাটোক বোকোচাত তুলি ললে; আক সিহঁতৰ যাত্ৰা আৰম্ভ কৰিলে। এইবাৰ সিহঁত দুয়ো দুডাল লাখুটি ললে। সিহঁতক দেখি চিত্ৰাৰ ভায়েকেও এডাল মাৰি হাতত ললে।

সমান ঠাইখিনি পাবহৈ আকোঁ সিহঁতে ওখচাপৰ ঠাই পাবলৈ আৰম্ভ কৰিলে। ক্ৰমে হাবিখন ভয়ানক গহীন হৈ উঠিল। ইমান পৰে, বাট নাছিল যদিও, গছবিলাকৰ মাজত ইমান ওখ বন নাছিল। এতিয়া সিহঁতে আহি লতাবনে ঘেৰা জঙ্গল পালে। মাজে মাজে লতাবোৰ কাঁইটীয়া, মাজে মাজে লতাবোৰৰ পাতবোৰ একোখন কুলাৰ দৰে ডাঙ্গৰ, পাতৰ ওপৰত মাজে মাজে প্ৰকাণ্ড পোকবোৰ। ভায়েকটোক লৈ চিত্ৰাৰ ভয়ানক অস্থবিধা হয়। তাক তাই বোকোচাত তুলি লবও নোৱাৰে, অথচ মাজে মাজে সি লতাবোৰৰ মাজৰ পৰা ওলাবকে নোৱাৰে। কাঁইটীয়া লতাবোৰে তাক আঁচুৰি তেজ উলিয়াই দিয়ে। চিত্ৰামণি

আতঙ্কত মাজে মাজে শিয়ৰি উঠি, আক হয়তো কিমান দূৰ যাব লাগিব এই হাবিৰ মাজেদি। আগলৈ হয়তো আক ক'ত কি আছে। ছোৱালীজনীৰ কিন্তু ভয় লগা যেন নেদেখি। তাই এবাৰ কয়,—

আমি জুৰিটোৰ পাৰে পাৰে আহি থকা হলে বোধহয় ভাল বাট পালোহঁতেন। মই লক্ষ্য কৰিছিলোঁ জুৰিটোৰ পাৰেদি মানুহযোৱা বাটৰ চিন আছে। কিন্তু ভাবিলোঁ আমি পোনাই গলেই ভাল। আমি ইয়াতকৈ ভাল ঠাই পামেই। নহলে সেই বাটটো ক'লৈ যাব? নিশ্চয় ওপৰলৈ উঠি আহিছে।

চিত্ৰামণিৰ অসন্তৰ ভাগৰ লাগিছিল। তাইৰ তেতিয়াও খোচ মাৰি ধৰাটো একেবাৰে যোৱা নাই। তাই একো নামাতে। কাৰণ সিহঁতে সমূলি আগবাঢ়িব পৰা নাই। এনেকুৱা হাবিৰ মাজত বাতি হব লাগিলে জন্তুৰ হাতত নমৰিলেও, ভয়তে মৰিব। প্ৰতি খোজতে তাইৰ গাটো জিকাৰ খাই উঠে—। এনেকুৱা অটব্য হাবিৰ কথা তাই কল্পনাও কৰিব পৰা নাছিল।

সেই অটব্য হাবিৰ মাজেদি বহুপৰ সিহঁতে গৈ থাকে। দিনৰ পোহৰ বোধহয় আক এঘণ্টাৰ বেছি নাই। চিত্ৰামণিৰ ভয় ক্ৰমাৎ বাঢ়িবলৈ ধৰে; আক আগৰ ছোৱালীজনীৰ খোজ ক্ৰমে শিথিল হৈ আহিবলৈ ধৰে। চিত্ৰাৰ ভায়েকটোৰ গোটেই গাতে ইমান তেজ ওলায় যে চিত্ৰাই তাৰ ফালে চাবকে নোৱাৰে। ছোৱালীজনী ল'ৰাটোৰ ভৰত কঁজা হৈ যায়। তথাপি তাই কোনো আপত্তি নকৰাকৈ গৈ থাকে। দূৰৰ পাহাৰ বোৰ আক ওখ। এখনৰ পাছত আক এখন ওখ পাহাৰ, ইখনতকৈ সিখন ওখ, তাৰ পাছৰখন আক ওখ। ওখ পাহাৰ বোৰে দিগন্ত চুইছেগৈ। হয়তো সেই পাহাৰ বিলাকৰ ওচৰেদিয়ে বৈ গৈছে ছিমছাং নদী। কোনো সময়ত ধাৰণা হয় পাহাৰবোৰ ওচৰতে, আকোঁ ধাৰণা হয় বহুত দূৰত। চিত্ৰামণিয়ে নিজৰ মনতে সান্ত্বনা দিয়ে যে এইবাৰ যেতিয়া ওখ ঠাইবোৰ পাবহৈ তললৈ নামিব লাগিব, তেতিয়াই সিহঁতে ছিমছাঙৰ পাবত উপস্থিত হব। লাহে লাহে তাইৰ মনলৈ



এটা অবিশ্বাস আহে যে ছোৱালীজনীৰ কথা ঠিক নহয়। সিহঁতে বোধহয় ভাল ঠাই নাপায়, গোটেইখনেই এনেকুৱা অৰণ্য। তাই দেখাপোৱা জুৰিব পাবৰ বাটটো হয়তো এই পিনে একেবাৰে অহাই নাই।

কিন্তু অলপ পাছতে তাইৰ মনলৈ আশা আহে। তাই দেখে যে মাজে মাজে লতাবোৰ কাটি খোৱা আছে। আঁচুৰি মাটিত পেলাই খোৱা লতা নহয়, কাটি পেলোৱা লতা। কাটি খোৱা লতাবোৰ শুকাই মাটিত পৰি আছে। অলপ পাছতে ছোৱালীজনীয়ে এটা স্বস্তিৰ নিশ্বাস পেলায়। চিত্ৰামণিয়ে বুজি পায় তাই নিশ্চয় মানুহ যোৱা বাট দেখিছে। দবাচলতে সেয়ে হ'ল। সিহঁতে লুবলবীয়া বাট এটা আহি পালেহি। চিত্ৰামণিৰ ইচ্ছা হৈছিল যেন তাই অকণমান জিৰাই লব। কিন্তু তাই নাথামে। দিনৰ পোহৰ আৰু বেছি নাথাকে এই কথা তাইৰ মনলৈ আহে। অকস্মাৎ সিহঁতে সিহঁতৰ আগতে অকণমান চাল এখন দেখিবলৈ পালে। ঠাই খিনি ওখ কিন্তু সমান। চাবিডাল গছত মাৰি বান্ধি গছৰ ডালেৰে সজা এখন চাল আৰু তাৰ ওপৰত খেৰ। চিত্ৰামণি ভাবিছিল তাই জিৰোৱাৰ কথা কব। কিন্তু তাই কবলৈ নোপাওঁতেই ছোৱালীজনীয়ে কলে, তাতেই সিহঁতে এখন্তেক বৰ লাগিব।

চালিখনৰ ওচৰতে ছোৱালীজনীয়ে ল'ৰাটোক থলে। বান্ধটো খুলি দিলে, আৰু তাৰ পাছত তাই হুক হুকাকৈ কান্দিবলৈ ধৰিলে। চিত্ৰামণি বহিব খুজিছিল মাথোন, তাইৰ কান্দোন শুনি উঠি আহিল। ল'ৰাটোৰ ওচৰলৈ আহি তাই আঁঠুকাঢ়ি বহিল। ল'ৰাটো আগবঢ়ৰে ধীৰ শান্ত হৈ আছে, কিন্তু সি উশাহ লোৱা নাই।

ছোৱালীজনীয়ে ঢাকুৰি ঢাকুৰি কান্দিবলৈ ধৰিলে। চিত্ৰামণিও কান্দিলে। তাইৰ ভায়েকটোৱে কান্দিলে। চিত্ৰাই সান্ত্বনা দিবলৈ কোনো ভাষা বিচাৰি নাপালে। অথচ তাইৰ চিন্তাৰ পাবকুল নোহোৱা হ'ল। মৰা ল'ৰাটোক এনেকৈ এৰি যাব নোৱাৰি, অথচ মাটিত গাঁত খান্দিবলৈ সিহঁতৰ লগত একো এটা নাই।

এনেতে দুজন মানুহ আহিল। চেহেৰা দেখিলে কব নোৱাৰি সিহঁত মানুহ নে ভূত। কাপোৰ কানিবোৰ লেতেৰা, চকুবিলাক ভয় লগা। সিহঁত দুয়ো আহি চিত্ৰাইতক ভালকৈ চালে। এবাৰ চাইয়ে সিহঁতে গম পালে কাৰ ক'ত কি হৈছে। চিত্ৰাৰ গাৰ অৱস্থা সিহঁতে এক মুহূৰ্ততে গম পালে; আৰু গম পালে যে মৰি পৰি থকা ল'ৰাটো ছোৱালীজনীৰে কোনোবা হয়। তাহাঁতক দেখি ছোৱালীজনী কান্দিবলৈ এৰিলে। চিত্ৰাৰ ভয় লাগিছিল যদিও, এটা চিন্তাও কমে। কাৰণ ল'ৰাটোক কবৰ দিয়াৰ এটা ব্যৱস্থা হব। মানুহদুজনে পৰস্পৰ দুই এবাৰ চায় আৰু চকুৰ ইঙ্গিতেৰে কিয়ন আলচ কৰে। এজনে কয়,—

আমাৰ কোৰবোৰ সোঁ সেইখিনিতে আছে। আমি ল'ৰাটোক লৈ যাওঁ। ইয়াত গাঁত খনা টান হব। সেই যে গছডাল দেখিছা, সেই গছৰ তললৈ লৈ যাব লাগিব! অকণমান গাঁত এটা খন্তেকতে হৈ যাব।

সিহঁতে ল'ৰাটোক দাঙি লব খোজে। কিন্তু ছোৱালীজনী বাধা দিয়ে। তাই কয় তাই নিজে তাক তালৈ কঢ়িয়াই নিব। চিত্ৰামণি বাধা দিয়ে। তাই কয় যে তালৈ যোৱাৰ কোনো দৰ্কাৰ নাই। কিন্তু ছোৱালীজনীয়ে নুশুনে। তাই কান্দি কান্দি ল'ৰাটোক আকৌ বোকোচাত পেলাই লৈ মানুহ দুজনৰ লগতে যায়। চিত্ৰাই ঠিয় হৈ চায়। কিন্তু অলপ পাছতে সিহঁত আটাই কেইজন নেদেখা হৈ পৰে। তাইও পাছে পাছে যাব খোজে, কিন্তু পাছলৈ মুখ ঘূৰাওতেই ভায়েকৰ তেজেৰে বাঙলি মুখখন দেখে। তাই আৰু নাযায়। যিকণ সময় পোৱা যায়, তাৰ ভিতৰতে তাৰ মুখখন মচি কাচি দি অলপ ভাল কৰি দিব লাগে। সি চালি খনৰ তলতে বহি আছিল। চিত্ৰাই তাৰ গালমুখ পিহি দিবলৈ ধৰিলে। তেতিয়া তাইৰ মনলৈ আহিল বাতিৰ কথা। আৰু কিমানদূৰ সিহঁতে যাব পাৰিব? ছোৱালীজনী ঘূৰি আহে মানে আৰু দিনৰ পোহৰ বেছি সময় নাথাকে। তাই ভায়েকটোক



কোলাত লৈ এডাল গছত আঁউজি ভাগৰ পলাবলৈ চেষ্টা কৰে। চাৰিওফালে শুকান গছৰ ডাল আৰু তাইৰ ওচৰতে কিছুমান ছাই। আনকোনোবা মানুহেও বোধহয় তাত থাকি গৈছে। কিজানি সেই মানুহ দুটাই আছিল ইয়াতে। মানুহ দুটাৰ কথা মনত পৰোতেই তাইৰ যেন কি ভয় লাগে।

চিত্ৰামণি ঠিয় দিয়ে। আৰু তাই পলম কৰিব নোৱাৰে। এতিয়াও তাই সম্পূৰ্ণ একাৰ হোৱাৰ আগতে, আৰু অন্ততঃ আধাঘণ্টা সময় যাব পাৰিব। এবাৰ একাৰ হলে এই হাবিৰ মাজত তাই আৰু এখোজো আগ বাঢ়িব নোৱাৰিব। সেই ছোৱালীজনীৰ বাবে ভাবি আৰু লাভ নাই। তাই নিজে নিজৰ পথ বিচাৰি লব। তথাপিও চিত্ৰাৰ বেয়া লাগে। এই বনৰ মাজত ছোৱালীজনীক অকলে এৰি থৈ তাই কেনেকৈ যাব! নিজৰ নিৰাপত্তাৰ কথা ভাবি ইমান নিৰ্মম তাই হব নোৱাৰে। তাই ঠিয়দিয়া মাত্ৰকে তাইৰ ভায়েকটোৱেও ঠিয় দিলে। সিও যাবলৈ সাজু। চিত্ৰা অস্থিৰ হৈ উঠে। সেইখিনি ঠাইতে আৰু অপেক্ষা কৰিবলৈ তাইৰ ভাল নালাগে। তাই দুই এখোজকৈ ছোৱালীজনী যোৱা ঠাইখিনিৰ ফালে যাবলৈ আৰম্ভ কৰে।

অলপ দূৰলৈ গৈ চিত্ৰামণি থামে। তাই ঠিয় হোৱা ঠাইখিনিৰ পৰা মাটিখিনি ক্ৰমান্বয়ে হেলনীয়া হৈ গৈছে। বোধহয় সিহঁতে পাই অহা জুৰিটো এইখিনি ঠাইৰ ওচৰতে। টিলাটোৰ চাৰিও কাষেদি জুৰিটো বৈ গৈছে। হয়তো ছোৱালীজনী কোৱা কথাষাৰেই সঁচা আছিল। জুৰিটোৰ পাবে পাবে মানুহ অহাযোৱা কৰা বাট আছে আৰু সেই বাটেদি আহিলে সিহঁতৰ কষ্ট নহ'লহেঁতেন। কিন্তু তাই ছোৱালীজনীৰ কোনো চিন দেখা নাপায়। ওচৰতে থকা গছ কেইদালৰ তলতে মানুহ দুজনৰ কোৰ থৈ অহা বুলি কৈছিল; কিন্তু গছৰ তলত এতিয়া একো সাৰস্বৰ নাই। বোধহয় ছোৱালীজনী মানুহদুটাৰে সৈতে তললৈ পানীৰ জিয়লিলৈ গৈছে। তাতে মাটি কোমল। বোধহয় তাতে সিহঁতে ল'ৰাটোক পুতি থৈ আহিব। তথাপি তাইৰ মনটোত

ভয় লাগে। তাই নামি গৈ থাকিলে জুৰিটো নিশ্চয় পাব; কিন্তু কিমান নামি যাব লাগিব তাই কোনো ধাৰণা কৰিব নোৱাৰে। আৰু নামি গলেই যে তাই ছোৱালীজনীক পাব তাৰো কোনো নিশ্চয়তা নাই। আন ফালে তাহাঁত দুয়ো শ্ৰান্ত। তাই নিজেও শ্ৰান্ত, তাইৰ ভায়েকটোও। হাবিৰ মাজত ছোৱালী এজনী বিচাৰি উলিয়াবলৈ তাহাঁতৰ বুদ্ধিও নাই, বলো নাই, সাহসো নাই। পশ্চিমৰ ফালে বেলিটো তাইৰ চকুত পৰে। সূৰ্য্যটো ডাঙ্গৰ হৈ আহিছে, লাহে লাহে ৰঙা হৈ আহিছে।

তাতেই এখন্তেক ঠিয় দি থাকোঁতে তাইৰ কাণলৈ হঠাৎ শব্দ কিছুমান আহে। তাইৰ ধাৰণা হয় যেন শব্দবোৰ ওপৰৰ পৰা আহিছে তলৰ পৰা নহয়। যেন কেবাজনো মানুহে কথা কৈছে অথবা এজন মানুহে কাৰোবাক বিড়িয়াই মাতিছে। বোধহয় ছোৱালীজনী উভটি আহিছে, চিত্ৰাই ভাবে। হাবিৰ মাজত নানাফালেদি মানুহ আহিব পাৰে; তাই বোধহয় অইন কোনোবা বাটেৰে আহি পাইছে। চিত্ৰাই বেগাবেগিকৈ আগৰ ঠাইলৈ ওভটে! ঘূৰি আহোঁতে তাহাঁতৰ বেছি পৰা নালাগে। সেইখিনি ঠাই ভুল হোৱাৰো কোনো কথা নহয়। কাৰণ সিহঁত বহুত দূৰলৈ যোৱা নাছিল; আৰু তাত ছালি এখনো আছিল। চিত্ৰাৰ মনৰ উৎকণ্ঠা ক্ৰমে বাঢ়িবলৈ ধৰে। ছালিখন গ'ল ক'লৈ? আৰু দুখোজ মান যোৱাৰ পাছতে চিত্ৰাই ভায়েকটোক টানমাৰি তাইৰ কাষলৈ আনি এডাল গছত আঁউজি ঠিয় হ'ল। তাইৰ নিজৰ চকুৰে বোধহয় কিবা এটা ভুল হ'ল। যিখিনি ঠাইত ছালিখন আছিল, তাত আৰু একো ছালি নাই, কেই ডালমান বাহ মাত্ৰ ওলমি আছে। আৰু সেইখিনি ঠাইতে বহি আছে কিন্তুত কদাকাৰ কেইটামান অকণ অকণ ল'ৰাছোৱালী। চিত্ৰাৰ মূৰটো আচন্দ্ৰাই কৰা যেন পালে। তাই এহাতেৰে ভায়েকটোৰ হাতত ধৰি আনখন হাতেৰে গছডাল সাৰটি ধৰি চকু মুদিলে। হঠাৎ তাইৰ ভায়েকটোৰ খিল্ খিল্ হাঁহি শুনি তাই তবধ মানিলে আৰু চকুমেৰি চালে। সি তাৰ হাতখনেৰে



বায়েকক সেই ঠাইখিনি দেখুৱালে য'ত তাই ল'ৰাছোৱালী দেখা বুলি ভাবিছিল। তাৰ যেন হাঁহিৰ আৰু অন্ত নাই। চিত্ৰাই ভালকৈ চালে। আৰু লাহে লাহে কথাটো বুজি পালে। ভালকৈ চকুৰে মনিব নোৱাৰিলেও কিবিলি শুনাৰ পাছত তাইৰ আৰু সন্দেহ নাথাকিল যে সেয়া কেইটামান বান্দৰ। তাই আগুৱাই যাবলৈ ধৰিলে।

বান্দৰেই সঁচা। বান্দৰ কেইটাই টানি ওপৰৰ ছালিখন পেলাই দিছে। সিহঁত ওচৰলৈ যোৱা মাত্ৰকে বান্দৰ কেইটাই জপিয়াই গছত উঠে। চিত্ৰাই দেখে যে বান্দৰে কেৱল ছালিখন পেলাই দিয়েই কান্ধ হোৱা নাই, সিহঁতৰ কাপোৰ কানি সিচবাই পেলাইছে। সিহঁতৰ টোপোলাত থকা গুৰিবোৰ বান্দৰ বিলাকে খাই প্ৰায় অন্ত কৰিছে, অলপচৰপহে বাকী আছে। তাৰ বাহিৰেও চিত্ৰাৰ এটা টোপোলা আছিল। তাত আছিল নানা তৰহৰ কাপোৰ,—কিছুমান ফটা কাপোৰ আৰু অকণি অকণি কেইটামান চোলা। কাপোৰবোৰ বান্দৰে চাবিওফালে সিচৰতি কৰিছে।

চিত্ৰাই প্ৰথমতে গুৰিৰ টোপোলাটো চায়। দুখৰ মাজত তাইৰ হাঁহি উঠে। গুৰিবোৰ খাই বান্দৰ বিলাকে নিজৰ মুখ বগা কৰি পেলাইছে। যিখিনি গুৰি তেতিয়াও টোপোলাত আছিল চিত্ৰাই তাকে যতন কৰি আকৌ বান্ধি থয়। সিচবাই পেলোৱা কাপোৰ কানি বোৰ আকৌ গোটপিত লগাই থয়। তাৰ পাছত তাই গছলৈ চায়। বান্দৰ কেইটাই জুমি জুমি তাহাঁতলৈ চাই থাকে। ক্ৰমে সিহঁতে ওচৰৰ গছ কেইডাললৈ আহে। মুঠতে বান্দৰ পাঁচোটা। তাৰে এটাৰ পেটত ওলমি আছে এটি পোৱালি। মুহূৰ্ত্তৰ ভিতৰতে যেন সিহঁতৰ পৰস্পৰ পৰিচয় হৈ যায়। সেই বাবে বান্দৰ কেইটাই দূৰৰ গছবিলাকৰ পৰা জপিয়াই আহি ওচৰৰ গছ কেইডালতে বহে।

ক্ষণিকৰ ভিতৰতে একাৰ হৈ যায়। দিনৰ পাছত এনেকৈ ক্ষিপ্ৰ বেগে একাৰ হৈ যোৱা চিত্ৰাই আগতে দেখা নাছিল। এইমাত্ৰ ব'দ

আছিল—আৰু হঠাৎ এইমাত্ৰ একাৰ হৈ আহিল। পাহাৰৰ গছ-গছনিৰ মাজত বোধ হয় এনেকুৱাই হয়। বেলিউঠা আৰু বেলি মাৰ যোৱাৰ নিয়মবোৰ পাহাৰৰ বাবে সুকীয়া। অকস্মাৎ তাই যেন সম্পূৰ্ণ অকলশৰীয়া হৈ গ'ল। হাবিৰ মাজৰ নিঃসঙ্গতা ভয়াবহ। এই নিঃসঙ্গতাৰ মাজত নিজৰ বুকুৰ উশাহটোৰ বাহিৰে আৰু কোনো সঙ্গী নাথাকে।

সেই ঠাইৰ পৰা যোৱাৰ উপায় আৰু চিত্ৰাৰ নাথাকে। বাতিটো সিহঁতে তাতেই কটাৰ লাগিব। ভায়েকটোৱেও এই কথা বুজি পাইছে। সি পেলাই দিয়া খেৰবোৰ ওপৰৰ ছালিখনলৈ দুই এডালকৈ দলিয়াই দিয়ে। বাতিৰ বাবে হলেও সেয়ে সিহঁতৰ ঘৰ। চিত্ৰাই শুকান ডালবোৰ জমা কৰে। ওবে বাতি সিহঁতে জুই জ্বলাই ৰাখিব লাগিব। এই অটব্য হাবিৰ মাজত বাতি ক'ত কি জন্তু ওলাব, কোনে জানে। বাতিৰ ভিতৰত সিহঁতৰ কি গতি হ'ব তাকেইবা কোনে জানে। তাই শুকান ডালবোৰৰ দ'ম কৰি জুই লগাই দিয়ে। প্ৰথমতে ধোৱাবোৰ মন্ত্ৰৰ গতিৰে ওপৰলৈ উঠিবলৈ আৰম্ভ কৰে। তাৰ পাছত দ'ম দ'ম কৰি জুই উঠে। এখোজ দুখোজ কৰি দুই এটা বান্দৰ ওচৰ চাপি আহে। পেটত ওলোমাই লোৱা পোৱালিটোৰে সৈতে মাক বান্দৰজনীও আহে। সিহঁতৰ পৰা মাত্ৰ অলপ দূৰতে তাই বহি বান্দৰজনীও জুই পুৱাবলৈ ধৰে।

চিত্ৰাই টোপোলাৰ গুৰিবোৰত পানী মিহলাই খোৱাৰ বন্দোবস্ত কৰে। যিখিনি গুৰি বাকী থাকে সেইখিনি আকৌ টোপোলাত ভালকৈ বান্ধি থয়। তাইৰ ভায়েকটোৱে নিজৰ ভাগৰ গুৰিৰ পৰা অকণ অকণ বান্দৰ কেইটালৈ দলিয়াই দিয়ে। বান্দৰ কেইটা সিহঁতৰ তেনেই ওচৰ চাপি আহে। চিত্ৰাৰ মনটোৰ গধুৰ ভাবটো আঁতৰি যায়। তাই অকলশৰীয়া, নহয়; সিহঁত মুঠতে তাত সাতটা প্ৰাণী। এটা বেচ ডাঙ্গৰ পৰিয়াল। তাইৰ মাত্ৰ ভয় হয় এইবুলি যে অকণমান পাছতে বোধহয় বান্দৰ কেইটা আঁতৰি যাব। তাইৰ লগত যদি বেছি গুৰি থাকিল



হেঁতেন; তাই মাজে মাজে তাকেই সিহঁতৰ ভিতৰত ভগাই দি ওকে  
বাতি সিহঁতক তাতে বাধি থলেহেঁতেন। কিন্তু যিখিনি গুৰি আছে  
তাবে তাইৰ আৰু তাইৰ ভায়েকটোৰ আৰু দুদিনৰ বেছি নাযায়।

গুৰিখিনি খাই লৈ গছৰ ডাঙ্গৰ মুৰা এটা জুইত দি তাই গছ  
এডালত আঁউজি বহে। তাই ছোৱালীজনীৰ কথা ভাবিবলৈ ধৰে।  
ছোৱালীজনী নিচেই সৰু নহয় এই কথা তাই পাছত জানিছিল।  
দেখোঁতে তাই তেনেই সৰু ছোৱালী। মুখখন সৰু ছোৱালীৰ দৰে।  
তথাপি তাই জানে ছোৱালীজনী তেনেই সৰু নহয়। অথচ তাই  
তিমান ডাঙ্গৰো নহয়। তাইৰ বয়স বোধহয় ষোল কি সোতৰ।  
বোধহয় তাইৰ বিয়া হৈছিল, বোধ হয় তাইৰ সন্তানো হৈছিল। কিন্তু  
তাই ঠিক নাজানে। তাইৰ বাক কি হব পাৰে! আৰু যে তাই ঘূৰি  
নাহে এই বিষয়ে তাইৰ সন্দেহ নাথাকে। তাইৰ লগত যোৱা মানুহ-  
দুজনলৈ চিত্ৰাৰ ভয় লাগে। কিন্তু তাই সিহঁতৰ লগত গ'ল কিয়!  
ছোৱালীজনী বুদ্ধিমতী। শোকতে তাই অধীৰ হৈ নোযোৱা হলে  
বোধহয় সেই দুজন মানুহৰ লগত তাই কেতিয়াও নগ'লহেঁতেন। তাইৰ  
মনলৈ ভীষণ অনুতাপ আছে। তাইৰ নিজৰ শৰীৰৰ অৱস্থা  
যিয়েই নহওক লাগে তথাপি ছোৱালীজনীক তাই বাধা দি বাধিব  
নোৱাৰাৰ পাছত ছোৱালীজনীৰ লগতে তাইও যাব লাগিছিল। চিত্ৰাৰ  
মনত ধাৰণা হয় যে সেই ছোৱালীজনী আৰু এই টিলাটোৰ ওপৰত  
নাই। হাবিৰ মাজত তাই অকলে বৈ থাকি তাই হেৰুওৱা নাই।  
হাবিৰ মাজত যি বিপদ তাতকৈও হাজাৰগুণে ডাঙ্গৰ বিপদত তাই  
পৰিছে। তাইক বন্ধা কৰোঁতা আৰু কোনো নাই। তাইৰ কোলাত  
তাইৰ ভায়েকটো ইতিমধ্যে শুই পৰিছে। গছডালতে আঁউজি চিত্ৰাই  
নিজেও শুবলৈ চেষ্টা কৰে।

তাইৰ চকু মুদ খাই আছে। তাইৰ ভায়েকটোৰ টোপনি আছে।  
বান্দৰ কেইটাই জুইৰ ওচৰত বহি থাকে। শুকান ডাল বিলাকত  
জুই লাগি পুত্পাত শব্দ হয়। গোটেই অৰণ্যখন নিস্তব্ধ হৈ পৰে।

হেৰাই যোৱা ছোৱালীজনী বোধ হয় ক'ৰবাত কান্দে।

ভালকৈ টোপনি অহাৰ আগতে আকৌ চিত্ৰামণি সাৰপাই চকুমেৰি  
চায়। বান্দৰ কেইটাৰ খেক খেক শব্দত তাই সাৰ পায়। তাই  
চকু মেৰি চাই দেখে যে বান্দৰ কেইটাই লৰাধপৰা লগাইছে। সিহঁতে  
নিজৰ ঠাইতে ঠিয় হৈ আগভৰি দুখন জোকাৰি জোকাৰি খেক খেক  
কৰিছে, অকণমান আগুৱাইছে আৰু অকণমান পিছুৱাইছে। মাক  
বান্দৰজনী গছত উঠিছে গৈ। চিত্ৰাই বুজি নাপায় সিহঁতৰ হঠাতে  
কি হ'ল। নিজৰ ভিতৰতে সিহঁতে কাজিয়াও কৰা নাই। অথচ  
সিহঁতৰ কোনো এটাই স্থিৰে থকা নাই, প্ৰতিটোৱে জপিয়াইছে আৰু খেক  
খেক কৰিছে। চিত্ৰাই অইনফালে চকু ঘূৰায়। কি এটা গোক্ৰ তাইৰ  
নাকলৈ আহে, কি যেন এটা বিশ্ৰী গোক্ৰ। খন্তেক পাছতে ভয়ত  
তাইৰ নিশ্বাস বন্ধ হৈ যায়। তাইৰ পৰা কুৰিখোজ মান দূৰতে এটা  
প্ৰকাণ্ড বাঘ। অতপৰে বাঘটো তাত বহি আছিল। এইমাত্ৰ সি ঠিয়  
দিলে। ঠিয় দি সি এবাৰ আকৌ তাইৰ ফালে চালে, তাৰ পাছতে  
অইন ফালে চালে। প্ৰায় চাৰিহাত দীঘল নেজডাল অকণমান সি  
লৰালে আৰু চিত্ৰাৰ ফালে চালে। বান্দৰ কেইটাই আগবদৰে জপিয়াই  
লাফিয়াই থাকিল। সিহঁতৰ খেক খেকনি ইমান বেছি হ'ল যে চিত্ৰাৰ  
ভায়েকটোৱেও সাৰ পাই গ'ল। বাঘটো দুখোজ চিত্ৰাইতৰ ফালে  
আছিল। হঠাৎ বাঘটোৱে মুখ ঘূৰাই এটা বিৰাট ৰূপ ধাৰণ কৰে। তাৰ  
চকু দুটা দুকুৰা জুইবদৰে জ্বলি উঠে, গাটো আগত কৈ দীঘল হয়, মাংস  
পেশীবোৰ ফুলি উঠে, গাটো সমানভাবে প্ৰায় মাটিত লাগে, আৰু তাৰ  
পাছত অকণো শব্দ নকৰাকৈ সি একজাপ মাৰি অন্তৰ্ধান হয়।

চিত্ৰা আৰু তাইৰ ভায়েক দুয়ো উশাহ লয়। বান্দৰবোৰৰ খেক  
খেকনি বন্ধ হয়। মাক বান্দৰজনী গছৰ পৰা নামি আহে। চিত্ৰাই  
বান্দৰ কেইটালৈ চায়। সিহঁতেও তাইৰ ফালে চাই আছে। সিহঁতে  
চিত্ৰাৰ ফালে চায়, তাৰ পাছতে আকৌ মুখ ঘূৰাই লয়, আকৌ অইন  
বান্দৰ এটাৰ গাৰ পৰা কিবা এটা উলিয়াই আনে; আকৌ তাইৰ ফালে



চায়। চিত্রাই আৰু অকণমান গুৰি উলিয়ায়। তাইৰ মনটোত ইমান ভাল লাগে যে তাইৰ নিজৰে ভোক লগা যেন অনুভব কৰে। গুৰিবোৰত পানী মিহলাই লাক কৰি তাই অকণমান ভায়েকটোক দিয়ে, অকণমান নিজে খায় আৰু বাকীখিনি বান্দৰ কেইটাক ভগাই দিয়ে। তাইৰ আৰু অকণো ভয় নালাগে। এইবাৰ তাই ভালকৈ শুব, তাই ঠিক কৰে। কাপোৰ এখন মাটিতে পাৰিলে ভায়েকটোক সাৰটি ধৰি তাই শুই পৰে। তাইৰ মনলৈ এটা বিশ্বাস আহে যে বান্দৰ কেইটাই তাইক বখি থাকিব।

মাজতে চিত্ৰামণিৰ ছবাবো টোপনি ভাগি গৈছিল। দুয়োবাবে তাই চকুমেৰি দেখিছিল যে বান্দৰ কেইটা জুইৰ ওচৰতে বহি আছে। জুইখিনি স্তম্ভৰ ভাবে জ্বলি থাকে, নতুনকৈ জ্বলাবৰ দৰ্কাৰ নহয়। তাইক গা লবোৱা দেখিলেই দুই এটা বান্দৰ ইফালে সিফালে অকণমান ঘূৰি ফুৰে আৰু আহি জুইৰ ওচৰতে বহে।

তৃতীয়বাৰ যেতিয়া তাই সাৰ পায়, তেতিয়া তাই দেখিলে যে বান্দৰবোৰ আৰু এটাও নাই। তাই উঠি বহে। ক'তো একো সাৰ স্তম্ভ নাই। কেৱল অতি মৃদু আৰু শান্তভাবে বতাহ বলে! সেই শান্ত বতাহত শুকাই থকা দুই এটা গছৰ পাত সৰি তলত পৰে। কিমান বাতি হৈছে তাই তত ধৰিব নোৱাৰে। কিন্তু তাইৰ চকুত আৰু টোপনি নালাগে। তাৰ মানে তাই ভালকৈ শুইছে। আৰু যদি তাইৰ টোপনি পূৰ হৈছে তেনে বেছি বাতি থকাৰ কথা নহয়। তাই চাৰিওফালে চায়, কিন্তু তেতিয়াও চাৰিওফালে অন্ধকাৰ। পোহৰৰ চিন এধানো নাই। ওপৰলৈ তাই এবাৰ চায়। তাই দেখে যে ওচৰৰে এডাল গছত মাক বান্দৰজনী তেতিয়াও আছে। অইন গছবোৰলৈ তাই চায়, কিন্তু আৰু এটা বান্দৰো ক'তো দেখা পোৱা নাযায়। চিত্ৰাই আকাশলৈ চায়। চাৰিও পিনে গছে ভৰা, গোটেইখন আকাশ দেখা নাযায়। যিকণ দেখা পোৱা যায় সেইকণ আকাশৰ মহিমা দেখি চিত্ৰা মুগ্ধ হৈ যায়। কিমান যে সৰগৰ তৰা! কিমান যে জিলিকিব

পাৰে তৰাবোৰ। কোনে কব পাৰে ইমান তৰাৰ নাম।

চিত্ৰাৰ গাটোত তাই যেন কিবা একবকমৰ অনুভূতি পায়। তেনেকুৱা অনুভূতিৰ লগত তাইৰ কোনোদিনা পৰিচয় হোৱা নাই। গোটেই বুকুখনতে যেন কি এটা অজানা বস্তু লাহে লাহে ভৰি ভৰি উঠে। এই অনুভূতিৰ ঠিক সমজাতীয় কোনো অনুভূতি তাইৰ মনত নপৰে! কিহৰ যেন এটা সোঁত বয়। তাইৰ ভৰি উঠা বুকুৰ মাজে মাজে যেন সোঁতবোৰ বাগৰি ফুৰে।

পুলকতে বৈ ঘোৱা চকুৰ পানীলৈ তাইৰ মনত পৰে। কুৰ্ণোই যিদিনা তাইক উদ্ধাৰ কৰি লৈ আহিছিল তাৰ বোধহয় দহবাৰ দিন পাছত। কুৰ্ণোই বিছনাৰ ওপৰতে শুই শুই ওপৰলৈ চাই কি ভাবি আছিল। নৈত গাধুই আহি, কাপোৰ-কানিবোৰ ব'দত শুকাবলৈ দি, মূৰৰ তিতা চুলিবোৰ পিঠিত পেলাই, তাই ঘৰৰ ভিতৰত সোমোৱা মাত্ৰকে কুৰ্ণোই ঘূৰি চাইছিল তাইৰ পিনে। তাইৰ দুয়োখন হাতেদি তাই তেতিয়াও ইফালে সিফালে সিচৰতিহৈ থকা কেইডালমান চুলি ঠিক কৰি আছিল। তাইৰ গাত পিন্ধা এখন শাড়ী। কুৰ্ণোই মুখ ঘূৰাই তাইৰ পিনে চাইয়ে গম পাইছিল যে তাইৰ গাত ব্লাউজ নাই। তাইৰ গাত শাড়ীখনৰ বাহিৰে একো নাই। কুৰ্ণোই তুৰন্তে উঠি আহি তাইৰ হাত দুখন তাইৰ মূৰতে ধৰি ৰাখি তাইক কৈছিল যেন তাই হাতদুখন তেনেকৈয়ে ৰাখে। তাৰ পাছত তাইক আনি সি বিছনাখনত বহুৱাই দি সি মাটিত আঁঠু কাঢ়ি বহিছিল। তাৰ গাটো তাইৰ দুই উকৰ মাজত ধৈ তাইৰ মুখলৈ চাই চাই কুৰ্ণোই কৈছিল,—

তুমি বোধহয় ভাবিছা মই তোমাৰ মুখলৈ চাইছোঁ। দৰাচলতে কিন্তু মই আনফালে চাইছোঁ। তোমাৰ শাড়ীখনৰ বংটো কেচা কুমলীয়া কলপাতৰ দৰে। সেই বংটো ভেদ কৰি তোমাৰ বুকুৰ উজ্জ্বলতা খিনি বাহিৰলৈ চিটিকি পৰিছে। দুয়োটা বং একাকাৰ হৈ গঢ়ি তুলিছে এক অভিনব বং আৰু সম্পূৰ্ণতা। কেৱল চাই থাকিবলৈ মন যায়, চুবলৈ ভয় লাগে। ঢল অহা নৈৰ বগা ফেনৰ ওপৰত বাতিপুৰাৰ



সহ কবিব নোৱাৰে, এই কথা তাই জানে। তাই নিজেও আক যে  
কিমান দূৰ যাব পাৰিব তাই সঠিক কৰ নোৱাৰে। তাইৰ নিজৰ  
গাটো অসম্ভৱ বেয়া লাগে। খোজ কাঢ়িবলৈ আক তাইৰ গাত অকণো  
শক্তি নাই। শুই থাকিবলৈ তাইৰ মন যায়।

তথাপি দুয়ো আগুৱাই গৈ থাকে। উত্তৰ ফালে মুখ কৰি সৰু  
লুংলুঙীয়া বাটেৰে দুয়ো আগ বাঢ়ে। হাবিবোৰ নেপাতলে, বৰঞ্চ  
গহীন হয়। দুই এঠাইত ভাঙ্গি যোৱা গছৰ ডালবোৰে সিহঁতৰ যোৱাৰ  
বাট বন্ধ কৰি থয়। বোধ হয় বাতি হাতীয়ে গছৰ ডালবোৰ ভাঙ্গি  
থৈছে। ডালবোৰ আঁতৰাবলৈ চিত্ৰাৰ গাত বল নাই, তাইৰ ভায়েকেও  
আঁতৰাব নোৱাৰে। আকোঁ নানা কষ্ট কৰি লতাৰোৰ হাতেৰে চিঙি  
চিঙি পথ বাহিৰ কৰি সিহঁত যাব লগীয়া হয়। চিত্ৰাই আক ভায়েকে  
লাখুটি ভৰদি গৈ থাকে। টিলাটো ক্ৰমে ওখ। উঠি যাওতে সিহঁতৰ  
ভাগৰ লাগে।

প্ৰথমতে বাতি পুৱাই তাই ভাবিছিল যে দুপৰীয়া নোহোৱালৈকে  
তাই ক'তো আক নাথামে, যিমান পাৰে এখোজ দুখোজ কৈ গৈয়ে  
থাকিব। তাই গম পালে যে সিহঁতৰ গতি অতি মন্থৰ হৈছে। তাদ  
বাহিৰেও লতাৰনব. মাজেদি ঘূৰি ঘূৰি বাট উলিয়াওঁতে সিহঁতৰ এটাৰৰ  
ঠাইত দহটাৰ যাব লগীয়া হৈছে। ঘূৰি ঘূৰি যাওঁতে এঘণ্টাৰ মূৰত  
বোধ হয় সিহঁতে আধামাইল আগুৱাব পাৰে। ইপিনে ক্ৰমে শৰীৰ  
অবশ হৈ আহিছে। তাইৰ পেটটো বিষাইছে। মাজতে একোবাৰ  
পেটটোত অতিপাত বিষ হয়, পেটৰ তললৈ কি যেন এটা চাপ অনুভব  
কৰে। তাই ভায়েকটোক অকণমান ঠিয় দি থাকিবলৈ কৈ গছৰ  
আঁৰাললৈ যায়, আক খন্তেক পাছতে ঘূৰি আহে। কিছু সময় থাকি  
চাপটো নাইকিয়া হয়, তলপেটৰ বিষটোও নাইকিয়া হয়। তাই  
আকোঁ এখোজ দুখোজকৈ আগবাঢ়ে। মাজে মাজে ভায়েকটোৰ গাত  
হাত দি তাই চায়। ভায়েকৰ গাৰ গৰমটো একেভাবে আছে। ভবিৰ  
উখহা পটা দুখন উখহিয়ে আছে।

• আক তাই যাব নোৱাৰে। দুপৰীয়া হোৱাৰ আগতে এডাল গছৰ  
ছাঁত দুয়ো বহি পৰে। ব'দ ভাগৰ আক শৰীৰৰ ক্লান্তিত দুয়ো ভাগৰি  
পৰে। বটল এটাতে পানী অলপ আছিল। পানীখিনি দুয়ো খায়।  
আন একো খাবলৈ মন নাযায়। লগত থকা গুৰিবোৰৰ কথা ভাবিলে  
চিত্ৰাৰ বমিৰ ইচ্ছা হয়। তাইৰ ভায়েকটোৰো একো এটা মুখত  
দিবলৈ ইচ্ছা নহয়। গছৰ তলখিনি পোৱা মাত্ৰকে, সি গছৰ ছাঁত  
বাগৰি পৰে আক গাৰ ভাগৰ পলুৱাবৰ বাবে চেষ্টা কৰে।

চিত্ৰামণি দেখে যে যিখিনি ঠাইতে বহি তাই আক ভায়েকে  
বিশ্রাম লৈছে সেইখিনি ঠাই টিলাটোৰ সৰ্ব্বোচ্চ ঠাই। তাই এটা  
স্বস্তিৰ নিশ্বাস পেলায়—উঠিবলৈ আক ওখ ঠাই নাই, এইবাৰ দুয়ো  
তললৈ নামিব লাগিব। ওপৰলৈ উঠিবলগা হলেই তাইৰ অসম্ভৱ  
ভাগৰ লাগে। আচম্বিতে চকু খাই উঠাৰদৰে তাই ভায়েকটোক মাতে,  
—আংজেং!

তাই জুমিজুমি তললৈ চায়। তাৰ পাছত তাই জাপমাৰি ঠিয়  
হয় আক হাতখনৰে ব'দৰ পোহৰ ঢাকি তাই চকু হাল স্থিৰ কৰি আকোঁ  
জুমিজুমি তললৈ চায়। আকোঁ তাই মাতে,—

আংজেং। উঠ আংজেং। তললৈ চাছোন! সেয়া পাহাৰৰ  
দাঁতিত, দূৰত। বহুত দূৰত নহয়, সেয়া সেই খিনিতে।

এৰা, হয়। সেয়া নীল নৈ ছিমছাং। সেয়া ছিমছাঙৰ গভীৰ  
নীলা পানী। ওখ ওখ দুশাৰি পাহাৰৰ মাজেদি পাহাৰ ফাটি বৈ অহা  
ছিমছাং। ঘনজঙ্গলৰ মাজেদি; ক'লা, কঠোৰ, বহল শিলৰ ওপৰেদি;  
অগণন পাহাৰৰ গুহাৰ ওচৰেদি বৈ অহা সেয়া ছিমছাং। আনন্দতে  
চিত্ৰামণি আক ভায়েকে জপিয়াই উঠে।

নৈখনলৈ চকুৰ নিমিষ নেপেলোৱাকৈ তাই চাই থাকে।  
কিমানদূৰ হব তালৈ! যি ঠাইত তাই ঠিয় দি আছিল তাৰ পৰাই  
নৈখনৰ ফেনবোৰ পৰ্য্যন্ত দেখা যায়। গহীন নীলা পানীৰ ওপৰত  
ওপঙি থকা মুক্তামণিৰ দৰে অকণি অকণি বগা ফেন। হয়তো



এঘণ্টাৰ বাট, নহলে বেছিতকৈও বেছি দুঘণ্টাৰ বাট। তাই আৰু পলম নকৰে। তাই ভায়েকটোক কয়,—

আংজেং! ও আংজেং! ব'ল জেং ব'ল। সেয়া, সোৱা ছিমছাং।

পাহাৰৰ মাজেদি ছিমছাং নৈ বৈ আহে। ইখন পাহাৰ বগাই সিখনৰ গাত পৰে; আকৌ সিখনৰ গাই দি আন খনলৈ বগাই যায়। এঠাইত নৈখন ঠেক, আন ঠাইত বহল; এঠাইত সোঁতটো তীব্ৰ আনঠাইত শান্ত। অগণন পাহাৰ বগাই আহি নৈ খনে সমতল পায় আৰু তাৰ পাছত সাগৰলৈ যাত্ৰা কৰে। শিলৰ গাত আঘাতৰ পাছত আঘাত খাই আহি ফেনবোৰে নৈখন আবৰি পেলায়; আৰু নৈ খনত এটা অস্বাভাৱিক গোঙনি উঠে।

পাহাৰৰ মাজৰ ঠেক নৈ খন পাহাৰ অতিক্ৰম কৰাৰ পাছতে বহল হৈ এটা হৃদবদৰে হৈ পৰে। সোঁতটো ধীৰ মন্থৰ হৈ উঠে। ধীৰ সোঁতৰ বহল ছিমছাং নৈখন শান্ত এটা হৃদব দৰে থমকি বয় আৰু তাৰ পাছত সৰু টিলাটোৰ ওচৰত ভাঁজ লৈ ভটিয়াই যায়। পাহাৰৰ ওপৰৰ পৰা তলৰ ছিমছাং নৈখন অপক্ৰপ দেখি। ছিমছাঙৰ দুয়ো পাৰে ঘন বন আৰু বনৰীয়া ফুল। ওখ গছবোৰৰ গাত মেৰিয়াই থকা লতাবোৰৰ বহল পাতত নৈৰ পানীৰ জিলিকনি পৰে, আৰু পাতবোৰ চিকমিকাই উঠে। লতাবোৰৰ গাত নানা বৰণৰ ফুলবোৰ ফুলে। নৈৰ পানীত সৰিপৰা ফুলবোৰ ওপঙি যায়। এটা শান্ত স্তব নৈৰ কাষে কাষে পাহাৰত খুন্দা খাই ফুৰে। নৈখনৰ কাষে কাষে অজস্ৰ জোপোহাবোৰ; আকৌ জোপোহাৰ মাজে মাজে অকণি অকণি ফুল। ফুলৰ গোকত, লতাবনৰ ছাঁত, নীৰৱ অন্ধকাৰৰ মাজৰ পৰা ওলাই অহা নৈৰ শান্ত কল্লোলত, পাহাৰৰ মৌন স্তব্ধতাৰ মাজত, পৃথিৱীৰ ওপৰত এটা অকাতৰ শান্তি বিয়পি পৰে।

ওখ ঠাইখিনি এৰি চিত্ৰামণিহঁত ছিমছাঙৰ পিনে আগুৱাবলৈ ধৰে। চিত্ৰামণি ভাবিছিল যে তাই ছিমছাঙৰ পাৰত গৈ খাব। সেইবাবে

জিৱোৱা ঠাইখিনিত তাই আৰু টোপোলা খোলা নাছিল। কিন্তু অলপ দূৰ গৈয়ে তাই আকৌ থামিবলগীয়া হ'ল। আৰু তাই যাব নোৱাৰে। তাইৰ অসম্ভৱ বিষ উঠে। কিছুমান লতাবনৰ ছাঁত তাই বহি পৰে, আৰু চকুমুদি বিষটো সহ কৰিবলৈ চেষ্টা কৰে। ক'ৰ পৰা যে বিষটো আহে তাই যেন ভালকৈ ধৰিবই নোৱাৰে। তাইৰ গোটেই শৰীৰটো যেন ভাঙ্গিমুচৰি কিবা এটা কোনোবাপিনেদি ওলাই যায়। কিছু সময় তলকু মাৰি বহি থাকি তাই কোনো উপশম নাপাই, তাতেই বাগৰি পৰে। তাই সঁচাকৈয়ে আৰু যাব নোৱাৰে। সেই লতাবনৰ মাজত, ছিমছাঙৰ পৰা অলপ দূৰতে তাই বোধহয় মৰি থাকিব। তাইৰ উশাহ বন্ধ হৈ যায়। কিছু সময়ৰ পাছত তাই উঠি বহে। তাইৰ চকুমুখ বঙা পৰি গৈছে—। তাই ভায়েকটোক টোপোলাটো খুলি কিবা খাবলৈ কয়। সি তাকেই কৰে। সি নিজে অলপ খায় আৰু তাৰ বায়েককো অলপ দিয়ে। তাইৰ খাবলৈ ইচ্ছা নাযায়। বিষটো যেন তাইৰ মুখতো বিয়পি পৰিছে, হাতত বাহুত চাৰিওফালে বিয়পি পৰিছে। হাতখন ডাঙ্গি মুখলৈ নিবলৈকেও তাইৰ শক্তি নাই। তথাপি কিবা অলপ খাই লোৱাৰ পাছতে আকৌ তাই উঠে। আকৌ আগুৱাবলৈ ধৰে। কিন্তু একেলগে আধাঘণ্টাৰ বেছি তাই যাব নোৱাৰে। আধাঘণ্টামান যায়, আকৌ বহে, মাটিতে বাগৰে,—বিষত ততমত নাপাই নিজৰ ওঁঠতে দাঁতেৰে কামুৰি ধৰে।

অৱশেষত তাইৰ ভায়েকৰ হাঁহি শুনি তাই মূৰ দাঙি দূৰলৈ চায়। হয়, এতিয়া আৰু স্পৰ্শকৈ দেখা পায় ছিমছাং নদী। তাই স্পৰ্শ দেখা পায়, দুয়ো ফালে দুখন ওখ পাহাৰৰ মাজেদি নৈখন তীব্ৰবেগে বাগৰি আহি পাহাৰদুখনৰ ইপাৰত বহল হৈ শান্ত হৈ পৰিছে। পাহাৰৰ মাজৰ ঠেক ঠাই খিনিতে, পাহাৰৰ মাজৰ পৰা ওলাই অহাৰ আগতে, নৈখনে খঙতে গুজৰি গুমৰি যেন আশ্ফালন কৰে। পাহাৰৰ গাত ভীষণ শব্দ কৰি চৌবোৰ চিটিকি পৰে। যেন ক্ৰোধ আৰু শান্তিৰ মূৰ্ত্তি ছিমছাং।



চিত্ৰাই জানে আৰু সবহ পৰ নাই। তাইৰ ভৰি দুখনে আৰু তাইক কঢ়িয়াই নিব নোৱাৰে। তাই বেগাই খোজ কাঢ়িব খোজে কিন্তু নোৱাৰে। আৰু মাত্ৰ অকণমান ঠাই। সেইখিনি যাৰ পাৰিলেই তাই শিল এচটাৰ ওপৰত শুই পৰিব। ছিমছাঙৰ নীলাপানীৰ ছাঁ তাইৰ গাত পৰিব। নীলা পানীৰ কোমল ছাঁত তাই পৰি থাকিব।

বহল শিল এচটাৰ ওপৰত চিত্ৰামণি বাগৰি পৰে। প্ৰথম কেই মুহূৰ্ত্তমান তাইৰ ধাৰণা হয় তাইৰ দেহত আৰু চেতনা নাই। ক্ৰমে তাই নৈৰ সোঁতৰ শব্দ শুনিবলৈ পায়, নৈৰ চোঁচা বতাহ তাইৰ গাত লাগে। বতাহত লৰি থকা গছৰ পাতৰ ছাঁ তাইৰ গাত পৰে।

তথাপি চিত্ৰামণিৰ গোটেই দেহতে ঘাম দেখা দিয়ে। চোঁচা বতাহ আৰু গছৰ ছাঁই তাইৰ শৰীৰ শীতল কৰিব নোৱাৰে। কোমৰৰ পৰা উৰলৈকে গোটেইখিনি ঠাইতে তাইৰ অৱৰ্ণনীয় ব্যথা হয়। তাই বাগৰি পৰি আছিল, অলপমান উঠি বহে। উঠি বহি কিবা এটা আশ্ৰয় বিচাৰে। ওচৰতে এডাল গছ থকা হলে তাই গছত আঁউজি গছতে সাৰটি ধৰি থিৰে থাকিবলৈ চেষ্টা কৰিলেহেঁতেন। কিন্তু তাত কোনো গছ নাই, ওচৰতে ঢুকি পোৱাৰ ভিতৰত একো আশ্ৰয় নাই। তাই বহি থকা বহল শিল চটাৰ বাহিৰে তাইৰ অইন আশ্ৰয় নাই। যাতনাত তাইৰ চকুৰপানী ওলায়। তাইৰ ইচ্ছা হয় তাই যেন ডাঙ্গৰকৈ কান্দি দিব। তাইৰ কোমৰ আৰু পেটৰ পৰা কিবা এটা অসম্ভৱ বেদনা তললৈ গৈ তাইৰ উৰু ভেদ কৰি যেন বাহিৰ হৈ যাবলৈ বিচাৰিছে। তাই আঁঠুকাঢ়ি বহে। হাত দুয়োখনৰে শিলচটাৰ ওপৰত ভৰদি— আঁঠুকাঢ়ি তাই চকু মুদে। আৰু তাই কৰুণ ভাবে, কাতৰ ভাবে নিঃশব্দে চিঞৰে।

এবাৰ চকুমেৰি ওচৰতে তাই ভায়েকটোক দেখে। তাইৰ কি এটা লাজ লাগে। ভায়েকটোক তাই কয়,—

আংজেং! টোপোলাটো লৈ তই সেই খিনিলৈ যা। সেই খিনিতে পানীৰ জিয়লিলৈ। তাতগৈ অলপ কিবা খাইগৈ। পানীত

নামি নাঘাবি কিন্তু। মই নাখাওঁ, মোলৈ একো লৈ নাহিবি। মই নামাতো মানে তই ইয়ালৈ নাহিবি। যা মোৰ জেং, এতিয়াই যা।

ভায়েকটোৱে কিবা বুজি পায়। সি ততালিকে টোপোলাটো লৈ তাৰ পৰা গুচি যায়। তাই বুকুৰ কাপোৰখন সোলোকাই দিয়ে, কোমৰত টানকৈ পিন্ধা কাপোৰখন টিলা কৰি দিয়ে, তাই পেটটোলৈ চায়। ওফন্দি উঠা বগা পেটটোৰ ওপৰত তাই একো নেদেখে, কেৱল দেখে যে তাইৰ দ নাইটো ওপৰলৈ উঠি আহিছে। তাই আৰু আঁঠুকাঢ়ি বহি থাকিব নোৱাৰে। তাই ইচ্ছা নকৰিলেও আপোনা আপুনি তাইৰ গালৈ কিবা এটা শক্তি আহে আৰু পেটৰ নাড়ী ভুৰি বোৰ বাহিৰ কৰি দিবলৈ বিচাৰে।

তাই আকৌ শোৱে। মুখখন ওপৰলৈ কৰি পিঠিখন শিলচটাৰ ওপৰত থৈ তাই শোৱে। আপোনা আপুনি তাইৰ ভৰি দুখন কোঁচ খাই আহে। ভৰি দুখন কোঁচ খুৱাই, আঁঠু দুটা ওপৰলৈ কৰি তাই দুয়োখন হাতেৰে কোমৰত ধৰে। তাইৰ উদং হৈ থকা ভৰি, আঁঠু আৰু উৰুত ব'দ পৰে। যন্ত্ৰণাত ইফাল সিফাল কৰোঁতে ঘঁহনি খাই খাই তাইৰ উৰুবোৰ বঙা হৈ উঠে। ক্ৰমে বেদনাই তাইক অৱশ কৰি পেলায়। তীব্ৰ যাতনাত তাই কোমৰখন ডাঙি দিয়ে। তাই উঠি বহিবলৈ চেষ্টা কৰে, কিন্তু আৰু তাই উঠি বহা অসম্ভৱ। তাই নিজৰ উৰুতে দুইখন হাতেৰে খামোচ মৰি ধৰে, আৰু ওঁঠটো দাঁতেৰে চেপি ধৰি, নিজৰ দেহতে ওপোজা প্ৰচণ্ড শক্তিটোক সহ কৰিবলৈ চেষ্টা কৰে। তথাপি কিবা উপায়ে তাইৰ গালৈ বল আহে। তাই চকুমুদি উশাহ বন্ধ কৰে; আপোনা আপুনি তাইৰ পেটৰ পৰা বুকুলৈ আগভাগটো ওপৰলৈ ফিন্দ খাই উঠে! কোমৰৰ তলখিনি শিলচটাৰ ওপৰত বেছি ভৰ দিয়ে; কোঁচখাই থকা ভৰি দুখন আপোনা আপুনি দুয়ো ফালে আঁতৰি যায়।

চিত্ৰামণিৰ ল'ৰা সন্তান এটি ভূমিষ্ঠ হৈ কান্দি উঠে। ছিমছাঙৰ ওপৰেদি বৈ অহা জুৰ বতাহ সন্তানটিৰ গাত লাগে।